

بَلَّغِ الْعُلَى بِكَمَالِهِ

(حیاتِ طیبہ رسول اللہ ﷺ)

حصہ اوّل

(مکمل دور)

سید حماد رضا بخاری

بَلَّغِ الْعُلَمَاءَ بِكَمَالِهِ

(حیاتِ طیبہ رسول اللہ صلی اللہ علیہ وآلہ وسلم)

حصہ اول

(مکملی دور)

سید حماد رضا بخاری

نام کتاب

بَلَّغِ الْعُلَىٰ بِكَمَالِهِ

مؤلف

سید حماد رضا بخاری

ناشر

بخاری پبلی کیشنز، فیصل آباد

کمپوزنگ

سید حماد رضا بخاری

طبع اول

جنوری ۲۰۱۴ء

تعداد

۱۰۰۰

ای میل مؤلف

hrbukhari@hotmail.com

فون نمبر

03009655650

حقیقت اس کے بالکل برعکس ہے۔ اسلام رسول اکرم ﷺ کے کردار کا پرتو ہے، اگر اسلام میں جنگوں کا جائزہ لیا جائے تو صاف دکھائی دیتا ہے کہ یہ ساری جنگیں دفاعی جنگوں کی حیثیت رکھتی تھیں اور پھر اگر قرآن کو حکم مان کر اس سے فیصلہ لیا جائے تو قرآن مجید واضح طور پر اعلان کرتا ہوا نظر آتا ہے کہ اسلام رسول اکرم ﷺ کے اعلیٰ کردار کے ذریعے دنیا میں پھیلا ہے نہ کہ تلوار کے بل بوتے پر جیسا کہ مندرجہ بالا آیات آپ کی نظر سے گزریں۔ قرآن مجید نے رسول اکرم ﷺ کی تمام زندگی کو انسانیت کے لئے اُسوة قرار دیا اور فرمایا؛ **لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ** (ترجمہ: بیشک تمہارے لئے رسول اللہ کی پیروی بہتر ہے، سورۃ احزاب)۔

یہ کیسے ہو سکتا ہے کہ جو تلوار کے زور پر اسلام پھیلانے اُس کی زندگی کو تمام انسانیت کے لئے اُسوة اور نمونہ قرار دے دیا جائے؟ لہذا اس مقام پر غور و فکر کرنا چاہیے کہ یہ نظر یہ کن لوگوں کا ہے؟ آیا حامیان اسلام کا ہے یا دشمنان اسلام کا؟

قارئین محترم! آپ کے ہاتھوں میں موجود کتاب برادر عزیز سید حماد رضا بخاری صاحب کی ایک بہترین کاوش ہے۔ اس کتاب میں انہوں نے اپنی گزشتہ کاوش؛ **”صَلُّوا عَلَيْهِ وَسَلِّمُوا تَسْلِيمًا“** کی طرح اہل اسلام کے مختلف مکاتب فکر کی روایات کو یکجا کیا ہے اور رسول اکرم ﷺ کے خلاف جو توہین آمیز روایات نقل کی جاتی ہیں اُن کا بہترین اسلوب میں جواب بھی دیا ہے۔ بخاری صاحب ایک سچے عاشقِ رسول ہیں، اس کا اندازہ آپ کو کتاب کے مطالعے کے دوران خود بخود ہو جائے گا۔ خداوند متعال ان کی اس کاوش کو اپنی بارگاہ میں قبول فرمائے اور ان کے زورِ قلم میں مزید اضافہ فرمائے۔

والسلام وعلیکم

اظہر حسین بہشتی

۲۲ ربیع الاول ۱۴۳۵ ہجری

فہرست

- 11 ہدیہ
- 12 انتساب
- 13 مقدمہ
- 16 نُورِ محمدی صلی اللہ علیہ وسلم کی تخلیق
- 22 نُورِ محمدی صلی اللہ علیہ وسلم کا اصلا ب طیبہ سے ارحامِ مطہرہ کی طرف انتقال
- 27 نسبِ گرامی حضور صلی اللہ علیہ وسلم
- 28 حضور صلی اللہ علیہ وسلم کے آباؤ اجداد
- 28 حضرت ابراہیم علیہ السلام
- 35 حضرت اسماعیل علیہ السلام
- 39 حضرت فہر قریش
- 40 حضرت قُصی
- 40 حضرت عبدمناف
- 41 حضرت ہاشم
- 43 حضرت عبدالمطلب شیبۃُ النعمد
- 48 حارث (عمّ النبی صلی اللہ علیہ وسلم)
- 48 حضرت امیر حمزہؓ (عمّ النبی صلی اللہ علیہ وسلم)
- 48 حضرت عباسؓ (عمّ النبی صلی اللہ علیہ وسلم)
- 49 زبیر بن عبدالمطلب (عمّ النبی صلی اللہ علیہ وسلم)

- 50 حضرت ابوطالب علیہ السلام (عم النبی صلی اللہ علیہ وسلم)
- 53 حضرت علی علیہ السلام (برادر رسول صلی اللہ علیہ وسلم)
- 56 عمت النبی صلی اللہ علیہ وسلم
- 57 حضرت عبداللہ علیہ السلام (والد گرامی نبی صلی اللہ علیہ وسلم)
- 60 طلوع سحر (ولادت باسعادت سرور انبیاء صلی اللہ علیہ وسلم)
- 66 سطح کا ہن کی خبر
- 67 حضور صلی اللہ علیہ وسلم کی نبوت کی خبر یوسف یہودی کی زبانی
- 68 شام سے ابن حواش المقبل کی خبر
- 71 اسمائے گرامی جناب رسول کریم صلی اللہ علیہ وسلم
- 73 سوائے حضرت علی علیہ السلام کے دوسروں کے لیے حضور صلی اللہ علیہ وسلم کا نام اور کنیت جمع کرنے کی ممانعت
- 74 رضاعت نبی مکرم صلی اللہ علیہ وسلم
- 76 روایت شق الصدر
- 77 روایت شق الصدر کا تنقیدی جائزہ
- 84 وفات حضرت سیدہ آمنہؓ
- 84 کم سنی میں ہی حضور صلی اللہ علیہ وسلم کے والدین کی رحلت کا فلسفہ
- 85 کفالت جناب نبی گرامی صلی اللہ علیہ وسلم
- 86 حضور صلی اللہ علیہ وسلم کی کفالت کے لیے حضرت ابوطالبؓ کی نامزدگی
- 87 رسول اللہ صلی اللہ علیہ وسلم کا حضرت ابوطالبؓ کے ہمراہ سفر شام
- 88 سفر شام حضرت ابوطالب علیہ السلام کی زبانی
- 97 عربوں میں بت پرستی کی تاریخ اور نبل، لات و عزی وغیرہ

- 98 سرور انبیاء صلی اللہ علیہ وسلم کی شرک و بت پرستی اور فسق و فجور سے نفرت
- 99 حُرَبِ فُجَار
- 100 حُرَبِ فُجَار میں حضور صلی اللہ علیہ وسلم اور حضرت ابوطالبؓ شریک نہیں تھے
- 101 حَلْفُ الْفَضُول
- 102 حضور صلی اللہ علیہ وسلم کا بھیڑ کمریاں پڑانا
- 104 خانہ کعبہ کی تعمیرِ نو اور حضور صلی اللہ علیہ وسلم کا تدبیر اور انصاف
- 105 مکہ مکرمہ پر یونانیوں کے اقتدار کی سازش
- 106 حضرت خدیجہ الکبریٰ علیہا السلام
- 108 آنحضرت صلی اللہ علیہ وسلم کا حضرت خدیجہ الکبریٰ علیہا السلام کا مال تجارت لے کر شام جانا
- 111 بزرگ راہب سے نبی صلی اللہ علیہ وسلم کے بارے میں خالد بن اسید اور طلحہ کی گفتگو
- 113 ابوالموہب راہب کی خبر
- 115 آنحضرت صلی اللہ علیہ وسلم کا حضرت خدیجہ الکبریٰ علیہا السلام سے عقد
- 117 حضرت خدیجہ علیہا السلام نے حضور صلی اللہ علیہ وسلم سے پہلے کوئی شادی نہیں کی تھی
- 119 حضور صلی اللہ علیہ وسلم کی کثرتِ ازواج سے متعلق ایک منفی خیال اور اُس کی تردید
- 124 ازواجِ نبی صلی اللہ علیہ وسلم
- 130 رسول اللہ صلی اللہ علیہ وسلم کو اپنی پسند کے مطابق ازواج کو رکھنے اور چھوڑنے کا اختیار
- 133 اولادِ نبی صلی اللہ علیہ وسلم
- 136 علی ابن ابی طالب علیہ السلام کی ولادت
- 140 غارِ حرا میں رسول اللہ صلی اللہ علیہ وسلم کی عبادتِ گزاری
- 142 پہلی وحی اور آغازِ بعثت

- 146 حضور صلی اللہ علیہ وسلم کے لقب اُمّی کی وضاحت
- 149 ہوائف، جمادات، نباتات اور حیوانات وغیرہ کی گواہی
- 158 دعوتِ ذوالعشرہ
- 163 رسول اللہ صلی اللہ علیہ وسلم پر قریش کا ظلم و ستم
- 165 ہجرتِ حبشہ
- 171 رسول اللہ صلی اللہ علیہ وسلم دارالارقم میں
- 172 معاشرتی مقاطعہ
- 178 ایرانیوں کے ہاتھوں رومیوں کی شکست سے متعلق رسول اللہ صلی اللہ علیہ وسلم کی پیش گوئی
- 179 معجزہ شق القمر
- 182 معجزہ شق القمر اور ہندو مہاراجہ
- 185 حضرت ابوطالب علیہ السلام کی وفات
- 190 حضرت ابوطالب کے بعد قریش کی دست درازیاں
- 191 اُمّ المؤمنین حضرت خدیجہ الکبریٰ علیہا السلام کی وفات
- 192 رسول اللہ صلی اللہ علیہ وسلم طائف میں
- 197 رسول اللہ صلی اللہ علیہ وسلم کی خدمت میں جنات کی حاضری
- 200 حضور صلی اللہ علیہ وسلم کا حضرت سودہ بنت زمعہ اور حضرت عائشہ سے عقد
- 200 قبیلہ خزرج کے ایک گروہ کا قبولِ اسلام
- 201 معراجِ النبی صلی اللہ علیہ وسلم اہل سنت کی نظر میں
- 210 معراجِ النبی صلی اللہ علیہ وسلم اہل تشیع کی نظر میں
- 214 معراجِ جسمانی یا معراجِ روحانی؟

- 216 بُراق
- 217 واقعہ معراج پر اہل مکہ کا ردِ عمل
- 220 معراج کا سفر نامہ
- 228 شجرہ طوبی
- 231 سدرۃ المنتہی
- 232 شبِ معراج نمازوں میں تخفیف کی درخواست
- 234 مقصدِ معراج
- 242 کیا حضرت علیؑ شریکِ معراج تھے؟
- 245 امکانِ معراج
- 247 قرآن کی گواہی
- 249 واقعہ معراج پر چند اور دلائل
- 252 معراج اور صلوٰۃ النبی صلی اللہ علیہ وسلم
- 256 ولادتِ حضرت سیدۃ النساء فاطمۃ الزہراء علیہا السلام
- 258 بیعتِ عقبہ اولیٰ سنہ ۱۲ ہجرت
- 260 بیعتِ عقبہ ثانیہ سنہ ۱۳ ہجرت
- 262 ہجرتِ مدینہ
- 262 حضرت علیؑ بسترِ رسول صلی اللہ علیہ وسلم پر
- 266 رسول اللہ صلی اللہ علیہ وسلم غارِ ثور میں
- 268 خیمہٴ امِ معبد عاتکہ میں روشنی
- 270 رسول اللہ صلی اللہ علیہ وسلم کا حلیہ مبارک

ہدیہ

میں اس کتاب کو

نہایت عجز و انکساری اور عقیدت و احترام کے ساتھ

جناب رسولِ خدا صلی اللہ علیہ وسلم کی بارگاہِ رحمت میں

ہدیہ کرتا ہوں۔



انتساب

رسول معظم ﷺ کے عظیم المرتبت

اصحابہ کرام رضی اللہ عنہم کے نام



مُقَدِّمَةٌ

درد و سلام اور فضائلِ درود پر لکھی گئی اپنی پہلی تالیف ”صَلُّوْا عَلَیْهِ وَسَلَّمَ اَتَسْلِمًا“ کی تکمیل کے بعد میری شدید خواہش تھی کہ رسول اللہ ﷺ کی حیاتِ طیبہ پر لکھنے کی سعادت بھی حاصل کروں۔ میری خوش بختی ہے کہ آج سے یہ سعادت میری زندگی کا حصہ بننے جا رہی ہے۔ سیرۃ النبی ﷺ پر لکھی گئی کئی کتابیں میں نے پڑھی ہیں۔ پہلے بھی، زندگی کے مختلف ادوار میں، اور خصوصاً کتابِ ہذا کی تالیف کے دوران بھی۔ سیرتِ نبی ﷺ ایک موضوعِ بیکراں ہے، حضور علیہ الصلوٰۃ والسلام کی حیاتِ طیبہ کے ہزار ہا پہلو ہیں۔ ہر پہلو دوسرے سے الگ اور اپنی جگہ حسن و کمال کا ایک مکمل پیکر ہے۔ شاید یہی وجہ رہی ہو کہ کچھ اصحاب نے محبت و عقیدت میں سرشار ہو کر لکھتے ہوئے اپنی کتب کو ایسا رنگ دے دیا کہ ان کی کتابیں سیرۃ النبی ﷺ کی کتب کی بجائے کوئی ادبی شاہکار معلوم ہوتی ہیں جن میں جا بجا رنگین الفاظ، تشبیہات اور استعارے نظر آتے ہیں۔ اور بعض کتابیں تو یوں لگتی ہیں جیسے محض مجموعہِ احادیث ہوں۔ میں نے ان دونوں طریقہ ہائے اظہار سے گریز کیا ہے اور کوشش کی ہے کہ سیدھے سادھے اور سادہ پیرائے میں حضور ﷺ کی حیاتِ طیبہ بیان ہو۔

سیرۃ النبی ﷺ پر لکھی گئی اکثر کتب میں بعض ایسی مشہور و معروف روایات بھی پائی جاتی ہیں جو حضور ﷺ کی شان و عظمت کے منافی ہیں۔ ممکن ہے ان روایات کو اپنی کتابوں میں شامل کرنے والوں نے ان میں کوئی نہ کوئی پہلو ایسا تلاش کر لیا ہو جو ان کے حساب سے حضور ﷺ کی تعریف و توصیف کے زمرے میں آتا ہو لیکن میرے نقطہ نظر سے ان روایات کا مجموعی تاثر عظمتِ مصطفیٰ ﷺ کے منافی جاتا ہے، اس لیے میں نے ان کو کتابِ ہذا میں شامل ہی نہیں کیا اور اگر کسی کو شامل کیا ہے تو اس پر اپنا استدلال پیش کرنے کی کوشش کی ہے۔

علاوہ ازیں ایسی کتب کی تعداد بھی کم نہیں جن میں تاریخ کو مخ کر کے خود ساختہ روایات شامل کی گئیں ہیں جو سراسر توہین رسالت کے زمرے میں آتی ہیں۔ کہا جاتا ہے کہ توہین رسالت پر مبنی کتابیں اور فلمیں تیار کرنے والے ملعونوں نے ایسی ہی کتب سے مواد حاصل کر کے یکجا کیا ہے۔ ایسی ناپاک سازشوں کا مقابلہ کرنے کے لیے ضروری ہے کہ اپنی تاریخ کو درست کیا جائے اور نبی گرامی ﷺ کی حیات طیبہ کے حقیقی پہلو دنیا کے سامنے لائے جائیں۔ اس کے لیے علماء کرام کو چاہیے کہ مل بیٹھ کر ایسی کتب سے تمام غیر حقیقی اور خود ساختہ مواد خارج کریں اور رسول اللہ ﷺ کی حیات طیبہ، تاریخ اسلام اور احادیث مبارکہ کی ایسی کتب ترتیب دیں جو حقائق پر مبنی ہوں اور ہر قسم سے پاک ہوں۔ ”بَلَّغِ الْعُلَى بِكَمَالِهِ“ مجھ جیسے طالب علم کی طرف سے ایسی ہی ایک چھوٹی سی کوشش ہے۔

سیرت النبی ﷺ کے بیان میں ضروری ہے کہ لفظ ”سیرت“ کی وضاحت ہو جائے کیونکہ اس کے بغیر ”سیرت نبی ﷺ“ کی توضیح نہیں کی جاسکتی۔ لفظ ”سیرۃ“ عربی لغت میں ”سیر“ سے اخذ کیا گیا ہے۔ ”سیر“ یعنی حرکت کرنا اور چلنا وغیرہ اور ”سیرۃ“ یعنی حرکت کرنے اور چلنے کا انداز۔ ”سیرۃ“ وزن پر ہے ”فِعْلَلَةٌ“ کے اور عربی زبان میں ”فِعْلَلَةٌ“ دلالت کرتا ہے نوعیت پر۔ مثلاً ”جِلْسَةٌ“ یعنی بیٹھنا اور ”جِلْسَةٌ“ یعنی بیٹھنے کا انداز، اسی طرح ”سیر“ کا مفہوم ہے چلنا اور ”سیرۃ“ کا مطلب ہے چلنے کا انداز پس سیرۃ النبی ﷺ سے مراد نبی اکرم ﷺ کا طرز عمل ہے نہ کہ عمل اور جن لوگوں نے سیرت کے عنوان سے کتابیں لکھی ہیں ان میں سے اکثر نے پیغمبر ﷺ کے عمل کو تحریر کیا ہے نہ کہ عمل کے انداز کو، لہذا وہ کتابیں ”سیر“ کے زمرے میں آئیں گی نہ کہ ”سیرت“ کے۔ یہ ایک گہرا نکتہ ہے۔ میں نے زیر نظر کتاب ”بَلَّغِ الْعُلَى بِكَمَالِهِ“ میں رسول اللہ ﷺ کی ”سیر“ اور ”سیرت“ دونوں کو جمع کرنے کی کوشش کی ہے۔

جب ایسی عظیم ہستی کا ذکر ہو تو ظاہر ہے کہ تاریخ اور احادیث کی مستند کتب ہی سے روایات و واقعات لیے جاتے ہیں، آپ زیادہ سے زیادہ ان روایات کو سلیس زبان میں بیان کر سکتے ہیں یا بعض اوقات موضوع کے اعتبار سے مختصر کر سکتے ہیں۔ میں نے بھی یہی طریقہ اختیار کیا ہے لیکن کچھ مقامات پر محض اس وجہ سے

کہ کہیں روایت میں تحریف کا گمان نہ گزرے، میں نے حوالہ کی کتاب سے پورے کا پورا واقعہ بعینہ درج کیا ہے۔ بعض واقعات ایک ہی باب میں دو یا دو سے زیادہ بار بیان ہوئے ہیں، اس تکرار کی وجہ یہ ہے کہ مختلف روایات میں اُن کا ذکر بھی الگ انداز میں آیا ہے اور میں نے کوشش کی ہے کہ قاری کو ہر روایت سے آگہی حاصل ہو جائے تاکہ کسی نتیجے پر پہنچنا مشکل نہ رہے۔

کتاب ہذا میں چند روایات ایسی ہیں جو عیسائی یا یہودی راہبوں اور کفار وغیرہ کے بیانات پر مبنی ہیں۔ انہوں نے اپنی گفتگو میں حضور ﷺ کے لیے ”تم، تمہارا، اُس، اُسکا، اُسے“ وغیرہ جیسے الفاظ یعنی صیغہ واحد استعمال کیا تھا، روایات میں عموماً الفاظ و فقرات بعینہ لکھے جاتے ہیں لیکن میں نے یہاں ایسے تمام الفاظ کو احتراماً ”آپ، آپکا، انہیں، اُنکا“ جیسے الفاظ یعنی جمع کے صیغے سے تبدیل کر دیا ہے اور بریکٹ میں ”ﷺ“ کے الفاظ شامل کیے ہیں جو کہ اُن لوگوں کی زبان سے فطری معلوم نہیں ہوتے لیکن ہمارے اہل علم و دانش قارئین سمجھ سکتے ہیں کہ ہماری زبان اور قلم سے حضور ﷺ کے لیے واحد کا صیغہ استعمال ہونا اور اسم گرامی بغیر صلوات کے ادا ہونا، ہماری فطرت کے خلاف ہے۔

ہماری بد قسمتی ہے کہ ہمارے ”دین واحد“ کو کٹڑوں میں بانٹ دیا گیا ہے۔ مختلف مسالک اور فرقے اور پھر ان فرقوں کے اندر مزید گروہ بن گئے ہیں۔ میں ہمیشہ سے اتحادِ بین المسلمین کا خواہاں رہا ہوں اس لیے میں نے اپنی اس تالیف میں کسی ایک مسلک کی کتب و روایات پر اکتفا نہیں کیا بلکہ اہل اسلام کے معروف مسالک کی کتب سے روایات کو یکجا کرنے کی سعی کی ہے۔

میں علامہ انظر حسین بہشتی صاحب کا بے حد ممنون ہوں جن کی رہنمائی کتاب ہذا کی تالیف کے دوران میرا حوصلہ بڑھاتی رہی اور میرے رخصت قلم کو ہمیز کرتی رہی۔ اللہ تعالیٰ اُن کی توفیقات میں اضافہ فرمائے اور اُن کی صحت و زندگی میں برکت فرمائے۔ آمین۔

سید حماد رضا بخاری

فیصل آباد۔ پاکستان

۰۸ جنوری ۲۰۱۴ء

ای میل: hrbukhari@hotmail.com

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ
الْمُرْسَلِينَ وَآلِهِ الطَّيِّبِينَ الطَّهْرِيِّينَ الْمَعْصُومِينَ ○

نورِ مُحَمَّدِي صَلَّى اللَّهُ عَلَيْهِ وَسَلَّمَ كِي تَخْلِيقِ

اللہ کے حبیب، نبی آخر الزمان جناب محمد مصطفیٰ ﷺ وہ عظیم ترین شخصیت ہیں جن پر اللہ تعالیٰ کی کسی مخلوق کو کسی بھی حوالے سے کوئی فضیلت و برتری حاصل نہیں ہے۔ آپ ﷺ تمام مخلوق سے افضل و اعلیٰ اور بلند تر ہیں۔ ”أصول کافی“ میں ہے کہ امیر المؤمنین حضرت علی علیہ السلام نے فرمایا کہ خدا نے کسی چیز کو حضرت محمد ﷺ سے بہتر پیدا نہیں کیا۔ راوی نے پوچھا کہ کیا رسول اللہ ﷺ سردارِ اولادِ آدم تھے؟“ آپ علیہ السلام نے فرمایا کہ وہ تمام مخلوق کے سردار ہیں اور خدا نے حضرت محمد ﷺ سے بہتر کوئی مخلوق پیدا ہی نہیں کی۔ (اصول کافی ج ۳ ص ۷ ترجمہ اصول کافی)

آپ ﷺ نہ کسی کی مشل ہیں اور نہ کوئی آپ ﷺ کی مشل ہو سکتا ہے۔ خالق کائنات، خالق اکبر اور سب سے عظیم ہے اور آپ ﷺ اُس کے محبوب ہیں لہذا اُس نے آپ ﷺ کو اپنے معیارِ عظمت کے مطابق تخلیق فرمایا ہے۔ ایک عام سی بات ہے کہ جو جیسا ہوگا اُس کا معیار بھی ویسا ہی ہوگا۔ پروردگارِ عالم کیونکہ خود اعلیٰ و ارفع ہے اس لیے اُس کا معیار بھی اُسی کی طرح اعلیٰ و ارفع اور ہر خامی سے پاک ہے جس کا عکس حضور ﷺ کے جمال و کردار میں یوں نظر آتا ہے کہ زباں بے ساختہ پکار اٹھتی ہے:

بَلَّغِ الْعِلْمَ بِكَمَالِهِ ○ كَشَفَ الدُّجَا بِجَمَالِهِ ○

حَسُنَتْ جَمِيعُ خِصَالِهِ ○ صَلُّوا عَلَيْهِ وَآلِهِ ○

(آپ ﷺ اپنے کمال سے بامِ عروج پر پہنچے۔ اپنے حُسن و جمال سے اندھیروں کا دامن چاک کیا۔ آپ ﷺ کی ذاتِ مبارکہ خوبصورت ترین خصائل کا مجموعہ ہے۔

آپ ﷺ اور آپ ﷺ کی آلِ پاک ﷺ پر درود و سلام ہو۔)

کوئی اپنے محبوب کے بغیر کب تک رہ سکتا ہے؟ اگر بس میں ہو تو شاید ایک پل بھی نہیں۔ تو کیا وہ رَبِّ لَعْنَةُ يَوْمِ لَمْ يَزَلْ جَوَازِلْ سے ہے اور خالقِ عالم ہے، ساری کائنات کو بنا لینے کے باوجود اپنے محبوب کا انتظار رجبِ الاول سنہ ایک عامِ اقلیل، ۵۷۰ عیسوی تک کرتا رہا؟ نہیں! عقلِ سلیم یہ نہیں مانتی اور نہ ہی یہ حقیقت ہے کیونکہ خالقِ کائنات نے اپنے محبوب ﷺ کے نور کو تخلیقِ کائنات سے بھی پہلے خلق فرمایا تھا اور پھر آپ ﷺ ہی کے نور سے کائنات کو بنایا۔ تو ریتِ سفرِ اول، عجائبِ القصاص، سرانجِ القلوب اور عرائسِ ثعلبی وغیرہ میں ہے، ”خداوندِ عالم نے نورِ اقدسِ محمدی ﷺ سے ایک جوہرِ سبز کو پیدا کیا پھر اُس پر نگاہِ ہیبت ڈال کر اُسے پانی کر دیا، پھر اُس پانی سے عرش و کرسی، لوح و قلم، زمین و آسمان، شمس و قمر، جنت و دوزخ، رات و دن، جملہ ملائکہ اور جنات نیز

بہت سی چیزیں پیدا کیں۔“ یعنی پہلے اپنے محبوب ﷺ کا نُورِ خَلْق فرمایا اور پھر اُس نُور سے دوسری مخلوق کو پیدا کیا۔ آپ ﷺ کے نُور و وجود کی تخلیق بروایتے، حضرت آدم علیہ السلام کی تخلیق سے ۹ لاکھ سال پہلے اور بروایتے ۴ یا ۵ لاکھ سال قبل ہوئی تھی۔ (چودہ ستارے/ علامہ نجم الحسن کراروی)

آپ ﷺ کا نُورِ اقدس، اصلابِ طاہرہ اور ارحامِ مطہرہ میں قیام کرتا ہوا جناب عبداللہ بن عبدالمطلب کے صُلب تک پہنچا تو حضرت آمنہ بنتِ وَہب کے بطن سے آپ ﷺ کا ظہور و شہود بشکلِ انسانی ہوا۔ علامہ نجم الحسن کراروی صاحب ”تاریخ اسلام“ میں بیان کرتے ہیں کہ خالق کائنات نے اپنی مخلوقِ اول میں اپنے کمال و جمال کو سمو کر ”نورِ محمدی ﷺ“ کو اپنی پہلی مخلوق کی صورت میں ظاہر فرمایا جو لا جواب اور بے مثل و بے نظیر ہے۔ وہ کمال و جمال میں مظہرِ ذاتِ باری ہے۔ اُس کو مثل و مثال سے پاک رکھا اور دُوئی اور مماثلت سے بچانے کے لیے اُس کے جسم کے قریب سایہ تک کو نہیں آنے دیا۔ اسی بارے میں خود رسول کریم حضرت محمد مصطفیٰ ﷺ ارشاد فرماتے ہیں، ”أَوَّلُ مَا خَلَقَ اللَّهُ نُورِي“ خدا نے سب سے پہلے میرے نُور کو پیدا کیا۔ یہ نُور چونکہ کمالِ ذاتی کا مظہر تھا اس لیے ٹھیک اُسی طرح جس طرح آفتاب سے شعاع نکلتی ہے (احادیث میں یہ تعبیر سمجھانے کے لیے کی گئی ہے) اپنے نُورِ ذاتی کی شعاع سے اُسے خَلْق فرمایا، پھر حکم دیا کہ سجدہ میں چلا جا۔ چنانچہ یہ نُور سو سال تک سجدے میں پڑا رہا۔ اسی کی طرف اشارہ کرتے ہوئے حضور ﷺ نے فرمایا، ”فَأَنَا أَوَّلُ الْعَائِدِينَ“ یعنی میں سب سے پہلا عبادت کرنے والا ہوں۔

علامہ مجلسی ”حیات القلوب“ میں روایت کرتے ہیں کہ یہ واقعہ کائنات کی تخلیق سے چار لاکھ چوبیس ہزار سال پہلے کا ہے جب کہ علامہ عبدالواحد حنفی ”عجائب القصص“ میں بیان کرتے ہیں کہ یہ واقعہ تخلیقِ عالم سے نو لاکھ برس قبل کا ہے۔ یہ نُورِ مقدس ہزاروں سال حجابِ قدرت میں رکھا

گیا جہاں یہ خداوند ذوالجلال کی تسبیح کرتا رہا۔ ”عراس الجالس ثعلبی“ اور ”حیات القلوب“ میں علامہ مجلسیؒ تحریر فرماتے ہیں کہ خَلَّاقِ عَالَمِ نَبُوِّ مُحَمَّدٍ صَلَّى اللهُ عَلَيْهِ وَسَلَّمَ سے ساری کائنات کو پیدا کرنے کے بعد اس نُورِ اَقْدَسِ كُوْزِيْرِ عَرْشِ اعْظَمِ مَنْتَقَلِ كَرْدِيَا۔ یہ نُورِ اس جگہ تہتر ہزار سال عبادتِ خدا کرتا رہا پھر وہاں سے بہشت میں منتقل کیا۔ وہاں ستر ہزار سال مَجْمُوعِ عِبَادَاتِ رَہَا پھر سِدْرَةُ الْمُنْتَهٰی میں منتقل کر دیا۔ اس جگہ ستر ہزار سال عبادت کرتا رہا پھر آسمانِ ہفتم میں منتقل کیا، وہاں سے آسمانِ ششم پر پہنچا یا اور اسی طرح آسمانِ اوّل پر پہنچا دیا۔ یہ نُورِ مُقَدَّسِ وہاں اپنے خالق کی عبادت کرتا رہا یہاں تک کہ مَشِيَّتِ اِيْزِدِي حَضْرَتِ اَدَمِ عَلَيْهِ السَّلَامِ كِي مَقْتَضٰی هُوْنٰی اور جنابِ اَدَمِ عَلَيْهِ السَّلَامِ كِي تَخْلِيْقِ عَمَلِ مِيں آئی۔ (كشف الانوار، ترجمہ فارسی بحار جلد ۹ ص ۲۲۹)

علماء کا بیان ہے کہ جب حضرت آدم علیہ السلام پیدا کیے گئے تو اس مقدس نُور کو اُن کے صلب میں رکھا گیا۔ روایت ہے کہ حضرت معاذؓ نے جناب رسول کریم صلی اللہ علیہ وسلم سے پوچھا کہ حضور صلی اللہ علیہ وسلم! آپ (صلی اللہ علیہ وسلم) خلقتِ آدم علیہ السلام سے پہلے کہاں مقیم تھے؟ آپ صلی اللہ علیہ وسلم نے فرمایا کہ ہم سب عرش کے سامنے خدا کی تسبیح و تقدیس اور تحمید و تمجید کیا کرتے تھے۔ پھر حضرت معاذؓ نے دریافت کیا کہ حضور (صلی اللہ علیہ وسلم)! اُس وقت آپ حضرات کی ہیبت کیا اور کیسی تھی؟ فرمایا کہ ہم پہلے اَشْبَاحِ كِي طَرَحِ تھے۔ جب خدا نے ہمیں صورت عطا کرنا چاہی تو ایک نُور كِي شَكْلِ مِيں صَلْبِ اَدَمِ عَلَيْهِ السَّلَامِ مِيں رَكْهَا اور پھر صلبِ پدر سے رحمِ مادر میں منتقل کرتا رہا، اس انتقالِ مکانی کے عہد میں ہم تک کسی قسم کی کوئی نجاست نہیں پہنچی۔ (تاریخ اسلام، چودہ ستارے/ علامہ نجم الحسن کرادی)

جس طرح حضور صلی اللہ علیہ وسلم تخلیق میں افضل و اوّل ہیں اسی طرح مرتبہ نبوت میں بھی اوّل ہیں۔ پس حدیثِ پاک میں ہے کہ میں اُس وقت بھی نبی تھا جب آدم (علیہ السلام) اپنے خمیر میں تھے۔ میسرۃ الفخر سے مروی ہے کہ میں نے حضور اکرم صلی اللہ علیہ وسلم سے عرض کیا کہ یا رسولِ خدا (صلی اللہ علیہ وسلم)!

آپ ﷺ کب سے مقامِ نبوت پر فائز ہیں؟ تو آپ (ﷺ) نے فرمایا کہ میں اُس وقت سے صفتِ نبوت سے موصوف ہوں جبکہ آدم علیہ السلام رُوح و جسم کے درمیان تھے یعنی ابھی اُن کی رُوحِ اقدس کا جسدِ اطہر سے تعلق قائم نہیں ہوا تھا۔

(سیرت سید الانبیاء/ مصنف امام عبدالرحمن ابن جوزی، مدارج النبوة/ شیخ عبدالحق محدث دہلوی، مرقاۃ ج ۱۱ ص ۵۸)

میسرہ سے ہی منقول ہے کہ میں نے بارگاہِ نبوت (ﷺ) میں عرض کیا کہ حضور (ﷺ)! آپ (ﷺ) کب سے بنے ہوئے ہیں؟ تو رسول کریم ﷺ نے ارشاد فرمایا کہ جب اللہ رب العزت نے زمین کو پیدا کیا اور آسمانوں کا ارادہ فرمایا اور اُن کو سات طبقات کی صورت میں تخلیق کیا اور عرش کو (ان سے قبل) ایجاد فرمایا تو عرش کے پائے پر ”مُحَمَّدٌ رَسُوْلُ اللّٰهِ خَاتَمُ الْاَنْبِيَاءِ“ (محمد ﷺ اللہ تعالیٰ کے رسول اور آخری پیغمبر ہیں) لکھا اور جنت کو پیدا فرمایا تو میرا نام جنت کے دروازوں پر، اُس کے درختوں کے پتوں اور اہل جنت کے خیموں اور قبوں (گنبد، بُرج) پر لکھا، حالانکہ ابھی آدم علیہ السلام کی روح اور جسم کا باہم تعلق قائم نہیں ہوا تھا۔ پس جب اُن کی روح کو جسم میں داخل فرمایا اور زندگی عطا فرمائی تب اُنہوں نے عرشِ معظم کی طرف نگاہ اٹھائی تو میرے نام کو عرش پر لکھا ہوا دیکھا۔ اُس وقت اللہ تعالیٰ نے اُنہیں بتایا کہ محمد (ﷺ) تمہاری اولاد کے سردار ہیں۔ جب اُن کو شیطان نے دھوکہ دیا تو اُنہوں نے بارگاہِ الہی میں توبہ کی اور میرے نام سے ہی شفاعت طلب کی یعنی میرے نام کو وسیلہ بنایا۔ یہی مضمون حضرت ابو ہریرہ سے ”ترمذی“ میں اور حضرت عبداللہ ابن عباسؓ سے ”طبرانی کبیر“ میں منقول ہے اور بقول ابن ربیع اس کو اہل سنت کے آئمہ، بخاری نے ”تاریخ“ میں اور احمد نے ”مسند“ میں نقل کیا اور حاکم نے اس کی تصحیح کی ہے۔ نیز ابو نعیم نے اس کو ”دلائل النبوة“ میں حضرت ابو ہریرہ سے ان الفاظ کے ساتھ روایت کیا، ”كُنْتُ اَوَّلَ الْعَبْدِيْنَ فِي الْخَلْقِ وَ

آخِرُهُمْ فِي الْبَعْثِ“ یعنی ”میں تخلیق میں سب انبیاء سے مُقَدَّم ہوں اور بعثت میں سب سے آخری ہوں“۔ قابلِ غور امر یہ ہے کہ ان صحابہؓ کرام نے اپنا سوال اور جناب سرورِ عالم صلی اللہ علیہ وسلم کا جواب نقل کیا ہے۔ اگر اُن کے نزدیک آنحضرت صلی اللہ علیہ وسلم کا وجود عالم عناصر کے ظہور سے قبل نہیں تھا تو صحابہ کرام کا سوال عبث اور آنحضرت صلی اللہ علیہ وسلم کا جواب غلط (نعوذ باللہ من ذالک) تو لامحالہ یہ ماننا پڑے گا کہ صحابہ کرامؓ نے یہ جان لیا تھا کہ جس ذاتِ اقدس نے عالم عناصر میں نمود فرما ہونے کے چالیس سال بعد اعلانِ نبوت فرمایا، نہ وہ اب نبی بنے ہیں اور نہ ہی چالیس سال قبل وجود میں آئے بلکہ وہ موجود بھی پہلے سے ہیں اور شرفِ نبوت سے مشرف بھی پہلے سے ہی ہیں اور آنحضرت صلی اللہ علیہ وسلم نے اُن کی تائید و تصدیق فرما کر اپنے اصلی مقام و شان کو واضح فرمایا کہ میں اُس وقت سے موجود ہوں جب ابولبشر (علیہ السلام) کا وجود نہیں تھا اور میں صرف موجود نہیں تھا بلکہ تاجِ نبوت اور غلعتِ رسالت بھی زیب تن کیے ہوئے تھا۔

حضرت عبد اللہ ابن عباسؓ سے مروی ہے کہ اللہ تعالیٰ نے حضرت عیسیٰ علیہ السلام کی طرف وحی نازل فرمائی کہ اگر محمدؐ (صلی اللہ علیہ وسلم) موجود نہ ہوتے تو میں آدم (علیہ السلام) کو پیدا نہ کرتا۔ تحقیق جب میں نے عرش کو پیدا کیا تو وہ میری ہیبت و جلالت سے لرزنے لگ گیا۔ جب میں نے اُس پر لَا إِلَهَ إِلَّا اللَّهُ مُحَمَّدٌ رَّسُولُ اللَّهِ لکھا تو اُس کو سکون و قرار آ گیا۔

(سیرت سید الانبیاء / مصنف امام عبدالرحمن ابن جوزی، ترجمہ الوفا بحوالہ المصطفیٰ صلی اللہ علیہ وسلم / علامہ محمد اشرف سیالوی)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ ۝



نورِ مُحَمَّدی ﷺ

کا اصلابِ طیبہ سے ارحامِ مطہرہ کی طرف انتقال

نورِ حضرت محمد مصطفیٰ (ﷺ) حضرت آدم علیہ السلام کی پشت میں ودیعت کیا گیا تھا۔ حضرت حوا کے بطن میں جناب شیث علیہ السلام آئے تو وہ نورِ حضرت حوا کی پیشانی میں جلوہ گرہو اور جب حضرت شیث علیہ السلام پیدا ہوئے تو وہ نور ان کی پیشانی سے ظاہر ہونے لگا۔ زرارہ، بحوالہ حضرت امام محمد باقر علیہ السلام کہتے ہیں کہ خداوندِ عالم نے پنجشنبہ (جمعرات) کے دن وقتِ عصر کے بعد آسمان سے ایک حوریہ کو بصورتِ انسان بھیجا جس کا نام ”نزلہ“ (بعض روایات کے مطابق ”محوالہ بیضا“) تھا اور حضرت آدم علیہ السلام کو حکم دیا کہ شیث کا نکاح اس کے ساتھ کر دو، چنانچہ انہوں نے اُس حوریہ کا نکاح شیث علیہ السلام کے ساتھ کر دیا۔ دوسرے دن وقتِ عصر کے بعد ایک اور حوریہ کو بصورتِ انسان نازل فرمایا جس کا نام ”مُنزَلہ“ تھا اور حضرت آدم علیہ السلام کو حکم ہوا کہ اپنے دوسرے صاحبزادے یافت کی شادی اس کے ساتھ کر دو۔ پس حضرت آدم علیہ السلام نے دونوں میں باہمی مناکحت کر دی۔ ان شادیوں کے بعد حضرت شیث علیہ السلام کے ہاں لڑکا پیدا ہوا اور یافت کے ہاں لڑکی پیدا ہوئی اور اس طرح چچا زاد اولادوں کے باہمی رشتہء ازواج سے توالد و تناسل کا سلسلہ شروع ہو گیا اور اسی پاک اور جائز طریقہ سے انبیاء اور مرسلین بھی پیدا ہوئے۔ (تاریخ اسلام، علامہ نجم الحسن کراروی)

حضرت شیث علیہ السلام کے صاحبزادے حضرت ائوش (آنوش، کتابِ رحمۃ اللعالمین میں یہ نام اس طرح آیا ہے، اس باب میں بریکٹ میں دیئے گئے باقی نام بھی اسی کتاب سے لیے گئے ہیں۔ مؤلف) کی ولادت ہوئی تو نورِ محمدی (ﷺ) جناب ائوش علیہ السلام کی طرف منتقل ہو گیا پھر یہ نورِ مبارک حضرت ائوش سے اُن کے فرزند قینان کی جانب، اُن سے مہلائیل (محلل ایل/

ملہل ایل) کی طرف، اُن سے بازو (یارو) کی جانب، اُن سے اُخنوخ (خنوک) کی طرف جنہیں ادریس علیہ السلام بھی کہتے ہیں، اُن سے متولح (متولح / متوشارح) کے پاس، اُن سے ملک (لامک / لمک) کی جانب اور اُن سے حضرت نوح علیہ السلام کی طرف منتقل ہوا۔ نوح علیہ السلام سے سام (سم)، سام سے اُن کے فرزند ارفخشذ (ارفشاذا / ارفسدا)، اُن سے اُن کے بیٹے عابر (عیر)، اُن سے قانع (فانج / فلج)، اُن سے اَرغو (رعو)، اُن سے شارغ (سروج)، اُن سے تاحور (ناحور / نخور)، اُن سے تارخ کی طرف اور پھر اُن سے حضرت ابراہیم علیہ السلام کی جانب منتقل ہوا۔ حضرت ابراہیم علیہ السلام سے حضرت اسماعیل علیہ السلام، اُن سے قیدار، اُن سے ہمیسع، اُن سے بنت، اُن سے سحَب، اُن سے اود، اُن سے... عدنان، اُن سے معد، اُن سے نزار، اُن سے مغیر (مضر)، اُن سے الیاس علیہ السلام، اُن سے مدرکہ، اُن سے خرمیہ، اُن سے کنانہ، اُن سے قصی، اُن سے لوی، اُن سے غالب، اُن سے فہر، اُن سے عبدمناف اور اُن سے جناب ہاشم کی جانب منتقل ہوا جن کو عمر والعلما بھی کہا جاتا تھا۔ (کتاب رحمۃ اللعالمین کے مؤلف قاضی محمد سلیمان، کنانہ سے حضرت ہاشم تک سلسلہء نسب یوں بیان کرتے ہیں: کنانہ سے نصر، اُن سے مالک، اُن سے فہر، اُن سے غالب، اُن سے لوی، اُن سے کعب، اُن سے مرہ، اُن سے کلاب، اُن سے قصی، اُن سے عبدمناف اور اُن سے ہاشم) آنحضرت صلی اللہ علیہ وسلم کا نور حضرت ہاشم سے اس حد تک ساطع تھا کہ جب وہ مسجد الحرام میں داخل ہوتے تھے تو کعبہ اُن کے نور سے روشن ہو جاتا تھا۔ آپ کے چہرہ اقدس سے ہمیشہ ایک روشنی آسمان کی جانب بلند ہوتی تھی۔ پھر وہ نور محمد صلی اللہ علیہ وسلم آپ کے فرزند حضرت عبدالمطلب علیہ السلام کی طرف پھر حضرت سرور انبیاء صلی اللہ علیہ وسلم کے والد بزرگوار جناب عبد اللہ علیہ السلام کی طرف، یعنی یکے بعد دیگرے پاک پشتوں اور پاک رحموں میں منتقل ہوتا رہا تا آنکہ آپ صلی اللہ علیہ وسلم کی ولادت باسعادت ہوئی۔

حضرت عبداللہ بن عباسؓ کہتے ہیں کہ میں نے بارگاہِ حبیبِ کبریٰ ﷺ میں عرض کیا کہ جب حضرت آدم علیہ السلام جنت میں تھے تو حضور والا ﷺ اُس وقت کہاں تھے؟ حضور ﷺ نے فرمایا کہ میں اُن کی پشت میں تھا اور جب اُن کو زمین پر اتارا گیا تو اُس وقت بھی میں اُن کی پشت میں تھا اور جب نوح علیہ السلام طوفان کے ایام میں کشتی پر سوار تھے تو اُس وقت میں اُن کی پشت میں تھا اور کشتی میں سوار تھا۔ جب میرے جدِ امجد حضرت ابراہیم خلیل اللہ (علیہ السلام) کو آگ میں پھینکا گیا تو میں بھی اُن کی پشت میں ہونے کی وجہ سے آگ میں پھینکا گیا۔ میرے آباؤ اجداد اور اُمہات و جدات کبھی بھی بُرائی کے مرتکب نہیں ہوئے۔ اللہ رب العزت مجھے ہمیشہ پاکیزہ رکھتے ہوئے پاک پشتوں سے پاک رحموں کی طرف منتقل فرماتا رہا۔ جب بھی میرا قبیلہ دوشاخوں میں تقسیم ہوا، میں اُن میں سے بہترین شاخ میں منتقل ہوا۔ اللہ تعالیٰ نے روزِ بشارت میری ہی نبوت کا انبیاء کرام سے عہد لیا۔ توراتِ موسیٰ (علیہ السلام) میں میری بشارت دی اور عیسیٰ (علیہ السلام) کی انجیل میں میرے نام کی تشہیر فرمائی۔ فرشِ زمین میرے جمالِ ریحِ انور سے روشن رہے گا اور سقفِ آسمان میرے دیدار سے تاباں۔

(سیرت سید الانبیاء / مصنف امام عبدالرحمن ابن جوزی، ترجمہ لوفابا حوالہ المصطفیٰ ﷺ / علامہ محمد اشرف سیالوی، کدانی الشفا للفتاویٰ عیاض و شرح القاری و نیم الریاض و دلائل ابی نعیم و مسند ابن عمرو الحدیثی نیم الریاض جلد ثانی ص ۲۰۲، ۱۰۲، شیخ الصدوق)

حضرت عباسؓ بن عبدالمطلبؓ سے ہی روایت ہے کہ نبی اکرم ﷺ نے فرمایا کہ اللہ تعالیٰ نے جس دن مخلوق کو پیدا کیا تو مجھے سب سے بہتر مخلوق میں پیدا فرمایا اور جب ان کو مختلف جماعتوں میں بانٹا تو مجھے سب سے بہتر جماعت میں منتقل فرمایا۔ جب ان کو متفرق قبائل و شعوب میں تقسیم کیا تو مجھے سب سے بہتر قبیلہ اور شعبہ میں پیدا فرمایا۔ اور جب قبائل کو مختلف بیوت میں تبدیل کیا تو مجھے سب سے بہتر بیت میں منتقل فرمایا۔ پس میں تمام قریش سے گھرانہ اور ذاتی خصوصیات و کمالات کے لحاظ سے افضل ہوں۔

بلاشبہ نُورِ نبی اللہ ﷺ کی تخلیق سے لے کر آپ ﷺ کے ظہورِ پُر نور تک خالقِ کائنات نے

آپ ﷺ کے لیے خاص اہتمام فرمایا۔ ہمیشہ قبیلوں میں سب سے اعلیٰ قبیلے اور اس قبیلے کے افراد میں سے سب سے ارفع اور متقی افراد کے اصلاب و ارحام میں آپ ﷺ کے نُور کو مقیم فرمایا۔ حضرت عائشہ سے مروی ہے کہ نبی اکرم ﷺ نے حضرت جبرائیل علیہ السلام سے نقل فرمایا کہ میں نے تمام زمین کے اطراف و اکناف اور گوشہ گوشہ کو چھان مارا مگر مجھے محمد مصطفیٰ (ﷺ) جیسی کوئی ہستی نظر نہ آسکی اور میں نے سب روئے زمین کو غور سے دیکھا مگر کسی شخص کی اولاد بنی ہاشم جیسی نظر نہ آئی۔ حضرت علی علیہ السلام کا ارشاد ہے کہ نبی اکرم ﷺ نے فرمایا کہ میں نکاح کے ساتھ متولد ہوا نہ کہ غیر شرعی طریقہ پر اور میرا یہ نسبتی تقدس حضرت آدم (علیہ السلام) سے شروع ہو کر حضرت عبداللہ (علیہ السلام) اور حضرت آمنہ (علیہا السلام) تک برقرار رہا اور میرے نسب میں زمانہ جاہلیت کی بدکرداریوں اور آوریوں کی ذرا بھر ملاوٹ نہیں۔

(مدارج النبوت / شیخ عبدالحق محدث دہلوی، سیرت سید الانبیاء / مصنف امام عبدالرحمن ابن جوزی، ترجمہ لوفابا حوالہ المصطفیٰ ﷺ)

اللہ رب العزت نے حضور ﷺ کے نسب کو طیب و طاہر رکھا اور زمانوں اور رواجوں کی ہر طرح کی منفی آمیزش و کثافت و نجاست اور سفاح جاہلیت کے رسوم و رواج سے پاک صاف رکھا۔ زمانہ جاہلیت میں رواج تھا کہ بعض نادان لوگ اپنی بیویوں کو شرفاء کے پاس بھیجتے تھے تاکہ وہ اُن کے ذریعہ اولاد پیدا کریں۔ ایسا بھی ہوتا کہ کوئی عورت کسی مرد کے ساتھ عرصہ دراز تک بغیر نکاح کے رہتی اور پھر اُس سے شادی کر لیتی۔ بیہقی نے اپنی سنن میں حضرت ابن عباسؓ سے نقل کیا ہے کہ رسول اللہ ﷺ نے فرمایا کہ میں زمانہ جاہلیت کی کسی برائی سے متولد نہیں ہوا بلکہ ہمیشہ اسلامی نکاح سے ہی پیدا ہوا (یعنی میرے تمام آباؤ اجداد نے ہمیشہ اسلامی نکاح کے ذریعے ہی رشتہ ازدواج قائم کیا)۔ رسالت مآب ﷺ کے آباؤ اجداد نے کبھی کوئی غیر شرعی کام نہیں کیا اور رب العزت آپ ﷺ کو ہمیشہ پاک اصلاب و ارحام میں ہی مقیم فرماتا رہا۔ آپ ﷺ نے فرمایا کہ خدا نے

مجھے ہر قسم کی نجاست و غلاظت اور جاہلیت سے پاک رکھا۔ (مدارج النبیۃ) آنحضرت ﷺ کے آباؤ اجداد اور جدات، حضرت آدم سے لے کر آنحضرت ﷺ کے والدین تک، سبھی مسلمان تھے۔ آپ ﷺ کا نور کبھی کسی مشرک کے صلب یا کسی مشرک کے رحم میں قرار نہیں پایا۔ آپ ﷺ کے باپ دادا اور ماؤں کے نسب میں کسی قسم کا کوئی شبہ نہیں ہے اور خاصہ و عامہ کے طریقہ سے متواتر حدیثیں اس پر دلالت کرتی ہیں بلکہ احادیث متواترہ سے ظاہر ہے کہ آنحضرت ﷺ کے آباؤ اجداد سب کے سب انبیاء، اوصیاء اور حاملانِ دینِ خدا رہے ہیں۔ (حیات القلوب)



اللَّهُمَّ صَلِّ عَلَى مُحَمَّدٍ عَبْدِكَ
 وَرَسُولِكَ النَّبِيِّ الْأُمِّيِّ وَعَلَى آلِ مُحَمَّدٍ
 اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ
 صَلَوةً تَكُونُ لَكَ رِضَى وَوَلَهُ جَزَاءً وَحَقُّهُ آدَاءً وَأَعْطِهِ الْوَسِيلَةَ وَالْفَضِيلَةَ وَ
 الْمَقَامَ الْحَمُودَ الَّذِي وَعَدْتَهُ وَاجْزِهِ عَنَّا مَا هُوَ أَهْلُهُ وَاجْزِهِ أَفْضَلَ
 مَا جَازَيْتَ نَبِيَّاعَن قَوْمِهِ
 وَرَسُولًا عَن أُمَّتِهِ وَصَلِّ عَلَى بَجْمِيعِ إِخْوَانِهِ
 مِنَ النَّبِيِّينَ وَالصَّالِحِينَ يَا أَرْحَمَ الرَّاحِمِينَ ○



نسبِ گرامی حضور صلی اللہ علیہ وسلم

ابوالقاسم محمد بن عبد اللہ بن عبد المطلب شیبیہ بن ہاشم عمرؤ بن عبد مناف مغیرہ بن قُصی زید بن کلاب بن مرثدہ بن کعب بن لوی بن غالب بن فہر قریش بن مالک بن نضر قیس بن کنانہ بن حُجویمہ بن مدرکہ عامر بن الیاس بن مضر بن نزار بن معد بن عدنان

روایات کے مطابق جناب عدنان تک آپ صلی اللہ علیہ وسلم کے نسبِ گرامی میں مکمل اتفاق ہے جبکہ اسکے بعد اختلاف ہے تاہم اس میں کوئی شک نہیں کہ حضرت عدنان کا نسب حضرت اسماعیل علیہ السلام تک پہنچتا ہے۔ منقول ہے کہ حضور صلی اللہ علیہ وسلم نے فرمایا کہ جب میرا نسب عدنان تک پہنچے تو ٹھہر جاؤ۔ (کشف الغمہ ج ۱ ص ۱۵) لہذا فرمانِ نبی صلی اللہ علیہ وسلم کی تعمیل کرتے ہوئے ہم یہیں ٹھہرتے ہیں۔ آپ صلی اللہ علیہ وسلم کی والدہ کا نام آمنہ علیہا السلام تھا جو قبیلہ بنی زہرہ کے سردار وہب بن عبد مناف بن زہرہ بن کلاب کی صاحبزادی تھیں۔ (اصح من سیرۃ النبی الاعظم صلی اللہ علیہ وسلم / علامہ تفسیر جعفر علی)

حضرت اسماعیل علیہ السلام سے اوپر سلسلہ نسب اس طرح بیان کیا گیا ہے:

حضرت اسماعیل علیہ السلام (عمر ۷۱۳ سال) بن حضرت ابراہیم علیہ السلام (عمر ۱۷۵ سال) بن تارخ (عمر ۲۰۵ سال) بن ناحور (عمر ۱۵۹ سال) بن سروج (عمر ۲۳۲ سال) بن رعو (عمر ۲۳۹ سال) بن فالح (عمر ۲۳۹ سال) بن عابر (عمر ۴۶۰ سال) بن ارفکشد (عمر ۴۳۸ سال) بن سام (عمر ۶۰۲ سال) بن نوح علیہ السلام (عمر ۹۵۰ سال) بن لاکم (عمر ۷۷۷ سال) بن متوشح (عمر ۹۶۹ سال) بن اخنوخ اور لیس علیہ السلام (عمر ۳۶۵ سال) بن یارو (عمر ۹۶۲ سال) بن ملہیل ایل (عمر ۸۹۵ سال) بن قینان (عمر ۹۱۰ سال) بن آنوش (عمر ۹۰۵ سال) بن شیث علیہ السلام (عمر ۹۱۲ سال) بن آدم علیہ السلام (عمر ۹۳۰ سال)۔ (کتاب: رحمة للعالمین صلی اللہ علیہ وسلم قاضی محمد سلیمان)

حضور صلی اللہ علیہ وسلم کے آباؤ اجداد

حضرت ابراہیم علیہ السلام

بروایت روضۃ الصفا، طوفانِ نوح سے ۱۰۸۱ سال بعد اور عہدِ حضرت ہود علیہ السلام اور حضرت صالح علیہ السلام سے عرصہ دراز کے بعد، حضرت ابراہیم علیہ السلام، بابل یا کوفہ کے علاقہ ”کوثا“ میں پیدا ہوئے۔ آپ کے والد کا نام ”تارخ“ اور والدہ کا نام بروایت کشف الغمہ ”تونا“ تھا۔ حافظ ابن عساکر نے اپنی کتاب ”تاریخ“ اور اسحاق بن بشر اکابلی صاحب نے ”المبتدا“ کے حوالے سے آپ کی والدہ کا نام ”أمیلہ“ بتایا ہے لیکن کلبی نے آپ کی والدہ کا نام بونا بنت کر بنا بن کرٹی لکھا ہے اور انہیں بنی ارفخشذ بن سام بن نوح علیہ السلام کے خاندان سے بتایا ہے۔ (تاریخ ابن کثیر)

بعض لوگ آذر کو حضرت ابراہیم علیہ السلام کا والد سمجھتے ہیں۔ واضح ہو کہ یہ خیال قطعی غلط ہے۔ آذر حضرت ابراہیم علیہ السلام کا چچا تھا اور بت ساز و بت پرست تھا۔ حضرت ابراہیم علیہ السلام ایک عرصہ تک اُس کے ساتھ رہے تھے شاید یہی وجہ ہو کہ اُسے آپ کا باپ سمجھ لیا گیا۔

آپ کا لقب خلیل اللہ تھا اور آپ اولوالعزم پیغمبر تھے۔ آپ صاحبِ شریعت تھے اور اللہ کی بارگاہ میں آپ کا مقام یہ تھا کہ خاتم الانبیاء صلی اللہ علیہ وسلم کو آپ کی شریعت کے باقی رکھنے کا حکم دیا گیا۔ آپ کی ولادت خدائی کا جھوٹا دعویٰ کرنے والے بادشاہ نمرود کے دور میں ہوئی تھی۔ یہ وہی زمانہ تھا جب نمرود نے خواب میں ایک ایسا ستارہ دیکھا جس کی ضیاء سے چاند اور سورج کی روشنی نابود ہو گئی تھی۔ اُس کے نجومیوں اور کاهنوں نے اُس خواب کی تعبیر یہ بتائی کہ اُس کی مملکت میں عنقریب ایک ایسا بچہ پیدا ہوگا جس کی شان و عظمت سے اُس کی سلطنت اور خدائی ختم ہو جائے گی۔ وہ بچہ

نئے دین اور شریعت کا آغاز کرے گا، بتوں کو توڑے گا اور اُس کی سلطنت کو مٹا دے گا۔ نمرود نے اُس بچے کی ممکنہ پیدائش کو روکنے کے لیے تمام تر غیر اخلاقی، غیر انسانی اور ظالمانہ طریقے اختیار کر ڈالے لیکن مشیتِ الہی کے آگے بے بس ہو گیا اور حضرت ابراہیم علیہ السلام اُس کی نام نہاد خدائی کا بُت پاش پاش کرنے دُنیا میں تشریف لے آئے۔

حضرت ابراہیم علیہ السلام نے بابل سے حران کی طرف پہلی ہجرت کے موقع پر بمقامِ حران حضرت سارہ سے عقد فرمایا۔ اُس وقت آپ کی عمر ۷۵ سال اور حضرت سارہ کی ۳۷ سال تھی۔ ایک روایت کے مطابق حضرت سارہ ایک بادشاہ کی بیٹی تھیں۔ آپ حران سے کنعان کی طرف عازم سفر ہوئے اور پھر کنعان سے مصر کی جانب ہجرت کی۔ مصر کا بادشاہ ایک فرعون تھا، وہ حضرت سارہ کا حُسن و جمال دیکھ کر بدنیت ہو گیا۔ اُس نے دست درازی کی کوشش کی مگر قادرِ مطلق نے اُسے بی بی پر قادر نہ ہونے دیا اور اُس کا بڑھتا ہوا گستاخ ہاتھ مفلوج ہو گیا۔ وہ گھبرا گیا اور معافی کے لیے منت سماجت کرنے لگا۔ جناب سارہ نے اُسے معاف کر دیا اور دُعا کی تو اُس کا ہاتھ ٹھیک ہو گیا۔ ہاتھ ٹھیک ہوتے ہی وہ پھر بدنیت ہو گیا۔ خدا کے حکم سے اُس کا ہاتھ دوبارہ مفلوج ہو گیا۔ وہ پھر گڑ گڑانے لگا، آپ نے اُسے معافی دے دی۔ ایسا تین بار ہوا۔ آخر کار اُس نے جانا کہ یہ خاتون کوئی عام عورت نہیں ہے بلکہ اس پر قدرت کا خاص کرم ہے تو اُس نے دل سے توبہ کی اور سچائی کے ساتھ معافی کا خواستگار ہوا۔ بی بی سارہ نے اُسے معاف کر دیا۔ اُس نے ایک کنیز جس کا نام ہاجرہ تھا حضرت سارہ کی خدمت میں بطورِ نذرانہ پیش کی۔ بحوالہ تورات مرقوم ہے کہ حضرت ہاجرہ کنیز نہیں بلکہ فرعون کی بیٹی تھیں۔

حضرت سارہ کی گود خالی تھی اور اولاد کا کوئی امکان بھی نہیں تھا اس لیے انہوں نے حضرت ابراہیم علیہ السلام کی محرومی کو بھی محسوس کیا اور حضرت ہاجرہ کو انہیں ہبہ کرتے ہوتے عقد کی پیش کش کر دی

کہ شاید اللہ تعالیٰ اولاد سے نواز دے۔ حضرت ابراہیم علیہ السلام نے اُن کی پیش کش قبول کر لی۔ ۸۶ سال کی عمر میں آپ کے ہاں حضرت ہاجرہؓ کے بطن سے حضرت اسماعیل علیہ السلام کی ولادت ہوئی۔ مؤرخین نے متعدد حوالوں سے بیان کیا ہے کہ جب حضرت ہاجرہ ماں بنیں تو حضرت سارہ برہم ہو گئیں اور انہوں نے حضرت ابراہیم علیہ السلام سے کہا کہ ہاجرہؓ کو کہیں دُور بھجوادیں۔ چنانچہ ابراہیم علیہ السلام، حضرت ہاجرہؓ اور حضرت اسماعیل علیہ السلام کو بحکمِ الہی مکہ مکرمہ میں چھوڑ آئے۔ اسماعیل علیہ السلام پانچ سال کے تھے کہ اللہ کی قدرت سے حضرت سارہؓ کے ہاں اسحاق علیہ السلام کی ولادت ہو گئی۔

ایک دفعہ حضرت ابراہیم علیہ السلام حج کے لیے روانہ ہوئے، مشعر الحرام پہنچے تو رات ہو گئی۔ آپ وہیں سو رہے اور خواب دیکھا کہ اپنے فرزند اسماعیل (علیہ السلام) کو (راہِ خدا میں) ذبح کر رہے ہیں۔ دراصل یہ خواب نہیں بلکہ اللہ کا حکم تھا پس آپ نے حضرت ہاجرہؓ سے کہا کہ اسماعیل (علیہ السلام) کو بنا سنوار دو میں ایک دوست کی ملاقات کے لیے جا رہا ہوں۔ انہوں نے حضرت اسماعیل علیہ السلام کو تیار کر دیا۔ (ابراہیم علیہ السلام کے الفاظ سے ممکن ہے کہ بعض ناپختہ ذہنوں میں یہ اشتباہ پیدا ہو کہ نبی نے اپنی بیوی سے جھوٹ بولا۔ جارہے ہیں بیٹے کو ذبح کرنے اور کہہ رہے ہیں کہ میں کسی دوست کی ملاقات کو جا رہا ہوں۔ تو واضح رہے کہ نبی معصوم ہوتا ہے اور کبھی جھوٹ نہیں بولتا۔ ابراہیم علیہ السلام فصاحت و بلاغت میں ایک نمایاں مقام رکھتے تھے چنانچہ اپنے کلام میں ”دوست“ کا لفظ ذومعنی انداز میں استعمال کر کے بہت کچھ کہہ دیا۔ یہاں دوست سے مراد اللہ ہے۔ جیسا کہ قرآن کریم میں ارشاد ہوتا ہے: **وَاللَّهُ وَلِيُّ الْمُتَّقِينَ**

(اور اللہ پر ہیزگاروں کا دوست اور مددگار ہے۔ سورۃ الباقیہ آیت ۱۹)

پس آپ ایک چھری اور رسی لے کر روانہ ہو گئے۔ منیٰ میں پہنچ کر اسماعیل علیہ السلام سے کہا کہ بیٹا! میں

خواب میں دیکھتا ہوں کہ تم کو (اللہ کی راہ میں) ذبح کر رہا ہوں تو تم سوچو کہ تمہارا کیا خیال ہے؟
 انہوں نے کہا کہ ابا جان جو آپ کو حکم ہوا ہے وہی کیجیے، خدا نے چاہا تو آپ مجھے صابروں میں
 سے پائیں گے۔ پس قرآن پاک میں ارشاد ہوتا ہے:

فَلَمَّا بَلَغَ مَعَهُ السَّعْيُ قَالَ يَا بُنَيَّ إِنِّي أَرَى فِي الْمَنَآهِرِ آتِيًا بِجُنُحِكَ فَأَنْظُرْ مَاذَا تَمَرِّئُ

قَالَ يَا أَبَتِ افْعَلْ مَا تُؤْمَرُ ۖ سَتَجِدُنِي إِن شَاءَ اللَّهُ مِنَ الصَّابِرِينَ ○

(جب وہ لڑکا آپ کے ساتھ چلنے پھرنے کے قابل ہوا تو آپ نے فرمایا (اے بیٹا!) میں نے
 خواب میں دیکھا ہے کہ میں تمہیں ذبح کر رہا ہوں تم غور کر کے بتاؤ کہ تمہاری رائے کیا ہے؟ کہا
 (اے ابا جان!) آپ کو جو حکم دیا گیا ہے وہ بجالائیے اللہ نے چاہا تو آپ مجھے صبر کرنے والوں
 میں سے پائیں گے۔ سورة الصافات آیت ۱۰۲)

روایت یعقوبی و حیات القلوب مجلسی، حضرت ابراہیم علیہ السلام نے اپنی اور حضرت اسماعیل علیہ السلام
 کی آنکھوں پر پٹی باندھی، انہیں زمین پر لٹایا اور گردن پر چھری چلائی لیکن وہ پلٹ گئی۔ پھر
 سیدی کی، پھر چلائی، وہ پھر پلٹ گئی۔ ایسا تین بار ہوا۔ آخر کار آپ نے چھری کو مضبوطی سے پکڑا
 اور زمین پر گھٹنے ٹیک کر پوری طاقت سے دبا کر چلائی تو گلا کٹ گیا۔ خوش ہوئے کہ قربانی کامیاب
 ہوئی۔ خدا نے بھی فرمادیا، ”قَدْ صَدَّقْتَ الرُّؤْيَا“ (تم نے اپنے خواب کو سچا کر دکھایا۔
 سورة الصافات آیت ۱۰۵)، لیکن جب اپنی آنکھوں سے پٹی کھولی تو دیکھا کہ ایک ذبح شدہ دُنبہ پڑا ہے
 اور حضرت اسماعیل علیہ السلام الگ کھڑے ہیں۔ ابراہیم علیہ السلام غمگین ہو گئے۔ ارشاد باری
 ہوا، ”اے ابراہیم! پریشان نہ ہو، وَقَدْ يَتَنَا بِذُنُجٍ عَظِيمٍ (ہم نے تمہارے فدیہ کو ذبحِ عظیم
 سے بدل دیا ہے“۔ سورة الصافات آیت ۱۰۷)

فضل بن شاذان کہتے ہیں کہ میں نے امام علی رضا علیہ السلام کو یہ کہتے ہوئے سنا کہ جب اللہ تعالیٰ نے

حضرت اسماعیل علیہ السلام کے بدلے دُنْبہ بھیجا تو حضرت ابراہیم علیہ السلام کو ایک قلقِ ساحسوس ہوا اور خواہش کی کہ کاش اِس دُنْبہ کی جگہ وہ اپنے جگر گوشہ کو (خدا کی راہ میں) ذبح کرتے تو اُنہیں بہت بڑا درجہ نصیب ہوتا۔ تب اللہ تعالیٰ نے اُن کی طرف وحی فرمائی، ”ابراہیم! تمہیں میری تمام مخلوق میں سے زیادہ محبت کس سے ہے؟“ ابراہیم علیہ السلام نے عرض کی، ”پروردگار! تیری تمام مخلوق میں سب سے زیادہ محبت مجھے حضرت محمد مصطفیٰ صلی اللہ علیہ وسلم سے ہے۔“ پھر ارشادِ باری تعالیٰ ہوا، ”یہ بتاؤ تمہیں اپنے آپ سے زیادہ محبت ہے یا محمد مصطفیٰ صلی اللہ علیہ وسلم سے؟“ عرض کیا، ”آنحضرت صلی اللہ علیہ وسلم مجھے اپنی جان سے زیادہ عزیز ہیں۔“ اللہ تعالیٰ نے فرمایا، ”یہ بتاؤ تمہیں اُن کے بیٹے سے زیادہ محبت ہے یا اپنے بیٹے سے؟“ عرض کی، ”الہی! مجھے اُن کے بیٹے سے زیادہ محبت ہے۔“ پروردگارِ عالم نے فرمایا، ”یہ بتاؤ کہ اُن کا بیٹا دشمنوں کے ہاتھوں ظلم سے شہید ہو جائے تو تمہارے دل کو زیادہ تکلیف ہوگی یا تمہارا بیٹا میری اطاعت میں تمہارے ہاتھ سے ذبح ہو تو؟“ عرض کیا، ”پروردگار! اُن کے بیٹے کا دشمنوں کے ہاتھوں ظلم سے شہید ہو جانا میرے دل کے لیے زیادہ تکلیف دہ ہے۔“ اللہ تعالیٰ نے فرمایا، ”ابراہیم! ایک گروہ جو اپنے آپ کو اُمّتِ محمد صلی اللہ علیہ وسلم میں سے سمجھتا ہوگا، وہ محمد صلی اللہ علیہ وسلم کے بعد اُن کے فرزند حسین (علیہ السلام) کو ظلم و ستم سے اِس دُنْبہ کی طرح ذبح کرے گا اور اِس وجہ سے وہ میرے غضب کے حقدار بن جائیں گے۔“ یہ سُن کر ابراہیم علیہ السلام کے دل میں درد کی ایک لہر اُٹھی اور وہ رونے لگے۔ اللہ تعالیٰ نے فرمایا، ”ابراہیم! میں نے تمہیں اسماعیل (علیہ السلام) کی بجائے حسین (علیہ السلام) کا غم دیا ہے، اور اگر تم اپنے فرزند کو اپنے ہاتھوں سے ذبح کرتے تو بھی تمہیں اتنا قلق نہ ہوتا جتنا کہ حسین (علیہ السلام) کی شہادت کا سُن کر ہوا ہے، پس میں نے تمہیں اہلِ مصائب کے بلند ترین درجات کا مستحق ٹھہرایا ہے اور اس کا فدیہ ذبحِ عظیم سے دیا ہے۔“ (عیون اخبار الرضا/ شیخ صدوق)

کچھ عرصہ قبل ٹی وی پر ایک خبر دیکھنے کا اتفاق ہوا جس کے مطابق ایک شخص نے اپنے بچے کو ذبح کر ڈالا اور دعویٰ کیا کہ مجھے خواب میں اشارہ ملا تھا کہ اپنے بیٹے کو اللہ کی راہ میں ذبح کر لو لہذا میں نے سنتِ ابراہیمی پر عمل کرتے ہوئے اپنے بیٹے کو اللہ کی راہ میں ذبح کر دیا۔ ایسے خطرناک اور غیر شرعی افعال کی خبریں گاہے بگاہے سامنے آتی ہی رہتی ہیں لہذا عرض ہے کہ اگر کسی شخص کو ایسا کوئی خواب نظر آتا ہے تو وہ قطعاً کوئی خدائی اشارہ نہیں ہو سکتا۔ ایسا خواب شیطانی وسوسہ ہو سکتا ہے یا کسی ذہنی مرض کا نتیجہ، اس لیے یا تو اُسے شیطانی وسوسہ سمجھتے ہوئے نظر انداز کر دینا چاہئے اور قرآنی آیاتِ مبارکہ کے اوراد و وظائف اور صلوات و سلام سے مدد لینی چاہیے یا کسی ذہنی مرض کا نتیجہ سمجھتے ہوئے مستند ماہر نفسیات سے رجوع کرنا چاہیے۔ یاد رکھیں کہ انبیاء کرام کے خواب کو بھی علماء نے وحی الہی قرار دیا ہے جیسا کہ مدارج النبوة جلد ۱ صفحہ ۲۰۹ میں بیان ہے، ”اس پر سب متفق ہیں کہ انبیاء علیہم السلام کی روایاً یعنی خواب وحی ہے جس میں کسی شک و شبہ کو دخل نہیں، خواب میں اُن کے دل بیدار اور اُن کی آنکھیں پوشیدہ (بند) ہوتی ہیں“۔ پس انبیاء کرام کا خواب وحی الہی یا قدرت کا اشارہ ہوتا ہے لیکن ایک عام انسان کا خواب وحی الہی یا قدرتی اشارہ نہیں ہو سکتا اور اس طرح کے خواب پر عمل کرنا شیطانی فعل اور گناہ کبیرہ ہے لہذا ایسے فعل سے اجتناب کرنا ضروری ہے، یہ قتل ہے جبکہ سنتِ ابراہیمی پر عمل کا طریقہ دین اسلام نے عید الاضحیٰ پر اللہ کی راہ میں جانور کی قربانی کو قرار دیا ہے۔ (مؤلف)

حضرت ابراہیم علیہ السلام کی عمر کے سو سال میں حضرت ہاجرہؓ کا انتقال ہو گیا۔ آپ مکہ تشریف لائے اور ہجرتِ نبوی سے بردایتے ۹۳ء ۲ سال قبل حضرت اسماعیل علیہ السلام کی مدد سے خانہ کعبہ کی تعمیر کی۔ (تاریخ اسلام/نجم الحسن کراروی ص ۲۳۲)

نمرود کے خواب کے عین مطابق، حضرت ابراہیم علیہ السلام کے ذریعے اُس کی خود ساختہ خدائی کے

بُت پاش پاش ہوئے اور دینِ ابراہیم علیہ السلام دُنیا کے طول و عرض میں پھیل گیا۔

حضرت ابراہیم علیہ السلام پر اُترنے والے آسمانی صحیفوں کی تعداد بروایتِ دس ہے جو ہدایتی امثال پر مشتمل تھے۔ امامِ ثعلبی نے ”عرائس المجالس“ میں حضرت ابوذرؓ غفاری سے روایت کی ہے کہ ایک دن حضرت ابوذرؓ نے رسول اللہ صلی اللہ علیہ وسلم سے پوچھا کہ خدا نے کتنی کتابیں نازل فرمائی ہیں؟ حضور صلی اللہ علیہ وسلم نے ارشاد فرمایا کہ خدا نے سو صحیفے اور چار کتب نازل فرمائی ہیں، آدم علیہ السلام پر دس صحیفے، شیث علیہ السلام پر پچاس صحیفے، ادریس علیہ السلام پر تیس صحیفے، ابراہیم علیہ السلام پر دس صحیفے، داؤد علیہ السلام پر زبور، موسیٰ علیہ السلام پر توریت، عیسیٰ علیہ السلام پر انجیل اور مجھ پر قرآن نازل فرمایا۔ حضرت ابوذرؓ نے پوچھا کہ حضرت ابراہیم علیہ السلام کے صحیفوں میں کیا تھا؟ آپ صلی اللہ علیہ وسلم نے فرمایا کہ اُن میں ہدایتی امثال تھے۔

”روضۃ الصفا“ میں ہے کہ حضرت ابراہیم علیہ السلام نے حضرت اسماعیل علیہ السلام کو مکہ معظمہ میں اپنا خلیفہ بنایا اور اسحاق علیہ السلام کو شام میں اپنا ولی عہد اور خلیفہ بنایا۔ آپ کا انتقال ۱۷۸ سال کی عمر میں ہوا۔ آپ مقامِ قدس خلیل الرحمن میں مدفون ہیں۔

(تاریخ ابن کثیر، چودہ ستارے، تاریخ اسلام/نجم الحسن کراروی۔ کشف الغمہ، عرائس ثعلبی، اسوۃ الرسول صلی اللہ علیہ وسلم، تاریخ ابن خلدون)

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ



حضرت اسماعیل علیہ السلام

حضرت اسماعیل علیہ السلام اپنے والد گرامی حضرت ابراہیم علیہ السلام کے جانشین تھے۔ آپ کی پرورش مکہ میں ہوئی اور یہیں پر قبیلہ جرہم کے ایک معزز گھرانے میں شادی ہوئی۔ علامہ مجلسی کا بیان ہے کہ وہ بیوی ”عمالقة“ میں سے تھی اور اُس کا نام ”اسامہ“ تھا۔ ”حیات القلوب“ کی ایک روایت کے مطابق وہ بیوی قبیلہ جرہم میں سے تھی اور اس کا نام ”عمادہ“ تھا جسے بعد میں طلاق دے دی گئی تھی۔ اس کے بعد آپ نے ”حیفا بنت مضاض“ سے شادی کر لی اور انہیں کے ساتھ ہی ایام حیات گزارے۔ ”حیات القلوب“ میں حضرت اسماعیل علیہ السلام کی ان زوجہ کا نام سیدہ بنت حارث بن مضاض مرقوم ہے۔ یعقوبی نے ان کا نام ”الحنفاء بنت الحارث ابن مضاض الحجرہمی“ لکھا ہے۔ بروایت عرائس ثعلبی حضرت اسماعیل علیہ السلام کی ان زوجہ سیدہ بنت مضاض سے بارہ بیٹے ہوئے جن میں سے قیدار اور ثابت کے ذریعہ سے عرب کی آبادی بڑھی اور ان کی نسل خوب پھیلی۔ ”روضۃ الصفا“ میں ہے کہ یہ دونوں بھائی حرم ہی میں مقیم رہے۔

حضرت اسماعیل علیہ السلام کا اپنی پہلی بیوی کو طلاق دینے اور دوسری شادی کرنے کا واقعہ ”طبری“ اور ”الیعقوبی“ میں اس طرح بیان کیا گیا ہے کہ ابراہیم علیہ السلام اکثر حضرت ہاجرہؓ اور حضرت اسماعیل علیہ السلام کی خبر گیری کے لیے اُن کے پاس تشریف لایا کرتے تھے۔ ایک مرتبہ تشریف آوری ہوئی تو حضرت ہاجرہؓ کا انتقال ہو چکا تھا۔ اسماعیل علیہ السلام بڑے ہو چکے تھے اور اُن کی شادی بھی ہو گئی تھی۔ ابراہیم علیہ السلام اُن کے گھر پہنچے اور دروازے پر دستک دی تو اسماعیل علیہ السلام کی بیوی (اسامہ / عمادہ) باہر آئی۔ آپ نے پوچھا کہ اسماعیل (علیہ السلام) کہاں ہیں اور تو کون ہے؟ اُس نے جواب

دیا کہ وہ شکار کو گئے ہیں اور میں اُن کی بیوی ہوں۔ آپ نے فرمایا کہ کچھ کھانے کو ہے؟ اُس نے کہا کہ کچھ بھی نہیں ہے۔ وہ آپ کے ساتھ خوش دلی سے پیش آئی نہ کھانا پانی پیش کیا اور نہ ہی کہا کہ سواری سے اتر کر تشریف رکھیے۔ حضرت ابراہیم علیہ السلام نے فرمایا کہ میں واپس جا رہا ہوں جب اسماعیل (علیہ السلام) آئیں تو اُن سے کہنا کہ اپنے گھر کی دہلیز بدل دو یہ مناسب نہیں ہے۔ یہ کہہ کر آپ تشریف لے گئے۔ شام کو حضرت اسماعیل علیہ السلام شکار سے واپس آئے تو پوچھا کہ کیا کوئی آیا تھا؟ اُس نے کہا کہ ایک بزرگ آئے تھے، وہ آپ کے لیے یہ پیغام دے گئے ہیں کہ اپنے گھر کی دہلیز بدل دو یہ مناسب نہیں ہے۔ یہ سُن کر حضرت اسماعیل علیہ السلام نے کہا کہ وہ تیرے لیے طلاق کا حکم دے گئے ہیں، اُن کا حکم اٹل ہے اس لیے میں تجھے طلاق دیتا ہوں۔

اس کے بعد اسماعیل علیہ السلام نے ”حیفا بنت مضاض“ سے شادی کر لی یہاں تک کہ ایک سال گزر گیا اور حضرت ابراہیم علیہ السلام پھر تشریف لائے۔ اتفاقاً جناب اسماعیل علیہ السلام اس دفعہ بھی شکار کو گئے ہوئے تھے۔ ابراہیم علیہ السلام جونہی اُن کے گھر کے قریب پہنچے تو حیفا بنت مضاض استقبال کے لیے دوڑ پڑیں، اپنا تعارف کرایا اور درخواست کی کہ سواری سے اتریں تاکہ میں سر دھو دوں۔ آپ نے فرمایا کہ میں سواری سے نہیں اتروں گا۔ بروایت یعقوبی انہوں نے کہا کہ اچھا پھر سر جھکا دیجیے کہ میں بوسہ دے لوں اور بروایت طبری وروضة الصفاء انہوں نے کہا کہ آپ کا سر مبارک بہت گرد آلود ہے مجھے موقع دیجیے کہ میں اسے دھوؤں۔ حضرت نے ایک پتھر پر پاؤں رکھ کر نصف سر ایک طرف سے اور نصف دوسری طرف سے دھلو لیا۔ پھر آپ نے پوچھا کہ کچھ کھانے کو ہے؟ انہوں نے فوراً خرما، گوشت اور دودھ حاضر کیا۔ آپ نے اُسے دُعادی۔ ”طبری“ میں ہے کہ اس واقعہ سے متعلق حضرت رسول کریم صلی اللہ علیہ وسلم کا ارشاد ہے کہ اگر اسماعیل (علیہ السلام) کی بیوی جو اور گندم بھی پیش کر سکتی تو اسی طرح جس طرح عرب میں خرما، گوشت اور دودھ کی فراوانی ہے، گندم

وغیرہ کی بھی بہتات ہوتی۔ الغرض حضرت حیفاءؓ نے اُن کی خوب خاطر و مدارات اور آؤ بھگت کی۔ حضرت ابراہیم علیہ السلام تشریف لے جانے لگے تو فرمایا کہ جب اسماعیل (علیہ السلام) واپس آئیں تو اُن سے کہنا کہ اپنے گھر کی موجودہ دہلیز کو برقرار رکھیں اور اسے ہٹائیں نہیں کیونکہ یہ بہت مناسب اور بہترین ہے۔ جب حضرت اسماعیل علیہ السلام گھر پہنچے تو بیوی نے سارا واقعہ بیان کیا اور بتایا کہ وہ آپ کے لیے فرما گئے ہیں کہ اپنے گھر کی موجودہ دہلیز کو برقرار رکھیں اور اسے ہٹائیں نہیں کیونکہ یہ بہت مناسب اور بہترین ہے اور یہ وہ پتھر ہے جس پر اُنھوں نے قدم رکھے تھے۔ یہ سنتے ہی حضرت اسماعیل علیہ السلام پدر بزرگوار کے زیر قدم آئے ہوئے پتھر پر گر پڑے اور اُسے چومنے لگے پھر اپنی بیوی سے کہا کہ تم خوش نصیب ہو کہ حضرت خلیل اللہ (علیہ السلام) نے مجھے تمہاری قدر و منزلت کی ہدایت فرمائی ہے۔ ”روضۃ الصفا“ میں ہے کہ اس کے بعد حضرت اسماعیل علیہ السلام نے اس بیوی ”حیفاء بنت مضاض“ کی موجودگی میں کوئی اور شادی نہیں کی۔

(تاریخ اسلام، چودہ ستارے/ نجم الحسن کراروی)

حضرت اسماعیل علیہ السلام کو اپنی پہلی بیوی کو طلاق دینے اور بعد ازاں دوسری بیوی کی قدر و منزلت کرنے کے لیے حضرت ابراہیم علیہ السلام کے احکام کو عموماً اس حوالے سے دیکھا جاتا ہے کہ پہلی بیوی نے ابراہیم علیہ السلام کا وہ احترام اور خاطر تو واضح نہیں کی جس کے وہ مستحق تھے لہذا آپ نے اُس کو ناپسند فرمایا اور بیٹے کو حکم دیا کہ اسے طلاق دے دو۔ جب کہ دوسری بیوی نے اس کے برعکس خوب خیر مقدم کیا اس لیے آپ نے اُسے پسند فرمایا اور بیٹے کو نصیحت کی کہ اس کی قدر کرو۔ یعنی ایک کوچھوڑنے اور دوسری کو رکھنے کا دار و مدار ابراہیم علیہ السلام کے ساتھ کیے جانے والے ذاتی برتاؤ پر تھا۔ بے شک اللہ ہی بہتر جانتا ہے یا اس کی وجہ حضرت ابراہیم علیہ السلام کو معلوم ہوگی لیکن اس کے بارے میں میری عقل ناقص میں جو بات آتی ہے وہ کچھ اور ہے۔ ہم گذشتہ صفحات پر بڑی تفصیل

سے بیان کر چکے ہیں کہ رسولِ گرامی ﷺ کے نورِ اقدس کو ہمیشہ، ہر دور میں، قبیلوں میں سے بہترین قبیلوں اور گھرانوں میں سے بہترین گھرانوں کے پاک اصلاب و ارحام میں منتقل کیا جاتا رہا۔ یعنی اصلاب بھی منتخب شدہ تھے اور ارحام بھی چنیدہ، عظمت و بزرگی اور طہارت و پاکیزگی کے اعلیٰ ترین معیار کے عین مطابق۔ نورِ مصطفیٰ ﷺ کو صلبِ اسماعیل علیہ السلام سے آگے منتقل ہونا تھا اور اس کے لیے ایسی بہترین اور کامل خاتون کی ضرورت تھی جو واقعی اس عظیم الشان نور کو اپنی آغوش میں لینے کی اہل ہو۔ عین ممکن ہے کہ ابراہیم علیہ السلام کو اسماعیل علیہ السلام کی پہلی بیوی اسامہ یا عمادہ میں اُس کمال اور صلاحیت کا فقدان نظر آیا ہو جو اس نورِ محمدی (ﷺ) کو تحویل میں لینے کے لیے ضروری تھا، اس لیے آپ نے حضرت اسماعیل علیہ السلام کو اُسے چھوڑ دینے کا حکم دیا ہو اور پھر وہ کمال و خوبی اور تدبیر و بزرگی دوسری بیوی میں نظر آئی تو آپ نے اُس کو رکھنے اور اُس کی قدر و منزلت کی نصیحت کی ہو۔

حضرت اسماعیل علیہ السلام کے پاؤں کے صدقے مکہ کے بے آب و گیاہ علاقے میں آپ زم زم کا چشمہ پھوٹا تھا جو آج بھی جاری ہے۔ آپ ہی کے ذریعے مکہ آباد ہوا اور حجِ کعبہ کا آغاز ہوا۔ صفا اور مروہ کے دوران سعی کر کے آپ کی والدہ محترمہ کی سُنّت کی ادائیگی ہر حاجی پر واجب ہے۔ اسی طرح دس ذی الحج کو عیدِ قربان کی سُنّت آپ کے والد بزرگوار کی جانب سے پیش کی جانے والی آپ کی جان کی قربانی کی وجہ سے ہے اور اسی لیے اس قربانی کو سُنّتِ ابراہیمی کہتے ہیں۔ آپ کا انتقال ۷۱۳ سال کی عمر میں ہوا۔ آپ حجرِ اسماعیل (مکہ) میں مدفون ہیں۔ آپ کی وفات کے بعد خانہ کعبہ کی نگرانی آپ کے بیٹے کرتے رہے۔ جن میں نمایاں مقام حضرت قیدار کا ہے۔



حضرت فہر قریش

حضرت اسماعیل علیہ السلام کی اولاد سے تیسری صدی عیسوی میں حضرت فہر کی ولادت ہوئی۔ آپ بے حد صاحبِ کمال تھے۔ علامہ طبری کے بقول انہی فہر یا ان کے دادا نصر بن کنانہ کو قریش کہا جاتا ہے کیونکہ انہوں نے بحر ہند سے ایک بہت بڑی مچھلی شکار کی تھی جس کو ”قریش“ کہا جاتا تھا، وہ مچھلی مکہ میں لا کر رکھ دی گئی تھی اور لوگ دُور دُور سے اُس کو دیکھنے آتے تھے۔

”فہر“ عبرانی زبان کا لفظ ہے جس کے معانی ”پتھر“ کے ہیں اور ”قریش“ قدیم عربی میں ”سوداگر“ کو کہتے ہیں۔ ”مدارج النبوت“ کے مطابق فہر کے بارے میں اہل سیر و تواریخ کی ایک جماعت کہتی ہے کہ قریش اُن کا لقب ہے اور قریش کی نسبت انہی کی جانب کی جاتی ہے۔ پس جو فہر کی نسل سے نہیں ہوتا اُسے قریشی نہیں کنانی (کنانہ سے کنانی) کہتے ہیں۔ اکثر اہل سیر یہ بھی کہتے ہیں کہ قریش، نصر بن کنانہ کا لقب ہے اور ان کی اولاد کو قریشی یا قرشی کہتے ہیں۔ قریش نام کی متعدد وجوہات بیان کی جاتی ہیں۔ ایک مشہور وجہ یہ ہے کہ قریش ایک بہت بڑا آبی جانور ہے جو مچھلیوں کو کھاتا ہے جب کہ کوئی دوسرا آبی جانور اُسے نہیں کھا سکتا اور یہ تمام دریائی جانوروں پر غالب و برتر رہتا ہے۔ صراح میں اس کی شہادت میں بعض شعراء متقدمین کے اشعار نقل کیے گئے ہیں لیکن کچھ یہ کہتے ہیں کہ متفرق اور منتشر ہو جانے کے بعد حرم پاک میں وہ لوگ دوبارہ مجتمع ہوئے تھے اور ”تقرش“ کے معنی جمع ہونے اور اکٹھے ہونے کے ہیں۔ ایک وجہ یہ بھی بیان کی جاتی ہے کہ یہ لوگ اہل تجارت اور صاحبِ ہنر تھے اور قرش کے معنی کسب و ہنر اور اکٹھا کرنے کے ہیں۔ چند یہ کہتے ہیں کہ جب لوگ حج کے لیے آتے تو یہ لوگ فقراء و مساکین کی تفتیش یعنی احوال پرسی کرتے اور اُن کی امداد کرتے تھے۔ یہاں ”تقریش“ کے معنی ”تفتیش“ لیے گئے ہیں۔ صراح میں ”تقریش“ کے معنی غالب آنے اور ”اقراش“ کے معنی کسی کے لیے سعی و کوشش کرنے کے ہیں۔ (چودہ ستارے/ انجم الحسن کراروی، مدارج النبوت/ شیخ عبدالحق محدث دہلوی)

حضرت قُصَى

حضرت فہر کی نسل سے حضرت قُصَى کی ولادت پانچویں صدی عیسوی میں ہوئی۔ آپ کے والد کا نام کلاب اور ماں کا نام فاطمہ بنت سعد تھا۔ آپ کا پورا نام قُصَى زید ابو مغیرہ تھا۔ آپ بہت بلند کردار، بلند حوصلہ اور عظیم الشان بزرگ تھے اور قبیلہ میں نہایت عزت و احترام کی نگاہ سے دیکھے جاتے تھے۔ آپ کو خانہ کعبہ کی تولیت کا شرف بھی حاصل تھا۔ آپ نے بیٹ اللہ کی مرمت کروائی، مکہ میں عجول نامی کنواں کھدوایا، دار الندوہ بنوایا اور ہمیشہ سماجی خدمات انجام دیں۔ بعض روایات کے مطابق آپ ہی کو قریش کہا جاتا تھا مگر اکثر علماء اس سے اتفاق نہیں کرتے۔ آپ کا عقد عاتکہ بنت خالخ بن لیک سے ہوا۔ ایک بیوی کا نام جہی تھا جو بنو خزاعہ کے سردار خلیل خزاعی کی بیٹی تھیں۔ آپ کا انتقال ۴۸۰ء میں ہوا۔ آپ کا مدفن حیون میں ہے۔ (چودہ ستارے/نجم الحسن کراروی)

حضرت عبدمناف

آپ کا نام مغیرہ ابو عبد شمس تھا۔ آپ کی والدہ کا نام جہی بنت خلیل تھا۔ آپ حضرت قُصَى کے چھ بیٹوں میں سب سے چھوٹے اور لائق تھے یہی وجہ تھی کہ آپ قریش کے مسلم الثبوت سردار بن گئے۔ آپ نے کبھی بُت پرستی نہیں کی۔ آپ اپنے والد بزرگوار کی طرح بے حد فضائل و مناقب کے حامل تھے اور ہمیشہ صلہ رحمی اور تقویٰ کی تلقین کیا کرتے تھے۔ آپ کی شادی عاتکہ بنت مرہ اسمیہ بن حلال سے ہوئی جو اپنے حسن و جمال کی وجہ سے ”قمر“ کے لقب سے مشہور تھیں۔ حضرت عبدمناف نے ملک شام میں غزہ کے مقام پر انتقال فرمایا۔ (چودہ ستارے/نجم الحسن کراروی)

حضرت ہاشم

آپ کا نام عَمْرُو أَبُو نَفْلَةَ تھا۔ آپ کے والد کا نام حضرت عبدمناف اور والدہ کا نام عاتکہ بنت مرۃ السلمیہ تھا۔ آپ اور آپ کا جڑواں بھائی عبدالمُتَمِّس اس طرح پیدا ہوئے کہ دونوں کے جسم باہم جڑے ہوئے تھے۔ بروایت دونوں بھائیوں کی پشتیں آپس میں جڑی ہوئی تھیں جنہیں تلوار کے ذریعے الگ کیا گیا۔

بروایت طبری، حضرت ہاشم اور عبدالمُتَمِّس جڑواں پیدا ہوئے تھے اور جو پہلے پیدا ہوا تھا اُس کی ایک انگلی دوسرے کی پیشانی سے جڑی ہوئی تھی اس لیے اُسے کاٹ کر دونوں بھائیوں کو الگ کیا گیا۔ (تاریخ طبری ج ۲ ص ۳۱)

علامہ نجم الحسن کراروی صاحب لکھتے ہیں کہ حضرت ہاشم کے پاؤں کا پنچہ عبدالمُتَمِّس کی پیشانی سے چپکا ہوا تھا جسے تلوار کے ذریعے سے الگ کیا گیا۔ اُس دور کے دانشوروں نے اسے دونوں بھائیوں کے درمیان باہمی خون ریزی سے تعبیر کیا جو بعد ازاں سچ ثابت ہوا۔ دونوں کے خاندانوں کے درمیان ہمیشہ خون ریزی ہوتی رہی جس کا اختتام ۱۳۳ ہجری میں حضرت ہاشم کی اولاد بنو عباس اور عبدالمُتَمِّس کی اولاد بنو امیہ کے درمیان ایسی جنگ پر ہوا جس نے بنو امیہ کے اقبال کا چراغ بالآخر بجھا دیا۔ اہل علم جانتے ہیں کہ واقعہ کربلا، اس سے پہلے اور بعد میں آل رسول صلی اللہ علیہ وسلم پر ڈھائے جانے والے مظالم بھی بنو امیہ کی بنو ہاشم کے ساتھ ازلی عداوت ہی کی وجہ سے تھے۔

حضرت ہاشم بہت دولت مند ہونے کے ساتھ ساتھ نہایت رحم دل اور سخی بھی تھے۔ روایت ہے کہ

قطعہ سالی کے دوران آپ شام سے ایک بہت بڑا ایک خرید کر لائے اور اُسے توڑ کر لوگوں میں تقسیم کیا۔ ”ہشم“ کا مطلب توڑنا ہے اس لیے ”ہاشم“ یعنی ”توڑنے والا“ مشہور ہو گئے۔ آپ وہ پہلے شخص ہیں جنہوں نے قریش کی معاشی حالت سدھارنے کی خاطر ان کے لیے گرمی اور جاڑے کے دو سالانہ تجارتی سفروں کا آغاز کیا۔ آپ ہمیشہ بیٹ اللہ کا حج کرنے والوں کی خدمت کیا کرتے تھے۔ آپ کی ایک شادی اپنے خاندان کی ایک نہایت باوقار خاتون سے ہوئی جن کے بطن سے حضرت اسد پیدا ہوئے۔ حضرت اسد نہایت رحم دل اور ہمدرد انسان تھے۔ آپ بھوکوں کے گھروں میں راشن بھجواتے تھے۔ آپ کی اولاد بہت کم تھی۔ بعض روایات کے مطابق تو آپ کی واحد اولاد حضرت فاطمہ بنت اسدؓ تھیں جو حضرت علیؓ کی والدہ ماجدہ تھیں اور جنہیں خانہ کعبہ میں ولادت علیؓ کا شرف عظیم حاصل ہوا۔ حضرت ہاشم کی دوسری شادی خزر جیوں کے ایک مشہور قبیلہ بنی عدی ابن نجار بیثرب (مدینہ) کی نجیب الطرفین بیٹی سے ہوئی۔ اس خاتون ذی وقار کے بطن سے نہایت ہی بلند کردار اور اعلیٰ مرتبہ شخصیت حضرت عبدالمطلب شہیدہ الحمد کی ولادت ہوئی۔ حضرت عبدالمطلب کے بچپن میں ہی ۵۱۰ء میں بمقام غزہ شام حضرت ہاشم کا انتقال ہو گیا۔ (چودہ تارے/نجم الحسن کرادی)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



حضرت عبد المطلب شہیدہ الحمد علیہ السلام

آپ رسول اللہ ﷺ کے دادا تھے۔ آپ کا نام عامر اور لقب شہیدہ الحمد تھا۔ آپ کی کنیت ابو الحارث تھی۔ آپ کے سر کے بال سفید اور خوبصورت تھے۔ ”شہیب“ سفیدی کو کہتے ہیں اس لیے آپ کو شہیبہ اور بے حد ممدوح ہونے کی وجہ سے شہیدہ الحمد کہا جاتا تھا۔ آپ کی ولادت ۴۹۷ء میں ہوئی۔ آپ کی والدہ محترمہ کا نام سلمیٰ تھا۔ وہ نہایت پرہیزگار اور جلیل القدر خاتون تھیں۔ آپ بچپن میں ہی یتیم ہو گئے تھے، باپ کے انتقال کے بعد تنہا لڑکیوں میں رہے لیکن بعد میں آپ کے چچا حضرت مطلب آپ کو اپنے پاس لے آئے۔ روایت ہے کہ لوگوں نے آپ کو ان کا بھتیجا کہنے کی بجائے ”عبد“ کہنا شروع کر دیا اور اس طرح ”عبد المطلب“ کے نام سے مشہور ہو گئے۔ آپ بہت نامور، جلیل القدر، متقی اور پرہیزگار انسان تھے اور اپنے اعلیٰ اوصاف و قابلیت کی بنا پر عرب کے سردار قرار پائے۔ آپ بھی اپنے آباؤ اجداد کی طرح شراب کو حرام سمجھتے تھے۔ آپ پہروں غارِ حرام میں عبادت میں مصروف رہتے تھے۔ سخاوت کا یہ عالم تھا کہ بہت بڑے دسترخوان کا اہتمام فرماتے تھے جس پر انسانوں کے علاوہ پرندوں اور جانوروں کو بھی خوراک فراہم کی جاتی تھی۔ آپ مصیبت زدہ لوگوں اور پابجوں کی خاص طور پر مدد فرمایا کرتے۔ حضرت امام جعفر صادق علیہ السلام سے منقول ہے کہ رسول اللہ ﷺ نے حضرت علی علیہ السلام سے فرمایا کہ حضرت عبد المطلب نے جاہلیت کے زمانہ میں پانچ سنہنیں مقرر کیں جن کو خدا نے اسلام میں جاری و قائم رکھا۔

اول یہ کہ سوئیلی ماؤں کو بیٹیوں پر حرام قرار دیا جس کے بارے میں خدا نے فرمایا ہے کہ اُن عورتوں سے نکاح نہ کرو جن سے تمہارے آباؤ اجداد نے نکاح کیا ہو۔ ”وَلَا تَنْكِحُوا مَا نَكَحَ آ

بَاؤُكُمْ“ (آیت نمبر ۲۲: سورۃ النساء)

دوم یہ کہ انہوں نے خزانہ پایا تو اُس میں سے سے پانچواں حصہ راہِ خدا میں دے دیا جس کے متعلق خدا فرماتا ہے، ”وَاعْلَمُوا أَنَّمَا غَنِمْتُمْ مِّن شَيْءٍ فَإِنَّ لِلَّهِ خُمُسَهُ وَلِلرَّسُولِ وَلِذِي الْقُرْبَىٰ وَالْيَتَامَىٰ وَالْمَسَاكِينِ وَابْنِ السَّبِيلِ“ (اور جان لو کہ جو چیز بھی تمہیں

بطورِ غنیمت حاصل ہو اُس کا پانچواں حصہ اللہ کے لیے، رسول (صلی اللہ علیہ وسلم) کے لیے، (اور رسول

صلی اللہ علیہ وسلم کے) قربنداروں، یتیموں، مسکینوں اور مسافروں کے لیے ہے۔ آیت ۴۱، سورۃ انفال)

سوم یہ کہ چاہِ زمزم کو کھودا تو اُسے حاجیوں کا سقایہ قرار دیا، پس خدا تعالیٰ نے ارشاد فرمایا، ”أَجْعَلْتُمْ سِقَايَةَ الْحَاجِّ وَعِمَارَةَ الْمَسْجِدِ الْحَرَامِ“ (حاجیوں کو پانی پلانا اور مسجد حرام

(خانہ کعبہ) کو آباد کرنا۔ آیت نمبر ۱۹: سورۃ توبہ)

چہارم یہ کہ آدمی کے قتل کا خون بہا ساؤنٹ مقرر کیا۔ پس ارشادِ باری تعالیٰ ہوتا ہے،

”وَمَا كَانَ لِمُؤْمِنٍ أَنْ يَقتُلَ مُؤْمِنًا إِلَّا خَطَأً ۚ وَمَنْ قَتَلَ مُؤْمِنًا خَطَأً فَتَحْرِيرُ رَقَبَةٍ مُّؤْمِنَةٍ وَدِيَةٌ مُّسَلَّمَةٌ إِلَىٰ أَهْلِهِ إِلَّا أَنْ يَصَدَّقُوا“ (کسی مسلمان کے لیے روا

نہیں ہے کہ وہ کسی مسلمان کو قتل کرے مگر غلطی سے۔ اور جو کوئی کسی مؤمن کو غلطی سے قتل کرے (تو

اس کا کفارہ یہ ہے کہ) ایک مؤمن غلام آزاد کیا جائے اور خون بہا اُس کے گھر والوں (وارثوں)

کو ادا کیا جائے، آیت ۹۲: سورۃ النساء)

پنجم یہ کہ قریش میں (خانہ کعبہ کے) طواف کی کوئی تعداد مقرر نہ تھی، آپ نے سات مرتبہ طواف

کرنا مقرر فرمایا۔ حج و عمرہ میں آج بھی طوافِ کعبہ کے سات چکر واجب ہیں۔

آپ نے کبھی جُو اُکھیلانہ بیٹوں کی پرستش کی اور نہ ہی اُن جانوروں کا گوشت کھایا جو بیٹوں کے لیے

کاٹے جاتے تھے۔ آپ فرماتے تھے کہ میں اپنے باپ جناب ابراہیم علیہ السلام کے دین پر قائم

ہوں۔ (حیات القلوب)

خانہ کعبہ پر لشکر کشی کا مشہور زمانہ واقعہ آپ ہی کے دور میں پیش آیا تھا۔ اُس واقعہ کا مختصر احوال یہ ہے کہ یمن کا عیسائی بادشاہ ابرہہ خانہ کعبہ کی عظمت و حرمت دیکھ کر شدید تعصب اور حسد میں مبتلا ہو گیا۔ اُس نے ”صنعا“ کے مقام پر ایک بہت بڑا گرجا گھر تعمیر کروایا اور چاہا کہ لوگ خانہ کعبہ کی بجائے اس جگہ کو رونق بخشیں مگر مشیتِ الہی کی وجہ سے اُس کی یہ خواہش پوری نہ ہوئی اور لوگوں کے دلوں میں اُس عمارت کا وہ جاہ و جلال اور تقدس پیدا نہ ہو سکا جو خانہ کعبہ کا تھا۔ اپنی اس ناکامی کے باعث اُس نے سوچا کہ کیوں نہ میں کعبہ کو ہی مسمار کر دوں۔ کعبہ رہے گا نہ لوگوں کے دلوں میں اس کی عقیدت و منزلت۔ چنانچہ خانہ کعبہ کو منہدم کرنے کے لیے اُس نے اسود بن مقصود حبشی کی قیادت میں ایک بہت بڑا لشکر مکہ کی طرف روانہ کر دیا۔ قریش، کنانہ، ہذیل اور خزاعہ نے لڑنا چاہا مگر دشمن کی طاقت دیکھ کر گھبرا گئے اور اپنے اہل و عیال سمیت مکہ کی پہاڑیوں میں چھپ گئے۔ صرف حضرت عبدالمطلبؓ اپنے چند ساتھیوں کے ساتھ خانہ کعبہ میں رہے اور اللہ کے حضور اُس کی حفاظت کے لیے دُعا کرتے رہے۔ ابرہہ کے بھیجے ہوئے لشکر نے مکہ میں پہنچتے ہی مکہ والوں کے مویشی پکڑ لیے جن میں حضرت عبدالمطلبؓ کے دو سو اُونٹ بھی شامل تھے۔ اسی دوران حضرت عبدالمطلبؓ کو ابرہہ کا پیغام ملا کہ ہم آپ سے لڑنے نہیں آئے، ہمارا ارادہ صرف کعبہ کو گرانے کا ہے۔ حضرت نے پیغام کا جواب دیا کہ ہمیں بھی لڑنے سے کوئی غرض نہیں اور ابرہہ سے ملاقات کی خواہش ظاہر کی۔ وہ ملاقات پر آمادہ ہو گیا اور آپ اُس کے دربار میں تشریف لے گئے۔ آپ کے استقبال کے لیے وہ تخت سے اتر کر نیچے آیا اور آپ کے ہم نشین ہوا۔ وہ سمجھا کہ آپ خانہ کعبہ کے بارے میں مذاکرات کے لیے آئے ہیں مگر دورانِ گفتگو حضرت نے ایسی کوئی بات نہ کی اور صرف اپنے اُونٹوں کی واپسی کا مطالبہ کیا تو وہ حیرانی سے بولا کہ آپ نے اپنے آبائی مکان (خانہ کعبہ) کے بارے میں کوئی بات نہیں کی؟ آپ نے فرمایا کہ میں اُونٹوں کا مالک ہوں

اس لیے اُن کی بات کر رہا ہوں، جو کعبہ کا مالک ہے وہی اُس کی حفاظت کرے گا۔ آپ کا جواب اُن کر ابرہہ کی حیرانی دوچند ہوگئی۔ وہ آپ کی شخصیت سے اتنا متاثر ہوا کہ آپ کے اُونٹ آپ کو لوٹا دیئے۔

روایت ہے کہ ابرہہ ایک بہت بڑے لشکر کے ساتھ خانہ کعبہ کی طرف بڑھا، اُس کی فوج میں ساٹھ ہزار افراد اور نویا تیرہ ہاتھی تھے۔ وہ خود سرخ رنگ کے محمود نامی ہاتھی پر سوار تھا جو سب ہاتھیوں سے بڑا تھا۔ کعبہ کی دیواریں نظر آئیں تو اُس نے حملے کا حکم دیا۔ جیسے ہی اُس کا لشکر آگے بڑھا ابابیل نامی پرندوں کے غول نمودار ہوئے جن کی چونچوں اور پنجوں میں کنکریاں تھیں۔ پرندوں نے وہ کنکریاں لشکر پر گرائیں تو دیکھتے ہی دیکھتے سارا لشکر تباہ و برباد ہو کر جانوروں کے کھائے ہوئے بھوسے کی مانند ہو گیا۔ ابرہہ زخمی ہو کر یمن کی طرف بھاگا لیکن بچ نہ سکا اور راستہ ہی میں واصل جہنم ہو گیا۔

قرآن مجید میں اس واقعہ کا ذکر یوں آیا ہے:

○ أَلَمْ تَرَ كَيْفَ فَعَلَ رَبُّكَ بِأَصْحَابِ الْفِيلِ

○ أَلَمْ يَجْعَلْ كَيْدَهُمْ فِي تَضْلِيلٍ

○ وَأَرْسَلَ عَلَيْهِمْ طَيْرًا أَبَابِيلَ

○ تَرْمِيهِمْ بِحِجَارَةٍ مِّن سِجِّيلٍ

○ فَجَعَلَهُمْ كَعَصْفٍ مَّأْكُولٍ ○

”اے حبیب صلی اللہ علیہ وسلم! کیا آپ (صلی اللہ علیہ وسلم) نے نہیں دیکھا کہ آپ (صلی اللہ علیہ وسلم) کے پروردگار نے ہاتھی والوں کے ساتھ کیا (سلوک) کیا؟ کیا اُس نے اُن کی تدبیر و ترکیب کو بے کار نہیں کر دیا؟ اُن پر (ہر سمت سے) ابابیل نامی پرندوں کے غول کے غول بھیج دیئے۔ جو اُن پر سنگِ گل (پکی

ہوئی مٹی کے پتھر) مارتے تھے۔ آخر کار اللہ نے انہیں (موشیوں کے) کھائے ہوئے بھوسے کی طرح کر دیا۔“ (سورۃ الفیل)

کہتے ہیں کہ ابرہہ سے پہلے تبع بن حسان نے بھی خانہ کعبہ کو گرانے کا ارادہ کیا تھا تا کہ وہ اُس کے پتھروں کو یمن لے جا کر وہاں پر ایک گھر بنائے جس کا لوگ احترام کریں لیکن اللہ نے اُس کے ناپاک عزائم کو بھی خاک میں ملا یا اور اپنے گھر کو اُس کے شر سے محفوظ رکھا۔

ابرہہ کا واقعہ ۵۷۰ء کا ہے۔ اسی کو سنہ عام الفیل بھی کہتے ہیں۔ یعنی ہاتھی والا سال۔ حضرت عبدالمطلب کی وفات اس واقعہ کے آٹھ سال بعد یعنی ۵۷۸ء میں ہوئی۔ آپ حجوں کے مقام پر دفن ہیں۔ (حیات القلوب، چودہ ستارے، نقوش عصمت، ثمرات الاوراق، الصحیح من سیرۃ النبی الاعظم ﷺ)



اللَّهُمَّ صَلِّ عَلَى مُحَمَّدٍ عَبْدِكَ وَرَسُولِكَ النَّبِيِّ الْأُمِّيِّ وَعَلَى آلِ مُحَمَّدٍ

اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

صَلْوَةً تَكُونُ لَكَ رِضًى وَوَلَهُ جَزَاءً وَحَقُّهُ آدَاءً وَأَعْطِهِ الْوَسِيلَةَ وَالْفَضِيلَةَ وَ

الْمَقَامَ الْمَحْمُودَ الَّذِي وَعَدْتَهُ، وَاجْزِهِ عَنَّا مَا هُوَ أَهْلُهُ وَاجْزِهِ أَفْضَلَ

مَا جَازَيْتَ نَبِيًّا عَن قَوْمِهِ

وَرَسُولًا عَن أُمَّتِهِ وَصَلِّ عَلَى بَجْمِيعِ إِخْوَانِهِ

مِنَ النَّبِيِّينَ وَالصَّالِحِينَ يَا أَرْحَمَ الرَّاحِمِينَ ○



حارث عمّ النبی صلی اللہ علیہ وسلم

حارث، حضرت عبدالمطلب کے سب سے بڑے بیٹے تھے، انہی کے نام پر حضرت عبدالمطلب کی کنیت ابوالمحارث تھی۔ وہ جناب عبدالمطلب کی زندگی ہی میں فوت ہو گئے تھے۔

(کتاب: حرمۃ للعالمین / صلی اللہ علیہ وسلم قاضی محمد سلیمان)

حضرت امیر حمزہ رضی اللہ عنہ عمّ النبی صلی اللہ علیہ وسلم

حضرت امیر حمزہ رضی اللہ عنہ رسول اللہ صلی اللہ علیہ وسلم کے چچا تھے۔ آپ نے جنگ بدر میں نہایت شجاعت اور مردانگی کے جوہر دکھائے اور جنگ احد میں دشمن کے بڑے بڑے بہادروں کو خاک میں ملایا۔ آپ ایک وحشی کے ہاتھوں شہید ہوئے جس نے چھپ کر بزدلانہ حملہ کیا تھا اور اسے زین ابوسفیان ہندہ نے لالچ دے کر اس مقصد کے لیے تیار کیا تھا۔ شہادت کے بعد ہندہ نے آپ کا کلیجہ نکال کر چبایا۔ نبی صلی اللہ علیہ وسلم نے آپ کو سید الشہداء کا خطاب عطا فرمایا۔ (کتاب: حرمۃ للعالمین / صلی اللہ علیہ وسلم)

حضرت عباس رضی اللہ عنہ عمّ النبی صلی اللہ علیہ وسلم

حضرت عباس رضی اللہ عنہ بن عبدالمطلب رضی اللہ عنہ بھی نبی صلی اللہ علیہ وسلم کے چچا تھے۔ آپ آنحضرت صلی اللہ علیہ وسلم سے عمر میں دو سال بڑے تھے۔ آپ کی والدہ کا نام منتلیدہ بنت خباب تھا جو پہلی عربی خاتون تھیں جنہوں نے بیٹ الحرام کو حیر اور دیباچ کا لباس پہنایا۔ حضرت عباس رضی اللہ عنہ نے زمانہ جاہلیت میں رئیس قریش تھے۔ آپ بیٹ الحرام کے اندر گالی گلوچ نہ ہونے دیتے تھے اور آپ کی وجہ سے کوئی شخص خانہ کعبہ کے اندر کوئی بیہودہ بات زبان پر نہیں لاسکتا تھا۔ آپ جنگ بدر میں قریش کی طرف تھے اور گرفتار ہو گئے۔ آپ کی مشکلیں اس طرح کس دی گئیں کہ تکلیف سے کراہنے لگے۔ آپ کے کراہنے کی

آواز نبی ﷺ کی سماعت تک پہنچی تو حضور ﷺ بے چین ہو گئے۔ کسی نے عرض کیا کہ حضور ﷺ! آپ ﷺ آرام کیوں نہیں فرماتے؟ فرمایا کہ عباس کے کراہنے کی وجہ سے مجھے نیند نہیں آ رہی۔ پھر حضرت عباسؓ کے کراہنے کی آواز بند ہو گئی۔ حضور ﷺ نے کسی سے اُن کا حال دریافت فرمایا تو معلوم ہوا کہ اُن کی مُشکلیں کھول دی گئی ہیں۔ آپ ﷺ نے فرمایا کہ جاؤ سب اسیروں کے ساتھ یہی سلوک کرو۔ حجاج بن علاط کی روایت سے ثابت ہوتا ہے کہ حضرت عباسؓ قدیم الاسلام تھے لیکن اُنہوں نے اپنا اسلام چھپا رکھا تھا۔ آپ نبی ﷺ کے حکم سے مکہ میں مقیم تھے، کفار کی خبریں حضور ﷺ تک پہنچایا کرتے تھے اور غریب مسلمانانِ مکہ کی امداد کیا کرتے تھے۔ آپ اظہارِ اسلام کے بعد حنین، طائف اور تبوک کے غزوات میں بھی شامل ہوئے۔ نبی اکرم ﷺ آپ کا احترام کرتے اور فرماتے، ”هَذَا عَمِّي وَصَنُؤَابِي“ (یہ میرے چچا ہیں اور باپ کی طرح ہیں)۔ حضرت عباسؓ قرابتداروں سے حُسنِ سلوک کرنے والے، صاحبِ رائے و تدبیر اور مستجابُ الدُّعا تھے۔ آپ نے ۱۲ رجب یا رمضان ۲۲ھ میں ۸۸ سال کی عمر میں وفات پائی اور جنتُ البقیع میں دفن کیے گئے۔ (کتاب: رحمة للعالمین ﷺ، الاستیعاب، اسد الغابہ)

زبیر بن عبدالمطلب عمّ النبی ﷺ

رسول اللہ ﷺ کے چچا زبیر بن عبدالمطلب کا نام ”حلف الفضول“ کے حوالے سے بہت مشہور ہے۔ حلف الفضول کے قیام میں انہوں نے بہت سعی کی تھی جس سے ان کی نیکی اور صلہ رحمی کا اندازہ ہوتا ہے (اس کی تفصیل حلف الفضول کے باب میں آنے والے صفحات پر ملاحظہ فرمائیں)۔ یہ فصیح البیان شاعر بھی تھے۔ رسول اللہ ﷺ کی عمر مبارک ۲۴ سال تھی جب ان کا

انتقال ہو گیا۔ (کتاب: رحمة للعالمین ﷺ / قاضی محمد سلیمان)

حضرت ابو طالب عَلِيهِ السَّلَامِ عَمَّ النَّبِيُّ صَلَّى اللهُ عَلَيْهِ وَسَلَّمَ

آپ رسول گرامی صَلَّى اللهُ عَلَيْهِ وَسَلَّمَ کے سب سے پیارے چچا اور امیر المومنین حضرت علی عَلِيهِ السَّلَامِ کے والد محترم تھے۔ آپ کا اصل نام عمران بن عبد المطلب بن ہاشم تھا۔ آپ حضرت عبد اللہ عَلِيهِ السَّلَامِ کے حقیقی یعنی سگے بھائی تھے۔ آپ کی والدہ محترمہ کا نام فاطمہ بنت عمر بن عائد بن عمر بن مخزوم تھا۔ آپ بے حد باوقار اور دانش مند تھے۔ آپ کو یہ اعزاز حاصل ہے کہ آپ نے اور آپ کی زوجہ محترمہ حضرت فاطمہ بنت اسد نے نہایت محبت اور جانفشانی سے رسول اللہ صَلَّى اللهُ عَلَيْهِ وَسَلَّمَ کی پرورش و پرداخت فرمائی۔ آپ نے کارہائے رسالت میں ہمیشہ رسول اللہ صَلَّى اللهُ عَلَيْهِ وَسَلَّمَ کی نصرت و حمایت کی اور جب قریش حضور صَلَّى اللهُ عَلَيْهِ وَسَلَّمَ کی مخالفت پر کمر بستہ ہوئے تو آپ حضور صَلَّى اللهُ عَلَيْهِ وَسَلَّمَ کے سامنے ڈھال بن گئے۔ روایت ہے کہ ایک دفعہ تمام قریش اکٹھے ہو کر آپ کے پاس پہنچے اور مطالبہ کیا کہ محمد (صَلَّى اللهُ عَلَيْهِ وَسَلَّمَ) کو ہمارے سپرد کر دو۔ آپ نے جواب دیا کہ اگر انٹنی اپنے بچے کے بغیر رہ سکتے تو میں ان کو تمہارے سپرد کر دوں (یعنی یہ ناممکن ہے)۔ اس کے بعد حضور صَلَّى اللهُ عَلَيْهِ وَسَلَّمَ کو مخاطب کرتے ہوئے یہ اشعار کہے:

”اے محمد (صَلَّى اللهُ عَلَيْهِ وَسَلَّمَ)!

یہ قریش آپ (صَلَّى اللهُ عَلَيْهِ وَسَلَّمَ) کے مقابل آ کر

آپ (صَلَّى اللهُ عَلَيْهِ وَسَلَّمَ) کو ایذا و آزار نہ پہنچا سکیں گے

آپ (صَلَّى اللهُ عَلَيْهِ وَسَلَّمَ) اپنے دین کی خوب تبلیغ کیجئے

اور کچھ تنگی و خوف محسوس نہ کیجئے

آپ (صَلَّى اللهُ عَلَيْهِ وَسَلَّمَ) کی آنکھیں خوش اور ٹھنڈی رہیں

کہ آپ (صَلَّى اللهُ عَلَيْهِ وَسَلَّمَ) نے مجھے دعوت دی

اور کہا کہ آپ میرے ناصح اور خیر خواہ ہیں

یقیناً آپ (صَلَّى اللهُ عَلَيْهِ وَسَلَّمَ) سچ فرماتے ہیں!

بلاشبہ آپ (صَلَّى اللهُ عَلَيْهِ وَسَلَّمَ) امین ہیں!

آپ (صَلَّى اللهُ عَلَيْهِ وَسَلَّمَ) نے ایسے دین کو ظاہر فرمایا ہے

جو یقیناً مخلوق کے سارے ادیان سے بہتر و افضل ہے۔“

(مدارج النبوت / شیخ عبدالحق محدث دہلوی)

روایت ہے کہ حضرت ابوطالب نے اپنے فرزند ارجمند امیر المؤمنین حضرت علی (عَلِيٌّ عَلَيْهِ السَّلَامُ) سے فرمایا کہ

علی! انہوں (حضور صَلَّى اللهُ عَلَيْهِ وَسَلَّمَ) نے تمہیں خیر کی دعوت دی ہے، اس پر قائم رہنا۔

(پینچمبر اعظم و آخر صَلَّى اللهُ عَلَيْهِ وَسَلَّمَ / ڈاکٹر نصیر احمد ناصر)

علامہ طریحی بحوالہ امام جعفر الصادق (عَلِيٌّ عَلَيْهِ السَّلَامُ) کہتے ہیں کہ حضرت ابوطالب ایمان کے حوالہ سے

اصحابِ کہف کی مانند تھے۔ شمس العلماء نذیر احمد شبلی صاحب فرماتے ہیں کہ حضرت ابوطالب

دینِ فطرت کو مضبوطی سے تھامے ہوئے تھے، وہ دل سے پینچمبر (صَلَّى اللهُ عَلَيْهِ وَسَلَّمَ) کو سچا پینچمبر اور اسلام کو

خدائی دین سمجھتے تھے اور وقتِ وصال کلمہ پڑھ رہے تھے۔ مروی ہے کہ آپ نے اپنے وصال کے

وقت بنی عبدالمطلب کو بلایا اور وصیت کی کہ تم سب ہمیشہ نیکی اور بھلائی پر قائم رہنا اور اگر محمد (ﷺ) کی

بات سنو تو ان کی پیروی کرنا اور نصرت و اعانت کرتے رہنا تاکہ تم رشد و فلاح پاؤ۔ آپ کا انتقال

۸۵ سال کی عمر میں شوال سنہ ۱۰ بعثت میں ہوا۔ ”مواہب اللادینہ“ میں ہے کہ اُس وقت حضور

صَلَّى اللهُ عَلَيْهِ وَسَلَّمَ کی عمر انچاس سال آٹھ مہینے اور گیارہ دن تھی۔ آپ کے انتقال کے سال کو رسول اللہ

صَلَّى اللّٰهُ عَلَيْهِ وَسَلَّمَ نے ”عَامُ الْحُرْن“ یعنی غم کا سال قرار دیا۔ یہاں یہ نکتہ قابلِ غور ہے کہ محرم الحرام میں شہادتِ امام حسین عَلَیْهِ السَّلَام کے محض دس روزہ سوگ پر کچھ مسلمان اعتراض کرتے ہیں جبکہ یہاں حسین عَلَیْهِ السَّلَام کے دادا کی وفات پر رسول اللہ صَلَّى اللّٰهُ عَلَيْهِ وَسَلَّمَ نے پورے سال کو غم کا سال قرار دیا ہے۔ حضرت ابوطالب عَلَیْهِ السَّلَام کی آخری آرام گاہ مکہ میں ہے۔ آپ کی اہلیہ حضرت فاطمہ بنت اسد کو یہ شرف حاصل ہے کہ جب انہوں نے انتقال کیا تو رسول اللہ صَلَّى اللّٰهُ عَلَيْهِ وَسَلَّمَ نے اپنی قمیض مبارک میں انہیں کفن دیا اور جب ان کی لحد تیار ہوگئی تو حضور صَلَّى اللّٰهُ عَلَيْهِ وَسَلَّمَ پہلے اُس میں خود لیٹے اور فرمایا کہ میری قمیض سے ان معظّمہ کو قیامت کے دن امان ملے گی اور میرے لیٹنے سے اللہ تعالیٰ ان کی لحد میں کشادگی فرمائے گا۔

(چودہ ستارے، پیغمبرِ اعظم و آخرِ صلّی اللّٰہ علیہ وسلم / ذاکر نصیر احمد ناصر، مدارج النبوت، محل الشراعیج / شیخ الصدوق)



اَللّٰهُمَّ صَلِّ عَلٰى مُحَمَّدٍ وَعَلٰى اٰلِ مُحَمَّدٍ خَيْرِ الْخَلَائِقِ وَاَفْضَلِ الْبَشَرِ وَشَفِّعِ
اَلْاِمَمَّ يَوْمَ الْحَشْرِ وَالنَّشْرِ وَصَلِّ عَلٰى سَيِّدِنَا مُحَمَّدٍ وَعَلٰى اٰلِ سَيِّدِنَا مُحَمَّدٍ بَعْدَ
كُلِّ مَعْلُوْمٍ لَّكَ وَصَلِّ عَلٰى مُحَمَّدٍ وَعَلٰى اٰلِ مُحَمَّدٍ وَبَارِكْ وَسَلِّمْ وَصَلِّ عَلٰى جَمِيْعِ
الْاَنْبِيَاءِ وَالْمُرْسَلِيْنَ وَصَلِّ عَلٰى كُلِّ الْمَلٰئِكَةِ الْمُقَرَّبِيْنَ وَعَلٰى عِبَادِ اللّٰهِ
الصّٰلِحِيْنَ وَسَلِّمْ تَسْلِيْمًا كَثِيْرًا كَثِيْرًا ط بِرَحْمَتِكَ وَبِقُدْرَتِكَ يَا اَكْرَمَ
الْاَكْرَمِيْنَ بِرَحْمَتِكَ يَا اَرْحَمَ الرَّاحِمِيْنَ ط يَا قَدِيْمٌ يَا دَائِمٌ يَا حَيُّ يَا قَيُّوْمٌ يَا وَاثِقٌ
اَحَدٌ يَا صَمَدٌ يَا مَنْ لَّمْ يَلِدْ وَلَمْ يُوَلَدْ وَلَمْ يَكُنْ لَهٗ كُفُوًا اَحَدٌ

بِرَحْمَتِكَ يَا اَرْحَمَ الرَّاحِمِيْنَ ○



حضرت علیؑ برادرِ رسول صلی اللہ علیہ وسلم

سید نجم الحسن کراروی صاحب اپنی شہرہ آفاق کتاب ”چودہ ستارے“ میں حضرت علیؑ کے باب میں لکھتے ہیں:

اوصافِ علی بہ گفتگو ممکن نیست گنجائشِ بحرِ درسیو ممکن نیست
من ذاتِ علی بواجبی کے دانم الادانم کہ مثل او ممکن نیست

(علیؑ کے اوصاف بیان کرنا ممکن نہیں ہے جیسے گوزے میں دریا کو بند کرنا ممکن نہیں۔ میں علیؑ کی ذات کے بارے میں کیا جانوں گا بس اتنا جانتا ہوں کہ اُن کی مثال ممکن ہی نہیں) مولودِ کعبہ حضرت علیؑ، حضرت ابوطالب و جناب فاطمہ بنتِ اسد کے بیٹے، رسول اللہ صلی اللہ علیہ وسلم کے داماد، بھائی اور جانشین، حضرت فاطمہ (علیہا السلام) کے شوہر اور حضرت امام حسن، حضرت امام حسین، حضرت عباس علمدار، حضرت زینب اور حضرت ام کلثوم (علیہم السلام) کے پدرِ بزرگوار تھے۔ آپ ہمیشہ پختمبرِ اسلام صلی اللہ علیہ وسلم کے مدارِ المہام (وزیرِ اعظم) کی حیثیت سے کار پرداز رہے۔ اُمورِ مملکت ہوں یا میدانِ جنگ، آپ ہر موقع پر تاجدارِ دو عالم صلی اللہ علیہ وسلم کے ہمدوش رہے۔ عہدِ رسالت صلی اللہ علیہ وسلم کی فتوحات کا سہرا ہمیشہ آپ ہی کے سر رہا۔ اسلام کی پہلی منزلِ دعوتِ ذوالعشیرہ سے لے کر تاجِ اُرتحالِ رسول صلی اللہ علیہ وسلم آپ نے وہ کارہائے نمایاں سرانجام دیئے جو کسی صورت بھلائے نہیں جاسکتے اور کیوں نہ ہو جبکہ آپ پیدا ہی کیے گئے تھے اسلام اور پختمبرِ اسلام کے لیے۔ (چودہ ستارے/نجم الحسن کراروی)

اہل سنت کے نامور عالم دین قاضی محمد سلمان منصور پوری صاحب، اپنی تالیفِ رحمۃ اللعالمین

(صَلَّى اللهُ عَلَيْهِ وَسَلَّمَ) میں حضرت علیؑ کے باب میں اس جملہ سے آغاز فرما کر گویا کوزے میں دریا کو بند کرتے ہیں، ”اس امام ہادی انام ابوالآئمہ العظام کے محاسن و فضائل کے لیے دفتر درکار ہیں اگر حیات باقی رہی تو انشاء اللہ ان کی سیرت پر ایک علیحدہ جلد لکھوں گا“۔ آگے چل کر لکھتے ہیں کہ حضور (حضرت علیؑ) کے شاندار کارناموں میں شبِ ہجرت، بدر، أحد، خندق، صلح حدیبیہ اور خیبر و حنین کے واقعات نہایت مشہور ہیں۔ شجاعت اور فضلِ قضا یا میں بین الامثال ممتاز تھے۔ سیدۃ النساء فاطمۃ الزہرا (عَلَيْهَا السَّلَامُ) کے زوج اور حسن و حسینؑ کے والد بزرگوار تھے۔ ابوالحسن کُنِیت فرماتے تھے اور ابو تراب کُنِیت پر جو کہ نبی صَلَّى اللهُ عَلَيْهِ وَسَلَّمَ کا عطیہ ہے، نہایت شادماں ہوتے تھے۔ حضرت عثمان غنیؓ کی شہادت کے بعد ماہ ذی الحجہ ۳۳ھ خلیفہ ہوئے اور جمعہ ۷ رمضان المبارک ۴۰ھ کو اشقی الناس ابن ماجم کے ہاتھوں مسجد کوفہ میں زخمی ہو کر واصلِ بحق ہوئے۔ امام حسن و حسین (عَلَيْهِمَا السَّلَامُ) کے علاوہ (دیگر ازواج سے) ان کے سولہ فرزند تھے۔ جناب قاضی محمد سلیمان صاحب آگے لکھتے ہیں کہ شاہانِ ایران کے سابقہ طیبِ خاص کثیر بن عمر السکونی نے بتایا کہ جس زخم کی وجہ سے شہادت ہوئی وہ دماغ تک پہنچ گیا تھا اور صحتِ مجال تھی۔ بکر بن حماد القاہری نے ہائلہ شہادت پر اشعار کہے جن کا ترجمہ مندرجہ ذیل ہے:

ابن ماجم سے کہنا (گو میں جانتا ہوں) کہ تقدیر سب پر غالب ہے

مگر اے کم بخت! تو نے اسلام کے ارکان کو ڈھایا

وہ شخص جو زمین پر چلنے والوں میں سب سے افضل تھا

اسلام اور ایمان میں سب سے اوّل تھا

اور قرآن و سنت کے جاننے میں سب سے اعلم تھا

تو نے اُسے قتل کیا

وہ دامادِ نبی (صلی اللہ علیہ وسلم) اور اُن کا دوست و ناصر تھا

جس کے مناقب کے نُور اور برہان روشن ہیں

جو علی، نبی صلی اللہ علیہ وسلم کے لیے ایسا تھا جیسے موسیٰ علیہ السلام کے لیے ہارون علیہ السلام
جو لڑنے میں شمشیر براں اور دلیر شیر تھا جب خوب گھمسان کا رن پڑ جاتا ہو

میں اُس کے قاتل کا خیال کرتا ہوں اور روتا روتا کہتا ہوں

اے اللہ! تُو پاک ہے، تیری قدرت عجیب ہے

میں اُس کے قاتل کی بابت یہی کہوں گا کہ

وہ بشر نہیں جو قیامت سے ڈرتا ہو بلکہ شیطان ہے

اپنے قبیلہ مراد میں سب سے زیادہ بد بخت

اور میزان میں سب سے زیادہ زیاں کار

(وہ تو) عاقر ناقہ جیسا تھا جس نے صالح علیہ السلام کے ناقہ کو مارا

اور قومِ شمود پر ملکِ حجر میں تباہی لانے کا سبب ٹھہرا

معلوم ہوتا ہے کہ حضرت علی علیہ السلام پر وار کرنے سے اُس کا مقصد یہی ہوگا

کہ وہ خود جہنم کی آگ کا ایندھن بن سکے

(کتاب: رحمة للعالمین / صلی اللہ علیہ وسلم قاضی محمد سلیمان)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ ۝



عماتِ نبی صلی اللہ علیہ وسلم

(۱) حضرت اُمّ حکیم بیضاءؓ: یہ حضرت عبداللہ و حضرت ابوطالب (ﷺ) وزیر کی حقیقی بہن تھیں۔

(۲) حضرت امیمہؓ

(۳) حضرت عاتکہؓ: عاتکہ کے معنی طاہرہ ہیں۔ انہوں نے جنگِ بدر سے کچھ دن پہلے خواب میں

دیکھا کہ ایک سوار نے کوہِ البقیع سے ایک پتھر اٹھا کر رکنِ کعبہ پر کھینچ مارا، وہ پتھر ٹوٹ کر ریزہ

ریزہ ہو گیا اور اُس کے ریزے بنو زہرہ کے علاوہ قریش کے ہر گھر میں جا گرے۔ یہ خواب سُن کر

کافروں نے خوب ہنسی اڑائی اور کہنے لگے کہ اب تو ہاشم کی لڑکیاں بھی نبوت کرنے لگیں۔

حضرت عاتکہ کا خواب سچ ثابت ہوا اور کافروں کو سخت ندامت کا سامنا کرنا پڑا۔

(۴) حضرت صفیہؓ: یہ حضرت امیر حمزہؓ کی حقیقی بہن تھیں۔

(۵) حضرت برہؓ

(۶) حضرت ارویؓ

(کتاب: جزء العالَمین / ﷺ قاضی محمد سلیمان)



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ وَبَارِكْ عَلَى مُحَمَّدٍ وَعَلَى آلِ مُحَمَّدٍ

وَارْحَمْ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ وَبَارَكْتَ وَرَحَّمْتَ عَلَى إِبْرَاهِيمَ

وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ ○



حضرت عبداللہ علیہ السلام (والد گرامی نبی صلی اللہ علیہ وسلم)

آپ سرور انبیاء حضرت محمد مصطفیٰ صلی اللہ علیہ وسلم کے والد گرامی تھے۔ آپ کا نام عبداللہ اور کنیت ابو احمد تھی۔ آپ حضرت عبدالمطلب کے سب سے پیارے بیٹے تھے۔ آپ کی والدہ محترمہ جو کہ نہایت عظیم، متقی اور پرہیزگار خاتون تھیں، کا نام فاطمہ بنت عمر بن عائد بن عمر بن مخدوم تھا۔ آپ نہایت بلند اخلاق کے مالک، شریف، نیک اور پرہیزگار انسان تھے۔ آپ کی طبیعت میں متانت اور سنجیدگی انتہا کی تھی۔ گفتگو میں کمال درجے کی فصاحت و بلاغت پائی جاتی تھی۔ اپنے آباؤ اجداد کی طرح ہمیشہ ہر برائی سے دُور رہتے۔ آپ اپنے کردار اور خوبیوں کے پیش نظر جوانان قریش میں ایک امتیازی مقام رکھتے تھے۔ آپ کے بھائیوں میں حضرت ابوطالب کو آپ کی نگاہ میں خاص اہمیت اور مقام و مرتبہ حاصل تھا۔ آپ کی شادی قبیلہ زہرا میں وہب بن عبدمناف کی صاحبزادی حضرت آمنہ علیہا السلام سے ہوئی۔ شادی کے وقت آپ کی عمر ۱۸ سال تھی۔

روایت ہے کہ حضرت عبداللہ اپنے والد محترم حضرت عبدالمطلب کے ساتھ جا رہے تھے کہ ورقہ بن نوفل کی بہن اُم قتل نے آپ سے کہا کہ اے عبداللہ! کہاں جا رہے ہو؟ آپ نے کہا کہ اپنے والد کے ساتھ ہوں جدھر وہ جائیں گے میں بھی اُنہی کے ساتھ جاؤں گا۔ اُس نے کہا کہ سو اُونٹ لے لو اور مجھے اپنی بیوی بنا لو مگر آپ نے انکار کر دیا۔ حضرت عبدالمطلب آپ کو لیے وہب بن عبدمناف بن زہرہ کے ہاں گئے اور اُن کی بیٹی حضرت آمنہ کے ساتھ آپ کا نکاح کر دیا۔ اُم قتل

کی آپ کے ساتھ نکاح میں دلچسپی اُس علم و معرفت کی وجہ سے تھی جو اُسے اپنے بھائی ورقہ بن نوفل سے حاصل ہوا تھا۔ ورقہ بن نوفل نصرانی تھا اور کتبِ سماویہ کا مطالعہ کیا کرتا تھا۔ اُسے اس مطالعہ سے علم ہوا کہ اس اُمت میں اولادِ اسماعیل (علیہ السلام) سے ایک نبی آخر الزمان (صلی اللہ علیہ وسلم) کا ظہور ہونے والا ہے۔ اُم قتال نے ان معلومات کے سبب جان لیا کہ آخر الانبیاء صلی اللہ علیہ وسلم کے والد یہی ہیں اور ان کی پیشانی سے ساطع نور اُسی نورِ مجسم (صلی اللہ علیہ وسلم) ہی کا ہے۔

ایسی ہی روایت عبد اللہ بن عباسؓ سے بھی مروی ہے کہ جب حضرت عبدالمطلب حضرت عبد اللہ کو ساتھ لے کر بنی زہرہ کے ہاں جا رہے تھے تو راستے میں ایک کاہنہ کی نظر حضرت عبد اللہ کے چہرہ مبارک پر پڑی۔ وہ قدیم کتب کا مطالعہ کیا کرتی تھی جن سے اُسے نبی آخر الزمان صلی اللہ علیہ وسلم کی علاماتِ ظہور و خروج کا علم ہو چکا تھا۔ اُس نے آپ کے چہرے سے نُور کی شعاعیں پھوٹی دیکھیں تو پہچان لیا کہ یہ چہرہ نورِ نبی آخر الزمان (صلی اللہ علیہ وسلم) سے منور ہے چنانچہ آپ سے کہنے لگی کہ اے جوان! کیا تُو مجھے اپنائے گا؟ میں سواؤنٹ پیش کروں گی۔ آپ نے کہا کہ میں حرام فعل کا ارتکاب بالکل نہیں کروں گا اور حلال طریقہ (نکاح) بھی ممکن نہیں اس لیے تُو جو چاہتی ہے وہ نہیں ہو سکتا۔ پھر اُسے اُسی حسرت و یاس کی کیفیت میں چھوڑ کر چل دیئے۔ ابو الفیاض سے مروی ہے کہ قبیلہ خثعم کی ایک نہایت خوبصورت اور پاکدامن عورت نے جو کہ قدیم کتابوں کا مطالعہ کیا کرتی تھی، حضرت عبد اللہ کو دیکھا اور اُن کے چہرے کو نورِ نبوت سے درخشاں پایا تو پوچھا کہ اے جوان! تم کون ہو؟ آپ نے اپنا تعارف کرایا تو کہنے لگی کہ اگر میرے ساتھ نکاح اور موافقت کو پسند کرو تو میں سواؤنٹ دینے کو تیار ہوں۔ آپ نے جواب دیا کہ میں حرام کاری پر موت کو ترجیح دوں گا اور کوئی حلال و جائز صورت بھی نہیں ہے جس پر میں غور کروں لہذا جو بیعت اور ارادہ تمہارا ہے اُس کا کوئی امکان نہیں ہے۔

سرورِ انبیاء ﷺ کی ولادت مبارکہ ابھی نہیں ہوئی تھی کہ پچیس یا اٹھائیس سال کی عمر میں حضرت عبد اللہ کا انتقال ہو گیا۔ ایک روایت کے مطابق آنحضرت ﷺ اُس وقت سات ماہ کے تھے، دوسری روایت کے مطابق دو ماہ کے تھے لیکن اکثریت کی رائے یہی ہے کہ ابھی حضور ﷺ دُنیا میں تشریف نہیں لائے تھے۔ ایوب بن عبد الرحمن سے منقول ہے کہ آپ تجارت کی غرض سے شام کی طرف گئے اور وہاں علیل ہو گئے۔ واپسی پر مدینہ طیبہ سے گذر رہے تو ساتھیوں سے معذرت کر لی اور اپنے ننھیال بنی عدی بن نجار کے ہاں ٹھہر گئے۔ آپ وہاں پر ایک ماہ تک بیمار رہے۔ قافلے والوں کی زبانی حضرت عبدالمطلب کو آپ کی علالت کی خبر ہوئی تو اپنے بیٹے حارث کو خبر گیری کے لیے روانہ کیا، جب وہ پہنچے تو آپ کا وصال ہو چکا تھا۔ آپ ”ابو“ کے مقام پر مدفون ہیں۔

(چودہ ستارے/نجم الحسن کراروی، ترجمہ اوفاء بحوالہ المصطفیٰ ﷺ، تاریخ ابن کثیر الہدایۃ والنہایت)



صَلُّوا۟ اِلَیَّ وَاللّٰهُ وَمَلَٰئِكَتِهٖ وَاَنْبِيَآئِهٖ وَاَرْسُلِهٖ وَجَمِیْعِ خَلْقِهٖ عَلٰی مُحَمَّدٍ
وَاٰلِ مُحَمَّدٍ وَّوَعَلَيْهِمْ السَّلَامُ وَرَحْمَةُ اللّٰهِ وَبَرَكَاتُهٗ ۝



طلوعِ سحر

(ولادتِ باسعادتِ سرورِ انبیاءِ صلی اللہ علیہ وسلم)

نہ صرف سرزمینِ عرب پر بلکہ تمام عالم پر چھائی ہوئی جاہلیت کی گہری ظلمتوں میں انسانیت سسک رہی تھی، آدمیتِ دم توڑ رہی تھی، ظلم و بربریت کا بازار گرم تھا۔ کوئی روشنی تھی نہ روشنی کا سراغ۔ کہیں انسانِ نبیِ خدا کے معجزات دیکھ کر اُسی کو خدا بنا بیٹھا تھا تو کہیں اپنے ہی ہاتھوں تراشے ہوئے بتوں کے آگے سرنگوں تھا۔ شراب نوشی، جوا، بدکاری، لوٹ مار اور قتل و غارت گری عام تھی۔ ان تمام برائیوں میں جو جتنا زیادہ ملوث ہوتا اتنا ہی طاقتور اور معزز سمجھا جاتا۔ کمزور اور نادار لوگوں پر دُنیا تنگ تھی، انسانوں کی خرید و فروخت کے لیے منڈیاں لگتی تھیں، مردوں کو غلام بنایا جاتا تھا اور ان غلاموں کے ساتھ جانوروں سے بھی بدتر سلوک روا رکھا جاتا تھا۔ عورت محض جنسی ہوس کی تسکین کا ذریعہ بن کے رہ گئی تھی۔ بیٹیوں کو زندہ دفن کر دیا جاتا تھا اور جو کسی وجہ سے بچ جاتی تھیں وہ اپنے معاشرتی حقوق سے محروم رہتیں، اُن کا کام محض مردوں کی خدمت کرنا ہوتا۔ مرد کا عورت پر تشدد کرنا جائز اور عورت کا احتجاج کرنا جرم سمجھا جاتا۔ انسان شرک اور بُت پرستی کی وجہ سے اندھیروں میں گھرا ہوا تھا اور فطری حس، عقلِ سلیم اور علم و حکمت کے نُور سے محروم تھا۔ طہارت و حیا کا فقدان تھا، ضمیرِ خوابیدہ اور ذوقِ کثیف تھا۔ کسبِ حلال کا کوئی تصور نہیں تھا، محنت کی تحقیر و تذلیل کی جاتی تھی، وسائلِ پیداوار اور پیداوار کی تقسیم منصفانہ نہیں تھی۔ سود خوری، استحصال، معاشی احتیاج، افلاس اور بخل و تکاثر کا راج تھا۔

اُس دور کے بڑے ادیانِ عیسائیت، یہودیت، مجوسیت، بدھ مت اور ہندومت تھے، عرب زیادہ تر بُت پرست تھے۔ عیسائیت اور یہودیت وغیرہ کی الہامی کتب میں اس قدر تحریف ہو چکی

تھی کہ اصل و نقل کا امتیاز ناممکن ہو گیا تھا اور پیشواؤں کی غلط اور گمراہ کن تاویلات کے سبب اُن پر سے لوگوں کا اعتماد اُٹھ گیا تھا۔ لوگ کمزور، مظلوم اور پسے ہوئے طبقے کی طرح کسی نجات دہندہ کی آمد کے طلب گار اور منتظر تھے۔ پھر قدرت کو اُن پر رحم آ گیا اور طلوعِ سحر کے آثار نمودار ہوئے۔ حضرت حسان بن ثابت سے روایت ہے کہ میں ایک مضبوط و توانا لڑکا تھا یعنی سات آٹھ سال کا جب ایک یہودی کو صبح سویرے مدینہ منورہ میں زور زور سے چلاتے ہوئے دیکھا۔ وہ پکار رہا تھا، ”اے گروہ یہود! اے گروہ یہود!“ یہودی اُس کے گرد اکٹھے ہو گئے اور پوچھا کہ تیرے لیے ہلاکت ہو، کیا ہو اور ہمیں کیوں بلایا؟ اُس نے کہا کہ وہ ستارہ جس کو احمد (صَلَّى اللهُ عَلَيْهِ وَسَلَّمَ) کی ولادت کی علامت سمجھا جاتا تھا آج رات طلوع ہو گیا ہے۔

(سیرت سید الانبیاء / مصنف امام عبدالرحمن ابن جوزی، ترجمہ الوفا بحوالہ المصطفیٰ صَلَّى اللهُ عَلَيْهِ وَسَلَّمَ / علامہ محمد اشرف سیالوی)

حضور صَلَّى اللهُ عَلَيْهِ وَسَلَّمَ کی ولادتِ باسعادتِ بعثت سے چالیس برس پہلے عامِ الفیل میں مکہ مکرمہ میں ہوئی۔ آپ صَلَّى اللهُ عَلَيْهِ وَسَلَّمَ کی تاریخِ ولادت میں اختلاف ہے، بعض مؤرخ ربيع الاول کی ۲ تاریخ، چند ۶، کچھ ۱۲، اور اکثر ۱۷ بیان کرتے ہیں لیکن جمہور علماء اہل تشیع اور بعض علماء اہل تسنن ۷ ربيع الاول عام الفیل سنہ ۵۷۰ء کو صحیح سمجھتے ہیں۔ اسی طرح ولادت کے دن میں بھی اختلاف ہے، کچھ کے نزدیک بروز جمعہ اور بعض پیر کا دن لکھتے ہیں۔ علامہ مجلسی حیاتِ القلوب میں تحریر فرماتے ہیں کہ علماء امامیہ کا اس پر اجماع و اتفاق ہے کہ آپ صَلَّى اللهُ عَلَيْهِ وَسَلَّمَ کی ولادت ۷ ربيع الاول سنہ عام الفیل بروز جمعہ بوقتِ شب یا بوقتِ صبح صادق شعبِ ابی طالب میں ہوئی۔ اُس وقت نوشیرواں کسریٰ کی حکومت کا بیالیسواں سال تھا۔ مصر کے ایک مشہور ماہر فلکیات کی تحقیق کے حوالے سے مولانا شبلی صاحب کا کہنا ہے کہ آپ صَلَّى اللهُ عَلَيْهِ وَسَلَّمَ کا یومِ ولادت ۹ ربيع الاول اور عیسوی سال کے مطابق ۲۰ اپریل ۵۷۰ء ہے۔ (نقوشِ عصمت، صبح من سیرۃ النبی الاعظم صَلَّى اللهُ عَلَيْهِ وَسَلَّمَ، سیرۃ مغلطی، تاریخ انجیس، چودہ ستارے)

آنحضرت ﷺ کی ولادت شعبِ ابی طالب میں جس گھر میں ہوئی آپ ﷺ نے اُسے حضرت عقیلؓ کو ہبہ کر دیا تھا، حضرت عقیلؓ نے محمد بن یوسف ثقفی کے ہاتھ فروخت کیا اور اُس نے ہارون رشید کو۔ ایک روایت کے مطابق ہارون کی ماں خیزران نے اُس گھر کو خرید کر مسجد میں تبدیل کر دیا تھا، لوگ وہاں آ کر نماز پڑھتے، اُس گھر کی زیارت سے مشرف ہوتے اور اُسے متبرک سمجھتے تھے۔ آج کل اس جائے مبارک و باسعادت کو سعودی حکام نے لائبریری میں تبدیل کر دیا ہے۔

(اصول کافی، نقوشِ عصمت، ترجمہ الصحیح من سیرۃ النبی الاعظم ﷺ، اعیان العیضہ)

مجھے اس جائے مبارک کی زیارت کا شرف حاصل ہوا ہے۔ واقعی اسے ایک لائبریری بنا دیا گیا ہے۔ اس کے صدر دروازے کو اندر سے مقفل رکھا جاتا ہے تاکہ زائرین اندر نہ جاسکیں۔ شمع رسالت کے پروانے لائبریری کے بند دروازے پر اس اُمید کے سہارے بیٹھے رہتے ہیں کہ شاید مقدر یاوری کرے اور دیدہ و دل کو اس جائے مقدسہ کی اندر سے زیارت نصیب ہو جائے۔ حضور ﷺ عالمین کے لیے رحمت بن کر تشریف لائے تو بطینِ مادر میں اپنی والدہ ماجدہ کے لیے بھی سراپا رحمت ثابت ہوئے۔ حمل اور عملِ پیدائش کی جن تکالیف سے زچہ کو گزرنا پڑتا ہے آپ ﷺ کی والدہ محترمہ آپ ﷺ کی رحمت و برکت کے طفیل ان تمام صعوبتوں سے بالکل محفوظ رہیں گویا کہ وہ حمل اور پیدائش کے عمل سے گزری ہی نہیں۔

روایت ہے کہ حضرت آمنہؓ فرماتی تھیں کہ مجھے کچھ پتہ نہ چلا کہ میں حاملہ ہوں۔ عام عورتوں کی طرح نہ کوئی بوجھ اور ثقل محسوس ہوا نہ متلی وغیرہ۔ میں نے حمل سے لے کر ولادت تک کوئی مشقت اور تکلیف محسوس نہیں۔ مجھے نہیں معلوم کہ کسی ماں کا حمل و جنین اتنا خفیف و لطیف اور عظیم برکتوں والا ہوتا ہوگا جیسا کہ میرا تھا۔ جب مجھ پر زچگی کا وقت آیا تو ستارے یوں نظر آنے لگے گویا وہ میرے قریب آگئے ہوں اور جب میرا فرزند (ﷺ) دُنیا میں آیا تو اُس نے دونوں ہاتھوں کو

زمین پر رکھا (سجدہ کیا) اور اپنا سر آسمان کی طرف بلند کر کے اُپر دیکھا پھر اُس (ﷺ) سے ایک نور ساطع ہوا جس سے ہر چیز روشن ہو گئی۔ اُس نُور میں سے آواز آئی کہ (اے آمنہ علیہا السلام!) تم نے سیدِ عرب (ﷺ) کو جنم دیا ہے اس کا نام محمد (ﷺ) رکھو۔ میں نے جو دیکھا تھا حضرت عبدالمطلب سے بیان کیا۔ اُنہوں نے حضور ﷺ کو گود میں لیا اور فرمایا کہ خدا کی حمد ہے کہ اُس نے مجھے ایسا فرزند عطا کیا، یہ خوشبو سے معطر ہے اور گہوارے میں بھی تمام فرزندوں کا آقا ہے پھر حضرت عبدالمطلب نے مجھے ایک تعویذ دیا جس میں ارکانِ کعبہ کا اندراج تھا اور اشعار کے ذریعے محمد کی مدحت بیان فرمائی۔

وقتِ ولادت آپ ﷺ کی والدہ ہر آلائش سے پاک تھیں اور آپ ﷺ ناف بریدہ اور محتون تھے۔ حضرت انس سے مروی ہے کہ رسولِ خدا ﷺ نے فرمایا کہ اللہ کے ہاں میری عزت و حرمت یہ (بھی) ہے کہ میں محتون و ناف بریدہ پیدا ہوا اور کسی نے میرے ستر کو نہ دیکھا۔

جب آپ ﷺ کی ولادتِ باسعادت ہوئی تو شیطان کو رجم کیا گیا، ستارے ٹوٹنے لگے، ایسا زلزلہ آیا کہ دُنیا میں غیر اللہ کی عبادت گا ہیں منہدم ہو گئیں۔ جادو گر اور کہانت ہوش و حواس کھو بیٹھے اور اُن کے مؤکل محبوبس (قید) ہو گئے۔ ایسے ستارے آسمان پر ظاہر ہو گئے جو اس سے پہلے کبھی نہیں دیکھے گئے۔ ہزاروں سالوں سے خشک پڑی وادیِ سماوہ میں پانی جاری ہو گیا۔ دجلہ میں ایسا سیلاب آیا کہ تمام علاقے زیرِ آب آ گئے۔ کسریٰ کے محل میں پانی بھر گیا، اُس کے طاقِ شگافہ ہو گئے اور محل کے کنگرے زمین بوس ہو گئے۔ ساوہ کی جھیل جس کی پرستش کی جاتی تھی خشک ہو گئی اور آتش کدہِ فارس کی آگ جو ہزار سال سے روشن تھی اور جسے ایک لمحہ کے لیے بھی بجھنے نہیں دیا جاتا تھا، بجھ گئی۔ آتش پرستوں کے سردار موبدان نے خواب دیکھا کہ طاقتور اور سرکش اُونٹ عربی گھوڑوں کی قیادت کرتے ہوئے دجلہ عبور کر کے فارس میں داخل ہوئے اور اُس

کے بلاد اطراف میں پھیل گئے۔ یہ اشارہ تھا رسولِ عربی ﷺ کی شمعِ رسالت کی طرف جس کی ضوفشائیاں تمام عالم میں پھیلنے والی تھیں۔ اُسی رات حجاز سے ایک نُور برآمد ہوا جو پرداز کرتا ہوا مشرق تک پہنچ گیا اور اُس وقت تمام سلاطین اندھے ہو گئے، اُن کی رنگت سرخ ہو گئی اور بولنے کی طاقت سلب ہو گئی۔ کائنات کا علم اور جادوگروں کا سحر باطل ہو گیا اُن کے ہمزاد شاطین کو اُن سے دُور کر دیا گیا۔ قریش کو اہلِ عرب کے درمیان ”آلِ اللہ“ کہہ کر پکارا گیا۔ امام جعفر صادق علیہ السلام نے فرمایا کہ بیتُ اللہ (مکہ) میں سکونت کی وجہ سے اُن کو آلِ اللہ کہا جاتا ہے۔ حضرت علی علیہ السلام سے روایت ہے کہ جب آنحضرت ﷺ کی ولادت ہوئی تو کعبہ کے گرد رکھے ہوئے تمام بُتِ مُنہ کے بل گر پڑے اور شام ہوتے ہی آسمان سے آواز آئی، ”حق آیا اور باطل مٹ گیا، بیشک باطل مٹ جانے والا ہی تھا“۔ اُس رات تمام دُنیا روشن ہو گئی۔ پتھر اور درخت بزبانِ حال خوشی کا اظہار کرنے لگے۔ زمین و آسمان میں موجود ہر شے خدا کی تسبیح کرنے لگی اور شیطان (حواس باختہ ہو کر) بھاگا بھاگا پھرنے لگا۔

حضرت امام جعفر صادق علیہ السلام فرماتے ہیں کہ حضرت عیسیٰ علیہ السلام کی ولادت سے قبل ایلین ساتویں آسمان تک جایا کرتا تھا اور وہاں کی خبریں کائنات اور ستارہ شناسوں کو پہنچایا کرتا تھا۔ جب عیسیٰ علیہ السلام پیدا ہوئے تو اُس کا داخلہ تین آسمانوں پر بند کر دیا گیا اور اُس کی رسائی صرف چار آسمانوں تک رہ گئی۔ جب جناب رسولِ خدا ﷺ کی ولادت ہوئی تو اُس کا داخلہ ساتوں آسمانوں پر بند کر دیا گیا اور اُسے رجم کیا گیا۔

بروایتے، ایلین نے اپنے مددگاروں کے درمیان فریاد بلند کی تو تمام شاطین اُس کے گرد جمع ہو گئے اور کہنے لگے کہ ہمارے آقا! کس چیز سے خوفزدہ ہو؟ اُس نے کہا کہ وائے ہوتم پر، میں گذشتہ شب سے آسمان و زمین میں سرگرداں ہوں اور مشاہدہ کر رہا ہوں کہ زمانے میں کیا نئی اور

عجیب بات رونما ہوگئی ہے؟ ولادتِ عیسیٰ (علیہ السلام) سے لے کر اب تک میں نے ایسا کبھی نہیں محسوس کیا۔ تم سب جاؤ اور جو کچھ واقع ہوا ہے مجھے اُس کی خبر کرو۔ تمام شیاطین چاروں طرف پھیل گئے پھر واپس آئے اور کہنے لگے کہ ہمیں تو کچھ بھی نیا محسوس نہیں ہوا۔ ابلیس نے اُنہیں کہا کہ تم ٹھہرو میں خود دیکھتا ہوں۔ پھر اُس نے تمام دُنیا میں گھوم پھر کر جائزہ لیا، یہاں تک کہ حرمِ مکہ میں دیکھا کہ فرشتے حرم کو تھامے کھڑے ہیں۔ ابلیس نے چاہا کہ وہ بھی حرم میں داخل ہو مگر اُسے حکم دیا گیا کہ واپس چلے جاؤ۔ پھر وہ ایک چھوٹی سی چڑیا کے روپ میں غارِ حرا کی طرف سے نمودار ہوا۔ جبرائیل علیہ السلام نے اُسے دھمکایا اور فرمایا کہ بھاگ جا اے ملعون!۔ اُس نے جبرائیل علیہ السلام سے کہا کہ اے جبرائیل! میں تم سے ایک بات پوچھنا چاہتا ہوں۔ مجھے بتاؤ کہ گزشتہ شب سے اب تک کیا واقعہ رونما ہوا ہے؟ جبرائیل علیہ السلام نے فرمایا کہ محمد ﷺ کی ولادت ہوئی ہے۔ ابلیس نے کہا کہ کیا اُن (صلی اللہ علیہ وسلم) میں میرا حصہ ہے؟ جبرائیل علیہ السلام نے کہا کہ نہیں! اُن (صلی اللہ علیہ وسلم) میں تیرا کوئی حصہ نہیں۔ پھر اُس نے پوچھا کہ کیا اُن (صلی اللہ علیہ وسلم) کی اُمت میں میرا کوئی حصہ ہے؟ جبرائیل علیہ السلام نے فرمایا کہ ہاں! ہے۔ وہ کہنے لگا کہ میں اس پر راضی ہوں۔

(چودہ ستارے، امالی الشیخ صدوق ص ۲۷۱)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



سطیح کا ہن کی خبر

احمد بن محمد زمرہ قزوینی نے بیان کیا، اُن سے حسن بن علی بن نصر بن منصور طوسی نے، اُن سے علی بن حرب موصلی طائی نے، اُن سے ابویوب یعلیٰ بن عمران نے جو جریر بن عبداللہ کے فرزند تھے، اُن سے مخزوم بن ہانی مخزومی نے، اُن سے اُن کے والد نے جو ایک سو پچاس سال زندہ رہے، بیان کیا کہ حضور صلی اللہ علیہ وسلم کی ولادت کی رات ایوانِ کسریٰ لرز اٹھا اور اُس کے چودہ ننگرے گر پڑے، دریائے ساوہ خشک ہو گیا، آتش کدہٴ فارس جس کی لوگ پرستش کیا کرتے تھے بجھ گیا اور فارس کے سب سے بڑے عالم نے خواب میں دیکھا کہ چند فرہ اُونٹ عربی گھوڑوں کو کھینچتے ہوئے دریائے دجلہ عبور کر کے بلادِ عجم میں منتشر ہو گئے۔ کسریٰ نے جب یہ سب کچھ دیکھا تو سر پر تاج رکھ کر تخت پر بیٹھا، اُپنے امراء اور ارکانِ دولت کو جمع کیا اور جو کچھ وقوع پذیر ہوا اُن سے بیان کیا۔ اسی اثناء میں آتشکدہٴ فارس کے خاموش ہونے کی اطلاع آئی جس سے اُس کا غم و اندوہ اور بڑھ گیا۔ اُس کے ایک عالم نے کہا کہ میں نے بھی ایک عجیب خواب دیکھا ہے اور وہ خواب بیان کیا۔ بادشاہ نے پوچھا کہ اس کی تعبیر کیا ہے؟ اُس نے کہا کہ مغرب میں کوئی ایسا واقعہ ضرور پیش آیا ہے جسے میں نہیں جانتا۔ کسریٰ نے عرب کے بادشاہ نعمان بن منذر کو خط لکھا کہ عرب کے کسی عالم کو میرے پاس بھیجو تاکہ میں اُس سے ایک اہم مسئلہ دریافت کروں۔ خط پڑھ کر نعمان نے عبدالمسیح بن عمرو بن حیان بن نفیلہ غسانی کو بھیج دیا۔ کسریٰ نے اُسے تمام واقعات سے آگاہ کیا۔ عبدالمسیح نے کہا کہ مجھے اس خواب اور اس کے رُموز کا علم نہیں مگر میرا خالو سطح شام میں رہتا ہے، وہ اس کی تعبیر بتا سکتا ہے۔ کسریٰ نے کہا کہ اُس سے جا کر دریافت کرو اور مجھے اطلاع دو۔ عبدالمسیح جب سطح کے پاس پہنچا تو (اُسے ایسا لگا گیا کہ وہ مر چکا تھا۔ اُس نے سلام کیا مگر کوئی جواب نہ ملا تو چند اشعار پڑھے جن میں ظاہر کیا کہ میں بہت دُور سے تکالیف اُٹھا کر ایک بزرگ

کے پاس کچھ معلوم کرنے آیا ہوں..... سطح نے جب وہ اشعار سُنے تو آنکھیں کھولیں اور..... اُس کا سوال سُن کر کہا کہ اے عبدالمسیح! وہ وقت آ گیا ہے کہ جب (قرآن کی) تلاوت کی جائے گی اور وہ نبی (صلی اللہ علیہ وسلم) مبعوث ہوں گے جو ایک چھوٹا عصا اپنے ہاتھ میں رکھیں گے۔ ساوہ پُر آب اور سمندر خشک ہو جائے گا۔ شام و عجم اُن کے بادشاہوں کے قبضے سے نکل جائے گا اور قیصر و کسری کے اُن کنگروں کی تعداد کے مطابق جو گر گئے ہیں، اُن کے بادشاہ بادشاہی کریں گے پھر اُن کی حکومت ختم ہو جائے گی اور جو کچھ ہونے والا ہے ضرور ہو کر رہے گا۔ اتنا کہہ کر وہ مر گیا۔

(کمال الدین ج ۱ ص ۲۲۰ / شیخ الصدوق)

حضور صلی اللہ علیہ وسلم کی نبوت کی خبر یوسف یہودی کی زبانی

روایت ہے کہ یوسف نام کا ایک یہودی مکہ میں رہتا تھا۔ اُس نے نبی آخر الزمان صلی اللہ علیہ وسلم کی شبِ ولادت رُو نما ہونے والے واقعات دیکھے تو بولا کہ یہ اُس نبی (صلی اللہ علیہ وسلم) کی ولادت کی رات ہے جس کا تذکرہ ہم نے کتابوں میں پڑھا ہے۔ وہ خاتم الانبیاء (صلی اللہ علیہ وسلم) ہیں اور اُنہی کی ولادت کے سبب شیطان پر پتھر برسائے گئے۔ صبح ہوئی تو وہ قریش کے پاس آیا اور پوچھا کہ کیا آج رات تمہارے قبیلہ میں کوئی بیٹا پیدا ہوا ہے؟ لوگوں نے کہا کہ نہیں۔ کہنے لگا کہ ضرور ایک لڑکا پیدا ہوا ہے اور وہ تمام انبیاء سے افضل اور اُن کا آخر ہے۔ لوگ منتشر ہو گئے اور جستجو کی تو معلوم ہوا کہ حضرت عبد اللہ ابن عبد المطلب کے ہاں ایک فرزند کی ولادت ہوئی ہے۔ چنانچہ اُنہوں نے اُس یہودی عالم کو بلایا اور بتایا کہ ہاں! ایک لڑکا پیدا ہوا ہے۔ اُس نے پوچھا کہ میرے بیان کرنے سے پہلے یا بعد میں؟ اُنہوں نے کہا کہ پہلے۔ یہودی عالم کہنے لگا کہ مجھے اُس کے پاس لے چلو۔ وہ لوگ اُس کو جناب آمنہؓ کے گھر لائے اور کہا کہ ہم بچے کو دیکھنا چاہتے ہیں۔ پس حضور صلی اللہ علیہ وسلم کو باہر لایا گیا۔ یوسف یہودی نے آپ صلی اللہ علیہ وسلم کی پشت مبارک اور شانوں کو کھولا اور مہر نبوت کا مشاہدہ کیا تو بے ہوش ہو کر گر پڑا۔ قریش کو اُس کی اس حالت پر تعجب ہوا

اور اُس کا مذاق اڑانے لگے۔ اُس نے کہا کہ اے قریش! تم مجھ پر ہنستے ہو حالانکہ یہ وہ نبی (صلی اللہ علیہ وسلم) ہیں جو تم لوہار سے تم کو ہلاک کریں گے۔ نبیوت قیامت تک کے لیے بنی اسرائیل سے برطرف ہو گئی ہے۔ پھر لوگ منتشر ہو گئے اور یہودی کی ان باتوں کا چرچا کرنے لگے۔

(کمال الدین ج ۱ ص ۲۲۳ / شیخ الصدوق)

شام سے ابن حواشِ المُقبل کی خبر

شیخ صدوقؒ فرماتے ہیں کہ مجھ سے میرے والد نے بیان کیا، اُن سے علی بن ابراہیم نے، اُن سے اُن کے والد ابراہیم بن ہاشم نے، اُن سے محمد بن ابی عمیر اور احمد بن ابونصر بزنطی نے، اُن سے ابان بن عثمان احمر نے، اُن سے ابان بن تغلب نے، اُن سے عکرمہ نے اور اُن سے حضرت ابن عباسؓ نے بیان کیا کہ جب بنی قریظہ کے کعب بن اسد کوسزائے موت کے لیے گرفتار کیا گیا تو حضور صلی اللہ علیہ وسلم نے اُسے بلوایا۔ آپ صلی اللہ علیہ وسلم نے اُس سے پوچھا، ”اے کعب! کیا تجھ کو ابن حواش کی وصیت سے کچھ فائدہ پہنچا؟ ابن حواش، جو شام سے آیا تھا اور کہتا تھا کہ میں نے شراب کو ترک کر دیا، عیش و عشرت کو خیر باد کہہ دیا، فقر اختیار کر لیا اور خرما کھانا شروع کر دیا ہے، اُس پینمبر کے انتظار میں جن کے مبعوث ہونے کا وقت آ گیا ہے، وہ مکہ سے ہجرت کر کے اسی مدینہ میں آئیں گے، خشک روٹی اور خرما اُن کی غذا ہوگی، برہنہ نچر (بغیر زین کے نچر) پر سوار ہوں گے، اُن کی آنکھوں میں سرخی ہوگی، اُن کے دونوں شانوں کے درمیان مہر نبیوت ہوگی، اپنی تلوار کا ندھے پر رکھیں گے، کسی دشمن کی پرواہ نہیں کریں گے اور اُن کی حکومت ہر اُس مقام تک ہوگی جہاں تک گھوڑوں کے پاؤں پہنچ سکیں گے۔“ کعب بن اسد نے کہا، ”یا مُحمَّد (صلی اللہ علیہ وسلم)! ایسا ہی ہے۔ اگر یہودی یہ نہ کہتے کہ موت کے خوف سے ایمان لے آیا ہے تو میں ضرور ایمان لے آتا۔ میں اب تک یہودیوں کے دین پر زندہ رہا ہوں لہذا اُسی پر مرتا ہوں۔“ چنانچہ اُس کی گردن اُڑادی گئی۔

(کمال الدین ج ۱ ص ۲۲۵ / شیخ الصدوق)

لیث بن سعد کہتے ہیں کہ میں نے کعب الاحبار سے پوچھا کہ تم نے اپنی کتابوں میں آنحضرت ﷺ کی ولادت کے متعلق کیا پیشین گوئیاں پڑھیں اور آپ ﷺ کے کیا فضائل و صفات مرقوم پائے؟ کعب الاحبار نے کہا کہ میں نے بہتر (۷۲) آسمانی کتب (کتب و صحائف) کا مطالعہ کیا ہے اور دنیا کے صحائف بھی پڑھے ہیں، اُن سب میں حضور ﷺ کا نام بہت واضح طور موجود ہے اور آپ ﷺ کی ولادت اور عترت کا تذکرہ ہے۔ سوائے حضرت عیسیٰ (علیہ السلام) اور حضرت محمدؐ (ﷺ) کے کسی نبی یا پیغمبر کی ولادت کے وقت فرشتے نازل نہیں ہوئے اور سوائے حضرت مریم (علیہا السلام) اور حضرت آمنہ (علیہا السلام) کے کسی اور (خاتون) کے لیے آسمانوں کے پردے نہیں ہٹائے گئے اور ان کے علاوہ کسی اور عورت پر ولادت کے وقت فرشتے موکل نہیں کیے گئے۔ جس رات حضرت محمدؐ (ﷺ) مادرِ گرامی کے بطنِ مُطہر میں تشریف لائے ساتوں آسمانوں پر ایک منادی نے ندا دی کہ خوشخبری ہو، گوہرِ خاتم الانبیاء (ﷺ) صدفِ مادر میں قرار پایا۔ اس خوشخبری کی منادی زمینوں میں بھی کی گئی اور کوئی چلنے اور پرواز کرنے والا ایسا نہیں تھا جس کو آنحضرت ﷺ کی ولادت کی خبر نہ ہوئی ہو۔ آپ ﷺ کی ولادت کی رات ستر ہزار قصرِ یاقوتِ سرخ کے اور ستر ہزار قصرِ مروارید کے بنائے گئے جن کے نام قصورِ ولادت رکھے گئے۔ تمام بہشتوں کو آراستہ کیا گیا اور اُن سے فرمایا گیا کہ خوشی مناؤ اور اپنے مقام پر بالیدہ ہوتی رہو کیونکہ آج تمہارے دوست اور دوستوں کے پیغمبر (ﷺ) کی ولادت ہوئی ہے۔ یہ سُن کر ہر بہشتِ خوش ہو کر ہنسی اور وہ سب قیامت تک ہنستی رہیں گی اور میں نے سنا ہے کہ دریا کی مچھلیوں میں سے ایک ”عموسا“ نام کی مچھلی ہے جو سب سے بڑی ہے۔ اُس کی ہزار دُمیں ہیں، اُس کی پیٹھ پر ہر وقت سات لاکھ ایسی گائیں چلتی ہیں کہ ہر گائے دُنیا سے بڑی ہے اور ہر ایک کے سر پر ستر ہزار سینگ سبزِ زمر کے ہیں۔ اُس مچھلی کی پشت پر جب یہ گائیں چلتی

ہیں تو اُسے پتا بھی نہیں چلتا۔ وہ مچھلی آنحضرت (ﷺ) کی ولادت سے خوش و مسرور ہو کر حرکت میں آئی۔ اگر خدا اُسے ساکن ہونے کا حکم نہ دیتا تو تمام دُنیا اُلٹ جاتی۔ میں نے سنا ہے کہ اُس روز کوئی پہاڑ ایسا نہ تھا جس نے دوسرے پہاڑ کو خوشخبری نہ دی ہو۔ سب پہاڑ ”لَا إِلَهَ إِلَّا اللَّهُ“ کا ورد کر رہے تھے اور تمام درخت اور اُن کی شاخیں اپنے پتوں اور پھلوں سمیت خداوندِ عالم کی تسبیح و تقدیس کر رہے تھے۔ اُس روز آسمان و زمین کے درمیان مختلف انوار کے سترستون نصب کیے گئے جن میں سے کوئی ایک دوسرے سے متشابہ نہ تھا۔ جب حضرت آدم علیہ السلام کو آنحضرت (ﷺ) کی ولادت کی نوید دی گئی تو فرط مسرت سے اُن کا حُسن ستر گنا بڑھ گیا۔ حوضِ کوثر میں خوشی سے تلاطم پیدا ہوا اور اُس نے ستر ہزار قصر آنحضرت (ﷺ) پر نثار کرنے کے لیے اپنی تہہ میں سے نکال کر باہر ڈال دیئے۔ شیطان کو چالیس روز کے لیے زنجیروں میں جکڑ دیا گیا اور اس دوران اُس کا تخت پانی میں غرق کر دیا گیا۔ تمام بُت سرنگوں ہو گئے اور اُن سے واویلا اور فریاد کی آوازیں بلند ہونے لگیں۔ خانہ کعبہ سے آواز آئی کہ اے آلِ قریش! تمہاری طرف ثواب کی خوشخبری دینے والا اور عذاب سے ڈرانے والا آ گیا ہے اور اُس (ﷺ) کا ساتھ دینے میں عزتِ ابدی اور بے انتہا فائدہ ہے۔ وہی خاتمُ الانبیاء (ﷺ) ہے۔ پھر کعب نے کہا کہ ہم نے کتابوں میں پڑھا ہے کہ آپ (ﷺ) کی عمرت (ﷺ) جو کہ اولادِ فاطمہ (علیہا السلام) ہیں، آپ (ﷺ) کے بعد تمام دُنیا کی مخلوق سے افضل ہے اور جب تک اُن میں سے ایک بھی اِس زمین پر رہے گا، دُنیا والے خدا کے عذاب سے امان میں رہیں گے۔ ہم نے آپ (ﷺ) کے دونوں فرزندوں کے بارے میں کتابوں میں پڑھا اور دیکھا ہے کہ وہ دونوں حضرت فاطمہ (علیہا السلام) کے فرزند ہیں اور انہیں بدترین لوگ شہید کریں گے۔ (امالی الشیخ الصدوق ص ۵۶۱)

آسمائے گرامی جناب رسول کریم صلی اللہ علیہ وسلم

حضرت عبدالمطلب نے آپ صلی اللہ علیہ وسلم کا نام محمد صلی اللہ علیہ وسلم رکھا۔ یہ نام قبیلہ کے رسم و رواج کے مطابق نہیں تھا۔ روایت پسند بنو قریش نے اس پر تعجب کا اظہار کیا تو حضرت عبدالمطلب نے کہا کہ میں چاہتا ہوں کہ میرا بچہ زمانے بھر کا مدوح بنے۔ (ابوالفداء، پیغمبر اعظم و آخر صلی اللہ علیہ وسلم)

آپ صلی اللہ علیہ وسلم کی والدہ ماجدہ نے رویائے صادقہ کے مطابق آپ صلی اللہ علیہ وسلم کا نام احمد (صلی اللہ علیہ وسلم) رکھا۔ اسی نام سے خالق کائنات نے بھی آپ صلی اللہ علیہ وسلم کو موسوم فرمایا اور آسمانی صحائف میں آپ صلی اللہ علیہ وسلم کی بعثت کی پیش گوئی اسی نام سے کی۔ جیسا کہ سورۃ الصف میں ارشاد ہوتا ہے:

وَإِذْ قَالَ عِيسَى ابْنُ مَرْيَمَ يَا بَنِي إِسْرَائِيلَ إِنِّي رَسُولُ اللَّهِ إِلَيْكُمْ مُصَدِّقًا لِمَا بَيْنَ يَدَيَّ مِنَ التَّوْرَةِ وَمُبَشِّرًا بِرَسُولٍ يَأْتِي مِنْ بَعْدِي اسْمُهُ أَحْمَدٌ فَلَمَّا جَاءَهُمْ بِالْبَيِّنَاتِ قَالُوا هَذَا سِحْرٌ مُّبِينٌ ○ (الف ۶۱)

(اور جب مریم کے بیٹے عیسیٰ علیہ السلام) نے کہا، اے بنی اسرائیل! میں تمہاری طرف اللہ کا رسول ہوں (اور) جو (کتابِ سماوی) مجھ سے پہلے نازل ہو چکی ہے اُس کی تصدیق کرتا ہوں اور ایک رسول کی تمہیں خوشخبری سناتا ہوں جو میرے بعد آئے گا، اُس کا نام احمد (صلی اللہ علیہ وسلم) ہوگا۔ پھر جب وہ اُن کے پاس صاف نشانیاں لے کر آئے تو کہنے لگے کہ یہ تو صریح جادو ہے۔)

پس رسول اللہ صلی اللہ علیہ وسلم نے فرمایا، أَنَا مُحَمَّدٌ وَأَنَا أَحْمَدُ ○ یعنی میں محمد (صلی اللہ علیہ وسلم) ہوں اور میں احمد (صلی اللہ علیہ وسلم) ہوں۔ (مشکوٰۃ)

ابنِ مطعم کہتے ہیں کہ میں نے نبی اکرم صلی اللہ علیہ وسلم کو فرماتے ہوئے سنا، ”میرے بہت سے نام ہیں، میں محمد (صلی اللہ علیہ وسلم) ہوں یعنی جس کی بہت زیادہ حمد و ستائش کی جائے، میں احمد (صلی اللہ علیہ وسلم) ہوں

(یعنی حمد و ستائش کرنے والا)، میں ماحی (ﷺ) ہوں یعنی اللہ تعالیٰ میرے ذریعے کفر کو مٹاتا ہے، میں حاشر (ﷺ) ہوں یعنی روزِ محشر لوگ میرے قدم یا مقام پر جمع ہوں گے اور میں عاقب (ﷺ) ہوں یعنی میرے بعد کوئی نبی نہیں آئے گا۔“

(مسلم ج ۶ حدیث ۶۱۰۵، مشکوٰۃ باب شمائل النبی وصفائہ، جامع ترمذی حدیث ۲۶۳۹ ج ۲ ص ۱۹۸، بخاری ج ۵ حدیث ۳۵۳۲)

ابوموسیٰ الاشعری سے روایت ہے کہ رسول اللہ ﷺ نے فرمایا، ”میں محمد (ﷺ) ہوں، احمد (ﷺ) ہوں، المقصی (ﷺ) ہوں (یعنی تمام انبیاء کے بعد آنے والا)، حاشر (ﷺ) ہوں (یعنی لوگوں کو جمع کرنے والا)، میں نبی تو بہ ہوں (یعنی بکثرت تو بہ واستغفار کرنے والا) اور میں نبی رحمت ہوں۔“ (پیغمبر اعظم و آخر ﷺ - مسلم)

حضرت امام حسن علیہ السلام سے روایت ہے کہ ایک مرتبہ یہود کے چند افراد رسول اللہ ﷺ کی خدمت میں حاضر ہوئے۔ اُن میں سے جو سب سے بڑا عالم تھا اُس نے آنحضرت ﷺ سے کئی سوالات کیے۔ مغلجہ ان سوالات کے اُس نے یہ بھی پوچھا کہ کیا وجہ ہے کہ آپ (ﷺ) کو محمد و احمد و ابوالقاسم و بشیر و نذیر و داعی (ﷺ) کے ناموں سے پکارا جاتا ہے؟ آپ ﷺ نے جواب دیا کہ میرا نام زمین پر محمدؐ اور آسمانوں پر احمد (ﷺ) ہے اور میرا نام ابوالقاسم (ﷺ) اس لیے ہے کہ اللہ تعالیٰ قیامت کے دن مخلوق کو دو حصوں میں تقسیم کرے گا ایک حصہ جہنم کا ہوگا، اولین و آخرین میں سے جو بھی میری نبوت سے انکار کرے گا وہ جہنم میں جائے گا اور دوسرا حصہ جنت کا ہوگا، جو بھی مجھ پر ایمان لائے گا اور میری نبوت کا اقرار کرے گا وہ جنت میں جائے گا۔ میرا نام داعی (ﷺ) اس لیے ہے کہ میں لوگوں کو اپنے پروردگار کے دین کی طرف دعوت دیتا ہوں۔ مجھے نذیر (ﷺ) اس لیے کہا گیا ہے کہ جو میری نافرمانی کرتا ہے اُس کو میں جہنم سے ڈراتا ہوں اور میں بشیر (ﷺ) اس لیے ہوں کہ جو میری اطاعت کرتا ہے میں اُسے جنت کی بشارت دیتا ہوں۔ (علل الشرائع، شیخ الصدوق/ص ۹۶)

رسول اللہ ﷺ کے اسم مبارک ابو القاسم کے متعلق ایک حدیث حضرت امام رضا علیہ السلام کی بھی ہے جس سے اہل عرب میں نام رکھنے کے رسم و رواج کی عکاسی بھی ہوتی ہے۔

بیان کیا علی بن حسن بن فضال نے، انہوں نے روایت کی اپنے باپ سے، اُن کا بیان ہے کہ میں نے ایک مرتبہ حضرت امام رضا علیہ السلام سے عرض کیا کہ نبی ﷺ کی کنیت ابو القاسم کیوں ہے؟ آپ نے فرمایا کہ آنحضرت ﷺ کے ایک فرزند کا نام قاسم تھا اس لیے آپ ﷺ کی کنیت ابو القاسم (صلی اللہ علیہ وسلم) ہو گئی۔ (علل الشرائع، شیخ الصدوق/ص ۹۴)

سوائے حضرت علی علیہ السلام کے دوسروں کے لیے حضور صلی اللہ علیہ وسلم کا نام اور

کنیت جمع کرنے کی ممانعت

رسول اللہ ﷺ نے لوگوں کو آپ ﷺ کا نام اور کنیت بیک وقت رکھنے سے منع فرمایا لیکن یہ ممانعت حضرت علی علیہ السلام کے لئے نہیں تھی۔

حضرت ابو ہریرہ سے روایت ہے کہ رسول اللہ ﷺ نے (لوگوں کو) اپنے نام اور کنیت کو جمع کرنے سے منع فرمایا، دونوں میں سے کسی ایک کو رکھنے کی اجازت دی، نام یا کنیت۔ (یعنی بیک وقت نام ”محمد“ اور کنیت ”ابو القاسم“ رکھنے سے منع فرمایا)۔ (جامع ترمذی حدیث ۲۶۳۰ ج ۲ ص ۱۹۹)

حضرت جابرؓ سے روایت ہے کہ آنحضرت ﷺ نے حکم دیا کہ اگر تم میرا نام رکھو تو میری کنیت نہ رکھو۔ (بخاری، جامع ترمذی)

حضرت علی ابن ابی طالب علیہ السلام نے رسول اللہ ﷺ سے عرض کیا، ”یا رسول اللہ صلی اللہ علیہ وسلم! اگر میرے ہاں کوئی بیٹا ہو تو کیا میں اُس کا نام اور کنیت آپ ﷺ کے نام اور کنیت پر رکھ لوں؟“ فرمایا، ”ہاں“۔ حضرت علی علیہ السلام فرماتے ہیں میرے لیے اس کی اجازت تھی۔ (یعنی یہ ممانعت دوسروں کے لئے تھی نہ کہ حضرت علی علیہ السلام کے لیے)۔ (جامع ترمذی حدیث ۲۶۳۲ ج ۲ ص ۱۹۹)

رضاعتِ نبی مکرم ﷺ

کہا جاتا ہے کہ 33 حضرت ﷺ نے تین دن یا سات دن یا نو دن تک حضرت آمنہؓ کا دودھ پیا پھر تین چار ماہ تک آپ ﷺ کو ابولہب کی کنیز ثویبہ نے دودھ پلایا اس کے بعد آپ ﷺ حلیمہ سعدیہ کے سپرد کر دیئے گئے۔ انہوں نے آپ ﷺ کو دو سال تک دودھ پلایا۔ آپ ﷺ دو برس کی عمر تک ان کے ساتھ رہے اور صحرا کی کھلی آب و ہوا میں پرورش پائی۔ جب آپ ﷺ پانچ سال اور دو دن کے ہو گئے تو وہ آپ ﷺ کو آپ کے گھرانے میں واپس چھوڑ آئیں۔ معروف مؤرخ اور محقق علامہ نجم الحسن کراوی صاحب، ثویبہ اور حلیمہ سعدیہ کے دودھ پلانے والی روایت کی بھرپور تردید کرتے ہیں اور غور کیا جائے تو ان کا استدلال بالکل صحیح معلوم ہوتا ہے۔ آپ اپنی کتاب چودہ ستارے میں لکھتے ہیں، ’’اگرچہ تقریباً تمام مؤرخین نے ثویبہ اور حلیمہ کے متعلق یہ لکھا ہے کہ ان عورتوں نے حضرت رسول اکرم ﷺ کو دودھ پلایا تھا اور تھوڑے دنوں نہیں بلکہ کافی عرصہ تک پلایا تھا لیکن میرے نزدیک یہ درست نہیں ہے کیونکہ دنیا کی کسی تاریخ میں یہ نہیں ہے کہ کسی نبی کو اس کی ماں کے علاوہ کسی اور نے دودھ پلایا ہو۔ حضرت نوح علیہ السلام سے حضرت عیسیٰ علیہ السلام تک کے حالات دیکھے جائیں تو کوئی ایک مثال بھی ایسی نہ ملے گی جس سے رسول خدا ﷺ کو حلیمہ وغیرہ کے دودھ پلانے کی تائید ہوتی ہو، ہمیں تو ایسا نظر آتا ہے کہ جیسے قدرت کو اس امر پر اصرار شدید تھا کہ وہ اپنے نبی ﷺ کو اس کی ماں ہی کا دودھ پلوائے۔ مثال کے لیے حضرت ابراہیم علیہ السلام اور حضرت موسیٰ علیہ السلام کے واقعات دیکھ لیجئے اور اندازہ لگائیے کہ کن ناسازگار حالات و واقعات میں ان کی ماؤں کو دودھ پلانے کے لیے ان تک پہنچایا گیا اور جب ایسا دیکھا کہ ماں کے پیچھے میں دیر ہو رہی ہے تو خود اسی بچے کے اگلوٹھے

سے دودھ پیدا کر دیا جیسا کہ حضرت ابراہیم علیہ السلام کے لیے ہوا۔ مطلب یہ تھا کہ اگر بچے کو ماں کا دودھ دستیاب نہ ہو سکے تو کسی دوسرے طریقے سے شکم سیری ہو جائے۔ دریں حالات میری سمجھ میں نہیں آتا کہ انبیاء سابق کے طریقے اور اصول سے ہٹ کر رسول کریم صلی اللہ علیہ وسلم کو ماں کے علاوہ کسی دوسری عورت کے دودھ پلانے کو کیونکر تسلیم کر لیا جائے خصوصاً ایسی صورت میں جب کہ یہ تسلیم شدہ ہو ”لِحَمَةِ الرِّضَاعِ كُلِّ حَمَةٍ النَّسَبِ“ یعنی دودھ سے جو گوشت پیدا ہوتا ہے وہ نسب کے گوشت و پوست کی طرح ہوتا ہے اور ”وَيَحْرُمُ مِنَ الرِّضَاعِ مَا يَحْرُمُ مِنَ النَّسَبِ“ یعنی دودھ پینے سے وہ رشتہ ناجائز ہو جاتا ہے جو نسب سے (بھی) ناجائز ہوتا ہے اور پھر ایسی صورت میں جب کہ ماں موجود تھیں اور عہد رضاعت کے بعد تک زندہ رہیں۔ میں یہ تو سمجھتا ہوں کہ آنحضرت صلی اللہ علیہ وسلم کو جناب آمنہؓ نے دودھ پلایا تھا اور ثوبیہ و حلیمہ نے اُن کی پرورش و پرداخت کی تھی۔ میرے نظریے کو اس سے اور تقویت پہنچتی ہے کہ خداوند عالم حضرت موسیٰ علیہ السلام کے لیے ارشاد فرماتا ہے، ”وَكَرَّمْنَا عَلَيْهِ الْمَرَاضِعَ مِنْ قَبْلُ“ یعنی ہم نے دودھ پلانے کے سوال سے پہلے ہی تمام دانیوں کا دودھ موسیٰ (علیہ السلام) کے لیے حرام کر دیا تھا (آیت ۱۲ سورۃ القصص) تو یہ کیسے ممکن ہے کہ خداوند عالم حضرت موسیٰ علیہ السلام کو ماں کے علاوہ کسی اور کا دودھ پینے سے بچانے کا اتنا اہتمام کرے اور فرمائی علیہ السلام، حضرت محمد مصطفیٰ صلی اللہ علیہ وسلم کو اس طرح نظر انداز کر دے کہ ایسی عورتیں انھیں دودھ پلائیں جن کا اسلام بھی واضح نہیں ہے؟“ علامہ نجم الحسن کراروی صاحب کے اس استدلال کی روشنی میں ہم بھی یہی کہیں گے ثوبیہ اور حلیمہ سعدیہ کے دودھ پلانے والی روایات درست نہیں ہیں، ہاں یہ ہو سکتا ہے کہ انہوں نے آپ صلی اللہ علیہ وسلم کی پرورش و نگہداشت کی ہو۔ کم سن بچے کی پرورش و نگہداشت کے دوران دایہ اُسے اکثر اپنی گود میں رکھتی ہے شاید اسی وجہ سے ماضی کے مورخین کو دودھ پلانے کا خیال

سوچھا ہو۔ (نفوسِ عصمت، چودہ ستارے، النصح من سیرۃ النبی الاعظم صلی اللہ علیہ وسلم)

روایت شق الصدر

بعض لوگوں کا کہنا ہے کہ جب رسول اللہ ﷺ، محترمہ حلیمہ سعدیہ کے ہاں پرورش پا رہے تھے تو خالق مطلق کے حکم پر جبرائیل علیہ السلام آئے اور آپ ﷺ کے سینہ اقدس کو چاک کر کے آپ ﷺ کے دل کو باہر نکالا اور اُس میں سے خون کا ایک لوتھڑا (معاذ اللہ) شیطانی حصّہ قرار دے کر نکالا پھر دل کو دھو کر واپس اپنی جگہ منتقل کیا۔ کہا جاتا ہے کہ یہ عمل حضور ﷺ کی حیات مبارکہ میں پانچ مرتبہ دہرایا گیا۔ پہلی مرتبہ تین سال کی عمر میں، دوسری دفعہ دس برس کی عمر میں، تیسری بار بعثت کے وقت، چوتھی مرتبہ معراج کی شب جب کہ پانچویں بار میں اختلاف ہے۔ بعض مکاتب فکر کی کتب میں اس واقعے کو تواتر کے ساتھ بیان کیا گیا ہے۔ اُن کی، سیرت نبی (ﷺ) کے موضوع پر لکھی گئی ہر کتاب، مضمون اور بیان میں اس کا ذکر ملتا ہے، جبکہ ایک کثیر تعداد علماء و مؤرخین کی اس روایت کی صحت سے نہ صرف انکار کرتی ہے بلکہ اس کی شدید مذمت بھی کرتی ہے لہذا مناسب یہی ہے کہ اس روایت کا باریک بینی سے جائزہ لیا جائے۔

روایت یوں ہے کہ مسلم بن حجاج نے انس بن مالک سے نقل کیا کہ (جب رسول اللہ ﷺ حلیمہ سعدیہ کے پاس تھے) آپ ﷺ بچوں کے ساتھ کھیل رہے تھے کہ جبرائیل علیہ السلام آپ ﷺ کے پاس آئے، آپ ﷺ کو پکڑ کر زمین پر لٹایا، آپ ﷺ کے سینہ کو چاک کر کے اُس میں سے دل کو باہر نکالا اور اُس میں سے ایک لوتھڑا خون کا یہ کہہ کر نکالا کہ یہ آپ (ﷺ) کے اندر (معاذ اللہ) شیطانی حصّہ ہے، پھر دل کو سونے کے طشت میں رکھ کر آب زمزم سے دھویا اور اُسے درست کر کے واپس (سینہ میں) رکھ دیا۔ بچے دوڑتے ہوئے اپنی ماں (حلیمہ سعدیہ) کے پاس آئے اور کہا کہ محمد (ﷺ) قتل ہو گئے۔ وہ سب آپ ﷺ کی طرف لپکے

اور (دیکھا کہ) آپ ﷺ کا رنگ اڑا ہوا تھا۔ (الصحيح من سيرة النبي الاعظم ﷺ)

حضرت انس سے روایت ہے کہ میں نے اُن ٹانگوں کا نشان آپ ﷺ کے سینہء مبارک پر دیکھا ہے۔ (صحیح مسلم)

روایت شق الصدر کا تنقیدی جائزہ

(۱) حضرت امام جعفر صادق علیہ السلام سے روایت ہے کہ رسول اللہ ﷺ کی ولادت کے بعد اہلیس نے اپنے مدگاروں کے درمیان فریاد بلند کی تو تمام شیاطین اُس کے گرد جمع ہو گئے اور کہا کہ اے ہمارے آقا! کس چیز سے خوفزدہ ہو؟ اُس نے کہا کہ وائے ہوتم پر، میں گذشتہ شب سے آسمان وزمین میں سرگرداں ہوں کہ کیا نئی اور عجیب بات رونما ہوئی ہے کہ ولادت عیسیٰ (علیہ السلام) سے لے کر اب تک میں نے ایسا نہیں دیکھا۔ تم جاؤ اور جو کچھ پیش آیا ہے مجھے اُس کی خبر کرو۔ وہ سب چاروں طرف پھیل گئے پھر واپس آ کر کہنے لگے کہ ہمیں تو کچھ بھی نیا نہیں لگا۔ اہلیس نے کہا کہ تم ٹھہرو میں خود دیکھتا ہوں۔ پھر اُس نے تمام دُنیا میں گھوم پھر کر دیکھا یہاں تک کہ حرم مکہ میں دیکھا کہ فرشتے حرم کو تھامے ہوئے ہیں۔ اہلیس نے چاہا کہ وہ اُس میں داخل ہو مگر اُسے حکم ہوا کہ واپس چلے جاؤ۔ لہذا وہ ایک چھوٹی سی چڑیا کے روپ میں غارِ حرا کی طرف سے نمودار ہوا۔ جبرائیل علیہ السلام نے اُسے دھمکایا اور کہا کہ جاؤ اے ملعون!۔ اُس نے جبرائیل علیہ السلام سے کہا کہ اے جبرائیل! میں تم سے ایک بات پوچھنا چاہتا ہوں۔ مجھے بتاؤ کہ گزشتہ شب سے اب تک کیا واقعہ رونما ہوا ہے؟ جبرائیل علیہ السلام نے فرمایا کہ مُحَمَّدٌ ﷺ کی ولادت ہوئی ہے۔ اہلیس نے کہا کیا اُن میں میرا حصہ ہے؟ جبرائیل علیہ السلام نے فرمایا کہ نہیں، اُن (صلی اللہ علیہ وسلم) میں تیرا کوئی حصہ نہیں۔ پھر اُس نے پوچھا کہ کیا اُن (صلی اللہ علیہ وسلم) کی اُمت میں میرا کوئی حصہ ہے؟ جبرائیل

علیہ السلام نے فرمایا کہ ہاں ہے تو کہنے لگا کہ میں اس پر راضی ہوں۔ (امالی الشیخ صدوق ص ۲۷۱)

اس روایت سے ثابت ہوتا ہے کہ حضور ﷺ کے جسم اطہر تک اہلیس کی رسائی نہیں تھی اور یہ

روایت کہ جبرائیل علیہ السلام نے آپ صلی اللہ علیہ وسلم کے سینہ اطہر کو چاک کر کے اُس میں سے آپ صلی اللہ علیہ وسلم کے دل کو باہر نکالا اور اُس میں سے ایک لوٹھڑا خون کا یہ کہہ کر نکالا کہ یہ آپ صلی اللہ علیہ وسلم کے اندر (معاذ اللہ) شیطانی حصہ ہے، سراسر غلط ہے۔

(۲) تمام اہل علم اس روایت سے واقف ہیں جو متعدد کتب احادیث میں موجود ہے اور جسے اکثر صحابہ کرام نے نقل کیا ہے کہ اُم المؤمنین حضرت اُم سلمیٰؓ کے گھر رسول اللہ صلی اللہ علیہ وسلم اپنی بیٹی چادر کے نیچے حضرت امام علی علیہ السلام، حضرت فاطمہ الزہراء علیہا السلام، حضرت امام حسن علیہ السلام اور حضرت امام حسین علیہ السلام کے ہمراہ تشریف فرما تھے تو آیت مبارکہ نازل ہوئی، ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ (اے اہل بیت! اللہ تو سبھی چاہتا ہے کہ تم سے ہر قسم کے رِجس (آلودگی/نجاست) کو دُور رکھے اور تمہیں اس طرح پاک و پاکیزہ رکھے جس طرح پاک رکھنے کا حق ہے۔ آیت ۳۳: سورۃ الاحزاب)

اللہ رب العزت سب سے بڑھ کر حکیم و دانا ہے اور اُس کا کلام بھی حکمت سے بھرپور ہے۔ اگر ہم اس آیت مبارکہ کے الفاظ پر غور کریں تو معلوم ہوگا کہ اس کا ہر لفظ ایک اہم حقیقت کی نقاب کشائی کرتا ہے۔ جیسے ”اے اہل بیت! اللہ تو یہ چاہتا ہے کہ ہر قسم کے رِجس کو تم سے دُور رکھے...“ غور کیجیے! فریا جا رہا ہے ”تم سے“ دُور رکھے، یہ نہیں فرمایا کہ ”تمہیں“ دُور رکھے۔ اگر یہ کہا جاتا کہ اللہ تو یہ چاہتا ہے کہ ہر رِجس سے ”تمہیں“ دُور رکھے... تو کہنے والوں کو یہ کہنے کا موقع مل جاتا کہ وہ بھی انسان تھے اور رِجس کی طرف مائل ہو جانے کا (معاذ اللہ) طبعی رُجحان رکھتے تھے اسی لیے اللہ نے فرمایا کہ وہ یہ چاہتا ہے کہ ”تمہیں“ ہر رِجس سے دُور رکھے، جب کہ اللہ تعالیٰ کا یہ فرمانا کہ ہر رِجس کو ”تم سے“ دُور رکھے یہ ثابت کرتا ہے کہ آپ صلی اللہ علیہ وسلم کا اور آپ صلی اللہ علیہ وسلم کے اہل بیت علیہم السلام کا طبعی رُجحان رِجس کی طرف تھا ہی نہیں اس لیے رِجس کو بھی پابند کر دیا کہ وہ آپ صلی اللہ علیہ وسلم کا

اور آپ ﷺ کے اہل بیت اطہار علیہم السلام کا رخ نہیں کر سکتی، تو پھر سرورِ انبیاء ﷺ کے قلبِ مطہر میں شیطانی حصّے کی وہ رِجس (معاذ اللہ) کیسے سماگئی جسے بعد ازاں بذریعہ آپریشن نکالنا پڑا؟ اس آیت کریمہ کا دوسرا غور طلب نکتہ یہ ہے کہ فرمایا جا رہا ہے کہ ہر رِجس کو تم سے دُور رکھے، یہ نہیں فرمایا کہ دُور ”کرے“۔ دُور رکھنے سے مراد ہے کہ رِجس کبھی قریب آئی ہی نہیں بلکہ اُس کو کہیں اور ہی پابند کر دیا گیا تھا۔ اگر یہ فرمایا جاتا کہ دُور ”کرے“، تو اس کا مطلب نکالنے والے یہ نکالتے کہ رِجس قریب تھی (معاذ اللہ) اس لیے اُسے دُور کرنے کی اللہ سبحانہ تعالیٰ نے تمنا کی اور آخر کار جبرائیل علیہ السلام کے ذریعے نبی ﷺ کا قلبِ مطہر چاک کر کے ایسا کیا گیا، نہیں! بالکل نہیں! رسولِ گرامی ﷺ کی عظیم و معصوم ہستی ہر رِجس سے پاک ہے، ازل سے اور اب تک کیونکہ اللہ یہی چاہتا ہے اور یہی مندرجہ بالا آیت مبارکہ اور متعدد دوسری آیاتِ کریمہ سے ثابت ہوتا ہے۔

(۳) ایک عظیم تخلیق کار کی تخلیق ناقص سے پاک ہوتی ہے جیسی وہ عظیم کہلاتا ہے۔ خالق کائنات تو عظیم ترین تخلیق کار ہے۔ وہ ہر شے کو پیدا کرنے والا ہے، لاتعداد اشجار، چرند، پرند، حشرات، پھل، پھول اور اجناس وغیرہ وغیرہ۔ اُس کی پیدا کردہ ہر جنس اپنی فطرت کے عین مطابق ہے، کبھی یہ نہیں ہوا کہ گلاب کے کانٹے غلطی سے چنبیلی کے پھول کو لگ گئے ہوں یا آم کے پھل میں کریلے کی کڑواہٹ سماگئی ہو۔ وہ خالقِ اعظم جس شے کو جیسے خلق کرنا چاہتا ہے وہ اُس کے حکم کے عین مطابق ویسے ہی تخلیق ہوتی ہے، پھر کیا اللہ رب العزت سے (معاذ اللہ) اپنے محبوب ﷺ کی تخلیق میں کوئی غلطی ہوگئی تھی جو شیطان نے اپنا حصّہ آپ ﷺ کے قلب میں ڈال دیا اور اس پر ستم یہ کہ اللہ تعالیٰ جو کہ علیم وخبیر ہے، اُس کو (معاذ اللہ) اس کی خبر تک نہیں ہوئی اور اس لیے بعد ازاں شق الصدور کر کے اُس حصّہ کو نکالنا پڑا؟ تو پھر سیدہ شق کر کے اپنے محبوب کو تکلیف دینے

میں کیا حکمت تھی؟ وہ تو ”کُنْ“ کہتا ہے اور جو وہ چاہتا ہے ہو جاتا ہے، یہاں کیوں نہ ”کُنْ“ کہا؟ ایک فرشتے کے ہاتھوں آپریشن کروانے کی کیا ضرورت تھی؟ یا پھر اللہ سب جانتا تھا اور اُس نے آپ ﷺ کو جان بوجھ کر اس طرح بنایا؟ اگر جان بوجھ کر اس طرح بنایا تو پھر اس میں کون سی حکمت پوشیدہ تھی؟

(۴) یہ آپریشن پہلی مرتبہ کامیاب کیوں نہ ہوا؟ چار یا پانچ بار کرنے کی ضرورت کیوں پیش آئی؟ کیا خالق کائنات (معاذ اللہ) پہلے آپریشن میں ناکام رہا؟ اللہ جل شانہ کے لیے ”ناکامی“ جیسے کلمات کا سوچنا بھی کفر ہے۔

(۵) روایات میں ہے کہ یہ عمل پانچ مرتبہ دہرایا گیا۔ تین سال کی عمر میں، دس سال کی عمر میں، بعثت کے وقت اور معراج کی شب جبکہ پانچویں بار میں اختلاف ہے۔ تو کیا ہر آپریشن کے بعد شیطان اپنا حصہ رسول اللہ ﷺ کے قلبِ مطہر میں پھر ڈال دیا کرتا تھا (معاذ اللہ ثم معاذ اللہ)؟ اور اللہ کے رسول ﷺ جو طیب و طاہر ہیں اور ولادت سے پہلے بھی جن کا نُور ہمیشہ اصلا ب طیبہ سے ارحامِ مطہرہ میں منتقل ہوتا رہا، اس دوران اپنے قلبِ مطہر میں شیطان کا حصہ (معاذ اللہ) لیے ہوئے رہے؟ یہ تصور بھی ہمارے نزدیک گناہِ کبیرہ ہے۔

(۶) اب ہم ایک اور زاویے سے اس روایت کو دیکھتے ہیں۔ کیا قلبِ انسان میں شیطان کا یہ حصہ تخلیقِ انسانی کے عمل میں شامل ہے؟ یا اس کا تعلق محض انبیاء و صالحین سے ہے؟ اگر اس کا تعلق انبیاء و صالحین سے ہے تو گزشتہ انبیاء کے سینے شق کر کے یہ عمل کیوں نہ کیا گیا اور انہیں اس حصے سمیت ہی کیوں رکھا گیا؟ جب کہ ہر نبی معصوم اور پاک ہوتا ہے۔ سرورِ انبیاء ﷺ کے ساتھ ہی ایسا کیوں کیا گیا؟ یا پھر گزشتہ انبیاء کرام کے قلوب میں وہ حصہ نہیں تھا اور یہ معاملہ (معاذ اللہ)

صرف حضرت خاتم الانبیاء ﷺ کے ہی ساتھ تھا؟ تو پھر نبیوں کے سردار ﷺ کے ساتھ ہی ایسا کیوں؟ کیا حکمتِ الہی نہیں تھی اس میں؟

اور اگر اس کا تعلق تخلیقِ انسانی کے مقررہ عمل کے ساتھ ہے تو اس کا مطلب یہ ہوا کہ یہ شیطانی حصّہ ہر انسان کے قلب کا ایک جزو ہے اور اگر واقعی ایسا ہے تو کیا اللہ ربّ العزت کا قائم کردہ سزا و جزا کا عمل معاذ اللہ غیر منصفانہ نہیں ہو جاتا؟ روزِ محشر اپنی بد اعمالیوں کی سزا سننے کے بعد کیا ہم روزِ جزا کے مالک کے رُو برو یہ کہنے میں حق بجانب نہ ہوں گے کہ مالک! تُو نے تو ہمیں پیدا ہی ایسا قلب دے کر کیا جس میں شیطانی حصّہ شامل تھا، اور اگر ہمارے قلب کا بھی اپنے نبی ﷺ کے قلبِ انور کی طرح آپریشن کروادیا ہوتا تو ہم بھی شیطان مرؤد کے شر سے بچے رہتے۔ اب اس میں ہمارا کیا قصور؟ ہمیں سزا دینا تو سراسر تیرے عدل کے منافی ہے (معاذ اللہ)۔

۷) تقریباً تمام مکاتبِ فکر کے لوگ اس پر متفق ہیں کہ حضور ﷺ مخنوں اور ناف بریدہ حالت میں بطنِ مادر سے دُنیا میں تشریف لائے۔ جیسا کہ مدارج النبوت میں شیخ عبدالحق محدث دہلوی صاحب فرماتے ہیں، ”جاننا چاہیے کہ جمہور اہل سیر کا مذہب ہے کہ حضور ﷺ ختنہ شدہ اور ناف بریدہ پیدا ہوئے تھے۔ حضرت انس سے مروی ہے کہ حضور ﷺ نے فرمایا کہ تمام عزت و کرامت میں جو ربّ العزت کے حضور مجھے حاصل ہے، (ایک) یہ (بھی) ہے کہ میں ختنہ کردہ پیدا ہوا اور میری شرمگاہ کو کسی نے نہیں دیکھا۔ یہ ارشاد، ختنہ شدہ پیدا ہونے کی حکمت کی جانب ایک اشارہ ہے۔ بعض علماء کہتے ہیں کہ حکمت یہ تھی کہ حضور اکرم ﷺ کی کمالِ خلقت اور تکمیلِ اعضاء میں کسی مخلوق کا کوئی دخل نہ ہو نیز یہ بھی کہ کوئی عیب آپ ﷺ کی طرف منسوب نہ ہو۔

(مدارج النبوت ج ۲ ص ۳۳) حضرت آمنہ بھی فرماتی ہیں کہ وقتِ ولادت آپ ﷺ ناف بریدہ تھے۔

شکمِ مادر میں ایک آنت (Umbilical Cord) کے ذریعے سے جو بچے کی ناف سے منسلک ہوتی ہے، ماں کے پیٹ میں موجود پلے ریٹا (Placenta) کے مادوں سے جو کہ آکسیجن اور خون وغیرہ پر مشتمل ہوتے ہیں، نشوونما کے لیے بچے کو غذا فراہم ہوتی ہے۔ ہر بچہ شکمِ مادر میں اسی خون اور مادے سے (جو کہ نجس ہوتا ہے) پرورش پاتا ہے۔ اس آنت (Umbilical Cord) کا دوسرا مقصد بچے کے جسم سے خارج ہونے والے فاضل مادوں اور کاربن ڈائی آکسائیڈ کو ماں کے بدن میں منتقل کر کے ماں کے جسم کے ذریعے خارج کرنا ہوتا ہے۔ تقریباً اسی طرح کا مضمون مائیکروسافٹ انکارٹا انسائیکلو پیڈیا میں ہے:

Umbilical Cord: Long flexible cord that allows a fetus to be nourished as it grows and develops within the uterus, or womb. On one end, the cord attaches to the abdominal area of the fetus. On the other end, the cord attaches to the placenta. It is in the placenta that the blood vessels of the mother and fetus exchange contents from each other's circulatory systems. The umbilical cord contains two large arteries, which deliver oxygen and nutrients to the fetus from the placenta and one large vein, which carries carbon dioxide and other wastes from the fetus to the placenta. Transferred to the bloodstream, most of these wastes are soon eliminated through the mother's excretory system.

(Microsoft ® Encarta ® Encyclopedia 2005 © 1993-2004 Microsoft Corporation)

اور حضور ﷺ کا وقتِ ولادت ناف بریدہ ہونا اس بات کا ثبوت ہے کہ آپ ﷺ کے جسمِ اطہر میں وہ آنت (Umbilical Cord) تھی ہی نہیں جسے ولادت کے بعد کاٹا جاتا ہے اور آپ ﷺ کی پرورش شکمِ مادر میں بھی کسی قسم کی نجاست سے نہیں کی گئی۔ آپ ﷺ جب شکمِ مادر میں بھی ہر نجاست سے پاک تھے تو پھر وہ شیطانی نجاست آپ ﷺ کے قلب میں کہاں سے آگئی؟ اُس سے پاک رکھنے کا انتظام خالقِ اعظم نے کیوں نہ فرمایا؟

۸) حضرت آمنہؓ فرماتی ہیں کہ آپ ﷺ جب دُنیا میں تشریف لائے تو عام بچوں کی طرح نہیں آئے۔ آپ ﷺ نے دُنیا میں آتے ہی دونوں ہاتھ زمین پر رکھے، سجدہ ریز ہوئے اور پھر

آسمان کی طرف نگاہ کی۔

اہل اسلام میں ولادت کے بعد ہر بچے کو غسل دیا جاتا ہے تاکہ وہ پاک ہو جائے۔ پھر اُس کے کان میں اذان و اقامت کہی جاتی ہے۔ یہاں رسول اللہ صلی اللہ علیہ وسلم ولادت کے فوراً بعد اپنے خالق کے حضور سجدہ ریز ہو رہے ہیں جس سے ظاہر ہے کہ آپ صلی اللہ علیہ وسلم پاک و پاکیزہ تھے تو سجدہ کیا۔ اگر وقت ولادت آپ صلی اللہ علیہ وسلم کو اللہ تعالیٰ نے ظاہری نجاست سے پاک رکھا تو وہ باطنی نجاست کیسے پیدا ہو گئی جس کو جبرائیل علیہ السلام کے ذریعے آپ صلی اللہ علیہ وسلم کا سینہء اطہر چاک کر کے دُور کرنے کی کوشش بار بار کی گئی؟

لہذا ہمارا عقیدہ یہ ہے کہ شق الصدر والی یہ روایت غلط اور قطعی طور پر بے بنیاد ہے اور اس روایت پر ایمان رکھنا اللہ رب العزت اور رسول گرامی قدر صلی اللہ علیہ وسلم کی شان میں گستاخی کا ارتکاب ہے۔



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

وَبَارِكْ عَلَى مُحَمَّدٍ وَعَلَى آلِ مُحَمَّدٍ

وَارْحَمْ عَلَى مُحَمَّدٍ وَعَلَى آلِ مُحَمَّدٍ

كَمَا صَلَّيْتَ وَبَارَكْتَ وَرَحَّمْتَ عَلَى إِبْرَاهِيمَ

وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ ○



وفاتِ حضرت سیدہ آمنہؓ

حضور ﷺ کی عمر چھ سال تھی جب آپ ﷺ نے اپنی والدہ محترمہ کے ساتھ ۵۷۷ء میں پہلا اور آخری سفر کیا۔ حضرت آمنہؓ آپ ﷺ اور حضرت اُمّ ایمنؓ کو لے کر مدینہ منورہ روانہ ہوئیں جہاں حضرت عبداللہؓ مدفون تھے۔ حضرت آمنہؓ نے وہاں خاندانِ نجار کے ہاں قیام کیا جو اُن کے سسرالی رشتہ دار تھے۔ آپ شب و روز شوہر کے مرقد کی زیارت کرتیں اور آنسو بہاتیں۔ کوئی ایک ماہ بعد آپ نے واپسی کا قصد کیا۔ جب ححفہ سے تقریباً ۲۳ میل دُورا بانامی گاؤں پہنچیں تو گویا سفرِ حیات جاری رکھنے کی سکت نہ رہی اور اپنے دُرِ یتیم ﷺ کو اُمّ ایمنؓ کے سپرد کر کے ابواہی میں اپنی ابدی آرام گاہ میں مقیم ہو گئیں۔ اُمّ ایمنؓ حضور ﷺ کو لے کر مکہ پہنچیں اور آپ ﷺ کو آپ ﷺ کے دادا حضرت عبدالمطلب کے سپرد کر دیا۔

(طبقات / ابن سعد، سیرۃ النبی / ﷺ شبلی نعمانی)

کم سنی میں ہی حضور ﷺ کے والدین کی رحلت کا فلسفہ

آنحضرت ﷺ ولادت سے پہلے ہی اور بعض روایات کے مطابق ولادت کے کچھ عرصہ بعد شفیق باپ کے سایہ شفقت سے محروم ہو گئے۔ یتیمی کے محض چار سال، چھ سال یا اس سے کچھ زیادہ عرصہ کے بعد والدہ ماجدہ کا ساتھ بھی چھوٹ گیا۔ امام جعفر صادق علیہ السلام سے منقول ہے کہ حق تعالیٰ نے اپنے پیغمبر ﷺ کو یتیم اس لیے کر دیا تھا اور کم سنی میں آپ ﷺ کے ماں باپ کو دُنیا سے اس لیے اٹھا لیا تھا تاکہ خدا کی اطاعت کے سوا کسی اور کی اطاعت آپ ﷺ پر واجب نہ ہو اور سوائے خدا کے کسی کو آپ ﷺ پر کوئی حق نہ رہے۔ (حیث القلب)

کفالتِ جنابِ نبی گرامی صلی اللہ علیہ وسلم

والدہ ماجدہ کے انتقال کے بعد رسولِ خدا صلی اللہ علیہ وسلم اپنے دادا حضرت عبدالمطلب علیہ السلام کی کفالت میں چلے گئے۔ حضرت عبدالمطلب علیہ السلام، آپ صلی اللہ علیہ وسلم کے مقام و مرتبہ سے بخوبی واقف تھے اور آپ صلی اللہ علیہ وسلم پر خصوصی شفقت فرماتے تھے۔ جب آنحضرت صلی اللہ علیہ وسلم کی عمر آٹھ سال آٹھ ماہ اور آٹھ روز ہوئی تو حضرت عبدالمطلب شدید علیل ہو گئے۔ اُن کی خواہش کے مطابق انہیں ایک تخت پر لٹا کر کعبہ معظمہ کے پردوں کے سامنے لایا گیا۔ اُن کے بیٹے اُن کے پاس بیٹھے رو رہے تھے۔ جناب رسولِ خدا صلی اللہ علیہ وسلم بھی آ کر حضرت عبدالمطلب کے پاس تخت پر بیٹھ گئے۔ ابولہب ملعون نے چاہا کہ آپ صلی اللہ علیہ وسلم کو وہاں سے ہٹا دے، حضرت عبدالمطلب نے اُسے ڈانٹا اور کہا کہ اے عبدالعزیٰ تو اس برگزیدہ خدا کی عداوتِ دل سے دُور نہیں کرے گا؟ اس کے بعد حضرت ابوطالب علیہ السلام کی جانب رُخ کر کے سرورِ عالم صلی اللہ علیہ وسلم کے بارے میں وصیت کی اور اپنی تمام اولاد کو آنحضرت صلی اللہ علیہ وسلم کی تعظیم و تکریم کرنے کے بارے میں تاکید کی اور فرمایا کہ عنقریب اس کی عظمت و جلالت تم پر واضح ہو جائے گی، پھر آپ بیہوش ہو گئے۔ جب ہوش میں آئے تو قریش کے معزز افراد سے کہا کہ کیا تم لوگوں پر میرا کوئی حق ہے؟ سب لوگوں نے کہا کہ کیوں نہیں؟ ہم سب پر آپ کا حق ہے۔ خدا آپ کو جزائے خیر دے اور سکراتِ موت آپ پر آسان کرے آپ ہمارے اچھے سردار اور بزرگ تھے۔ حضرت عبدالمطلب نے کہا کہ میں تم کو اپنے فرزندِ محمدؐ (صلی اللہ علیہ وسلم) کے حق میں وصیت کرتا ہوں کہ اس کی عزت کرنا، اپنا سردار سمجھنا اور اس کے حق اور تعظیم میں کمی نہ کرنا۔ لوگوں نے کہا کہ ہم نے سنا اور جان و دل سے قبول کیا۔ پھر حضرت پر جاں کنی

کا عالم طاری ہوا تو سرور کائنات ﷺ کو گود میں لیا اور کہا کہ اے سعادت مند فرزند! مجھ سے الگ مت ہونا، جب تک تم میرے پاس ہو مجھے راحت و آرام ہے۔ یہ کہہ رہے تھے کہ آپ کی روح جو ارحمت پروردگار کی طرف پرواز کر گئی۔ (حیات القلوب)

مختلف روایات کے مطابق حضرت عبدالمطلب کا انتقال بیاسی سال، ایک سو دس سال یا ایک سو بیس سال کی عمر میں ہوا۔ آنحضرت ﷺ سے دریافت کیا گیا کہ کیا آپ ﷺ کو حضرت عبدالمطلب کا وقت وفات یاد ہے تو فرمایا کہ کیوں نہیں؟ میں اُس وقت آٹھ سال کا تھا۔ حضرت اُم ایمنؓ فرماتی ہیں کہ میں نے رسول اکرم ﷺ کو حضرت عبدالمطلب کے جنازہ کے پیچھے چلتے اور درد و فراق سے آنسو بہاتے ہوئے دیکھا تھا۔ (ترجمہ الوفا بحوالہ المصطفیٰ ﷺ / امام عبدالرحمن)

حضور ﷺ کی کفالت کے لیے حضرت ابوطالبؓ کی نامزدگی

حضرت عبدالمطلب نے آنحضرت ﷺ کی پرورش و نگہداشت کے لئے حضرت ابوطالبؓ کو وصیت فرمائی تھی۔ حضرت ابوطالب، حضور ﷺ کے سگے چچا تھے۔ آپ ﷺ کے چچا اور بھی تھے مگر حضرت ابوطالب کو ترجیح دینے جانے کی چار بنیادی وجوہات سامنے آتی ہیں۔

اول: حضرت عبدالمطلب کی وصیت۔

دوم: قرعہ اندازی کی گئی اور قرعہ فال حضرت ابوطالب کے نام نکلا۔

سوم: خود سرور عالم ﷺ نے ہی انہیں یہ اعزاز بخشا۔ یعنی جو رضائے نبی ﷺ تھی وہی رضائے الہی بھی تھی۔

چہارم: اس اہم ترین فریضہ کو نبھانے کے اہل حضرت ابوطالبؓ ہی تھے، کوئی اور نہ تھا۔

حضرت عبداللہ ابن عباسؓ روایت کرتے ہیں کہ حضرت عبدالمطلبؓ کے وصال کے بعد حضرت ابوطالب رسول اللہ ﷺ کو اپنے پاس لے آئے۔ وہ آپ ﷺ سے اپنی اولاد سے بڑھ کر

محبت کرتے تھے، ہمیشہ آپ ﷺ کو اپنے پاس سُلاتے اور جدھر جاتے اپنے ساتھ لے جاتے۔ آپ ﷺ کے ساتھ اُن کو وہ اُلُفت و محبت تھی کہ ایسی اُلُفت و محبت اور اتنا عشق و اُنس اور کسی سے نہیں تھا۔ حضرت ابوطالب آپ ﷺ کے بغیر کھانا نہیں کھایا کرتے تھے۔ اُن کی زوجہ حضرت فاطمہؓ بنت اسد کا بھی حضور ﷺ سے محبت کا یہی عالم تھا۔ وہ حضور ﷺ کے لیے ہمیشہ خصوصی طعام کا اہتمام فرماتی تھیں۔ آنحضرت ﷺ کو بھی اُن سے بہت محبت تھی۔ جب اُن کا انتقال ہوا تو آپ ﷺ نے اُن کے کفن کے لیے اپنا کرتہ مبارک عطا فرمایا اور جب اُنہیں لحد میں اتارا گیا تو آپ ﷺ بھی لحد میں اُن کے ساتھ لیٹ گئے تھے۔ آپ ﷺ اُن کے حق میں فرمایا کرتے تھے کہ میرے چچا ابوطالب کے بعد میرے ساتھ اچھا سلوک کرنے والا ان سے بڑھ کر اور کوئی نہ تھا۔ (اسد الغابہ، رحمۃ اللعالمین/صلی اللہ علیہ وسلم تاحضی محمد سلیمان منصور پوری)



اللَّهُمَّ صَلِّ عَلَى سَيِّدِنَا مُحَمَّدٍ مَا اخْتَلَفَ الْمَلَوَانِ وَتَعَاقَبَ الْعَصْرَانِ
وَكَرَّرَ الْجُدَيْدَانِ وَاسْتَقْبَلَ الْفَرَقْدَانِ وَبَلَّغَ رُوحَهُ وَأَرْوَاحَ أَهْلِ بَيْتِهِ مِنَّا
التَّحِيَّةَ وَالسَّلَامَ وَبَارِكْ وَسَلِّمْ عَلَيْهِ كَثِيرًا ۝



رسول اللہ صلی اللہ علیہ وسلم کا حضرت ابوطالبؑ کے ہمراہ سفرِ شام

حضرت ابوطالبؑ بغرض تجارت شام کی طرف تشریف لے گئے تو نبی اکرم صلی اللہ علیہ وسلم بھی اُن کے ہمراہ تھے۔ اُس وقت آپ صلی اللہ علیہ وسلم کی عمر مبارک بارہ سال تھی۔ جب قافلہ بصرہ پہنچا تو ایک دیر اور صومعہ (یہودیوں کی عبادت گاہ) کے قریب پڑاؤ ڈالا جہاں قوم نصاریٰ کے علماء اور بکیرئی نامی راہب کا قیام تھا۔ بحیرا (بکیرئی/بحیرا۔ یہ نام دونوں طرح سے لکھا جاتا ہے) نے دیکھا کہ قافلہ پر ایک بادل سایہ کیے ہوئے تھا اور جب اہل قافلہ ایک درخت کے نیچے اترے تو وہ بادل وہیں ٹھہر گیا۔ لوگ درخت کے سائے میں بیٹھ گئے۔ آنحضرت صلی اللہ علیہ وسلم جہاں تشریف فرما ہوئے وہاں درخت کا سایہ نہیں تھا چنانچہ درخت کی شاخیں آپ صلی اللہ علیہ وسلم کی طرف جھک کر سایہ فگن ہو گئیں۔ یہ حیران کن منظر دیکھ کر وہ صومعہ سے نیچے آیا اور قافلے والوں کو دعوتِ طعام دی۔ قافلہ میں سے ایک شخص نے کہا کہ اے بحیرا! کیا آج کوئی خاص وجہ ہے؟ ہم یہاں مدتوں قیام و کوچ کرتے رہے مگر تُو نے پہلے کبھی دعوت نہیں دی؟ بحیرئی نے کہا کہ آج تمہیں اس عزت و اکرام کا حقدار سمجھتے ہوئے یہ خدمت سرانجام دینا چاہتا ہوں، پھر وہ آنحضرت صلی اللہ علیہ وسلم کو بڑے غور و انہماک کے ساتھ دیکھنے لگا۔ وہ آپ صلی اللہ علیہ وسلم کے وجود مبارک میں وہ علامات تلاش کرتا رہا جو اُس نے اپنی کتابوں میں پڑھی تھیں اور دل ہی دل میں موافقت و تطبیق کرتا رہا۔ جب سارے لوگ کھانا کھا کر چل دیئے تو وہ اٹھ کر آپ صلی اللہ علیہ وسلم کے قریب آیا اور عرض کیا کہ اے شہزادے (صلی اللہ علیہ وسلم)! میں آپ (صلی اللہ علیہ وسلم) کو قریش کے معبودات لات و عزیٰ کا واسطہ دیتا ہوں کہ جو کچھ پوچھوں صاف صاف بتائیے۔ رسول اکرم صلی اللہ علیہ وسلم نے فرمایا کہ مجھے لات و عزیٰ کا واسطہ اور قسم نہ دو کہ میں اُن سے زیادہ کسی شے کو ناپسند اور مبغوض نہیں سمجھتا۔ راہب نے کہا کہ آپ (صلی اللہ علیہ وسلم) کو اللہ تعالیٰ کا

واسطہ اور اُس کے نام اقدس کی قسم کہ میں جو کچھ پوچھوں وہ ضرور بتائیے۔ آپ ﷺ نے فرمایا، ہاں! اب جو پوچھنا چاہتے ہو پوچھو۔ پھر اُس نے جو پوچھا مدینۃ العلم ﷺ نے اُسے بتا دیا جو کہ کتب سابقہ کی پیش گوئیوں کے عین مطابق تھا۔ اُس نے آپ ﷺ کی آنکھوں میں غور سے دیکھا پھر دونوں کان دھوں کے درمیان موجود علامتِ نبوت کو ملاحظہ کیا تو وہ بھی اُسی طرح موجود پائی جس طرح کہ یہود و نصاریٰ کی کتب میں مرقوم تھا۔ پس اُس نے خاتمِ نبوت کی جگہ بوسہ دیا اور حضرت ابوطالبؓ سے کہا کہ اپنے عزیز کو لے کر اپنے شہر لوٹ جائیے اور یہود سے ان کی حفاظت کیجیے، اگر انہوں نے ان کو دیکھ لیا اور جو کچھ میں نے جانا ہے جان لیا تو ایذا رسانی کی ہر ممکن کوشش کریں گے۔ آپ کے اس بھیجے کی شانِ عظیم ظاہر ہونے والی ہے۔ ہمیں یہ امور اپنی کتابوں سے اور آباؤ اجداد کی روایات سے معلوم ہوئے ہیں، پس میں نے اپنا حق نصیحت و خلوص ادا کر دیا ہے۔ چنانچہ جناب ابوطالب آپ ﷺ کو لے کر واپس چلے گئے اور اس کے بعد کبھی آپ ﷺ کو ساتھ لے کر شام کر طرف نہیں گئے کہ مبادا آپ ﷺ کو کوئی گزند اور تکلیف پہنچے۔ (مدارج النبوت، ترجمہ الوفا بحوال المصطفیٰ ﷺ)

سفرِ شام حضرت ابوطالب علیہ السلام کی زبانی

شیخ الصدوقؒ فرماتے ہیں کہ بیان کیا ہم سے احمد بن حسن قطان، علی بن احمد بن محمد اور محمد بن احمد شیبانی نے، اُن سے ابو العباس احمد بن محمد بن یحییٰ زکریا قطان نے، اُن سے محمد بن اسماعیل برکی نے، اُن سے عبد اللہ بن محمد نے، اُن سے اُن کے والد نے، اُن سے پیشم نے، اُن سے محمد بن سائب نے، اُن سے ابوصالح نے، اُن سے ابن عباس نے اور اُن سے اُن کے والد عباس نے کہ حضرت ابوطالب نے فرمایا کہ حضرت محمدؐ آٹھ سال کے تھے، میں نے تجارت کے لیے شام جانے کا ارادہ کیا، اُس وقت ہوا بہت گرم تھی، میرے رشتہ داروں نے کہا کہ محمدؐ کو کس کے پاس

چھوڑو گے؟ میں نے کہا کہ اپنے ساتھ لے جاؤں گا کیونکہ مجھے کسی کا اعتبار نہیں ہے۔ وہ کہنے لگے کہ اس گرم موسم میں بچے کو سفر پر لے جانا مناسب نہیں ہے۔ میں نے کہا کہ واللہ میں اس کو خود سے جُدا نہیں کر سکتا میں اس کے لیے ایک حمل تیار کروں گا اور اپنے ساتھ لے جاؤں گا۔ غرض میں نے حضور ﷺ کو ایک اُونٹ پر سوار کیا اور چل پڑا۔ میں اُن کے اُونٹ کو ہر وقت اپنے سامنے رکھتا تھا کہ وہ میری نگاہوں سے اوجھل نہ ہوں۔ جب دُھوپ تیز ہوتی تو ایک سفید بادل آتا اور آنحضرت ﷺ کے سر پر سایہ فلکن ہو جاتا۔ آپ ﷺ جہاں جہاں جاتے وہ بادل آپ ﷺ کے ساتھ ساتھ جاتا اور ایک تانے کے لیے بھی آپ ﷺ سے نہ ہٹتا۔ اکثر اُس میں سے عمدہ قسم کے پھل گرتے۔ ایک روز دورانِ سفر پانی کی قلت ہو گئی، قافلے والے ایک مشک پانی دو دینار کے عوض خریدتے لیکن ہمارے پاس حضور ﷺ کی برکت سے دافر پانی موجود رہتا اور کسی وقت بھی کم نہ ہوتا۔ ہم جس منزل پر ٹھہرتے تھے آپ ﷺ کی برکت سے حوض بھر جاتے اور وہاں کی زمین سرسبز و شاداب ہو جاتی۔ راستے میں کوئی اُونٹ تھک کر بیٹھ جاتا تو حضور ﷺ اپنا دست مبارک اُس پر پھیر دیتے اور وہ اُٹھ کر چل پڑتا (گویا کہ اُس کی تھکن جاتی رہتی اور وہ تازہ دم ہو جاتا)۔ جب ہم بصرہ کے نزدیک پہنچے تو ایک راہب کا صومعہ نظر آیا۔ ہم نے دیکھا کہ وہ صومعہ آنحضرت ﷺ کے استقبال کے لیے گھوڑے کی طرح تیز چلتا ہوا آیا اور ہمارے قریب پہنچ کر ٹھہر گیا۔ اُس میں ایک نصرانی راہب تھا۔ وہ راہب کسی سے گفتگو نہیں کیا کرتا تھا اور نہ ہی اُس طرف سے گزرنے والے تجارتی قافلوں میں سے کسی کا حال دریافت کرتا تھا۔ اُس نے صومعہ کو حرکت میں دیکھا اور قافلہ پر نگاہ پڑی تو حضور ﷺ کو پہچانا اور کہا کہ جو کچھ میں نے پڑھا اور سنا ہے اگر وہ سچ ہے تو ”وہ“ آپ (ﷺ) ہی ہیں اور آپ (ﷺ) کے علاوہ کوئی اور نہیں ہو سکتا۔ ہم لوگ ایک بڑے درخت کے نیچے ٹھہرے جو اُس صومعہ کے نزدیک تھا، اُس کی

شاخیں خشک ہو چکی تھیں اور اُس میں پھل نہیں لگتے تھے، قافلے ہمیشہ اُسی کے نیچے ٹھہرا کرتے تھے۔ جب حضور اکرم ﷺ اُس درخت کے نیچے رونق افروز ہوئے تو وہ سرسبز و شاداب ہو گیا اور اُس میں بہت سی شاخیں نکل آئیں جو حضور ﷺ پر سایہ فگن ہو گئیں۔ اُس میں تین قسم کے پھل لگ گئے، دو گرمیوں کے موسم کے اور ایک جاڑے کے موسم کا۔ قافلہ والے یہ حال دیکھ کر بہت متعجب ہوئے۔ وہ راہب بھی، جس کا نام بحیرؑی تھا، حیران رہ گیا۔ وہ اپنے صومعہ سے باہر آیا اور آپ ﷺ کے قریب پہنچ کر بولا کہ یہ بچہ کس کے ساتھ ہے؟ میں نے کہا کہ میں ان کی خدمت میں رہتا ہوں۔ اُس نے پوچھا کہ آپ کا ان سے کیا رشتہ ہے؟ میں نے جواب دیا کہ میں ان کا چچا ہوں۔ اُس نے کہا کہ ان کے تو کئی چچا ہیں۔ آپ کون سے ہو؟ میں نے جواب دیا کہ میں ان کے باپ کا حقیقی بھائی ہوں، یعنی ایک ماں سے۔ یہ سنتے ہی وہ بول اٹھا کہ میں گواہی دیتا ہوں کہ یہ لڑکا وہی ہے جس کو میں جانتا ہوں اور اگر یہ وہی نہ ہو تو پھر میں بحیرؑی نہیں۔ پھر وہ بولا کہ کیا آپ اجازت دیتے ہیں کہ میں ان کی خدمت میں کھانا پیش کروں؟ میں نے کہا، ہاں! پھر میں نے حضور نبی کریم ﷺ کی خدمت میں عرض کیا کہ ایک شخص آپ (ﷺ) کی ضیافت کے لیے کھانا لایا ہے۔ آپ ﷺ نے فرمایا کہ کیا صرف میرے لیے لایا ہے؟ میرے ساتھیوں کے لیے نہیں؟ میں نے محسوس کیا کہ آپ ﷺ اس کو ناپسند فرما رہے تھے لہذا میں نے عرض کیا کہ اے میرے فرزند! وہ آدمی آپ (ﷺ) کی خاطر داری کرنا چاہتا ہے اس لیے آپ (ﷺ) اس میں سے تناول فرمائیں۔ بحیرؑی نے کہا کہ اس سے زیادہ میرے پاس نہیں تھا، یہ صرف آپ (ﷺ) کے لیے ہے۔ آپ ﷺ نے فرمایا کہ میں تو اپنے ساتھیوں کے بغیر نہیں کھاؤں گا کیا تم اجازت دیتے ہو کہ میں ان سب کو اس کھانے میں شریک کر لوں؟ اُس نے کہا ضرور! ضرور! (یہ نکتہ قابلِ غور ہے کہ سرورِ انبیاء ﷺ اُس وقت اپنے بچپن میں ہیں اور اس کم

سنی میں بھی اصول و ضوابط کی پاسداری کا یہ عالم ہے کہ ایک شخص کھانا ہدیہ کر رہا ہے مگر آپ ﷺ دوسروں کو اُس میں شامل کرنے سے پہلے ہدیہ کرنے والے سے اجازت طلب فرما رہے ہیں۔ مؤلف) پس، آپ ﷺ نے اپنے ساتھیوں سے فرمایا کہ بسم اللہ! کھاؤ۔ حضرت ابو طالب کہتے ہیں کہ ہم ایک سوستر آدمی تھے جنہوں نے وہ کھانا کھایا اور سیر ہوئے اور وہ پھر بھی اُتے کا اُتنا ہی رہا۔ بحیری، آپ ﷺ کی خدمت میں کھڑا پنکھا جھل رہا تھا اور طعامِ قلیل سے افرادِ کثیر کے سیر ہونے پر حیرت زدہ تھا۔ وہ بار بار جھک کر آپ ﷺ کا سرِ اقدس چومتا اور کہتا کہ مسیح کے خدا کی قسم! یہ ”وہی“ ہیں مگر لوگ انہیں نہیں سمجھتے۔ آخر قافلے میں سے ایک شخص نے کہا کہ اے راہب! تیری باتیں عجیب ہیں، ہم اکثر تیرے صومعہ کی طرف سے گزرتے ہیں مگر تُو نے کبھی ہماری طرف توجہ نہ دی۔ بحیری نے کہا کہ ہاں! لیکن اس مرتبہ میرا حال عجیب ہے، میں وہ دیکھتا ہوں جو تمہیں نظر نہیں آتا اور چند ایسے اُمور جانتا ہوں جو تم نہیں جانتے، یہ جو اس درخت کے نیچے تشریف فرما ہیں اگر تم ان کو پہچان لیتے جس طرح میں پہچانتا ہوں تو یقیناً اپنی گردنوں پر سوار کر کے ان کے وطن تک لے جاتے۔ خدا کی قسم! میں اس مرتبہ تمہاری جو عزت کر رہا ہوں تو صرف ان کی وجہ سے۔ جب وہ میرے صومعہ کے قریب آئے تو میں نے ان کے آگے ایک نُور دیکھا جو زمین سے آسمان تک پھیل رہا تھا اور کچھ مردوں کو دیکھا جو یا قوت و زبرد کے پنگھے ہاتھوں میں لیے ہوئے حضرت (ﷺ) کو جھل رہے تھے اور ایک دوسری جماعت طرح طرح کے میوے لیے ہوئے ان پر نثار کر رہی تھی اور اُبران پر سایہ کیے ہوئے ہے اور ان سے جُدا نہیں ہوتا۔ میرا عبادت خانہ ان کے استقبال کے لیے گھوڑے کی طرح دوڑ پڑا۔ یہ درخت مدتوں سے خشک تھا، اس میں شاخیں بہت کم تھیں، یہ ان کے اعجاز سے سرسبز و شاداب ہو گیا، اس میں نئی شاخیں نکل آئیں اور تین طرح کے پھل پیدا ہوئے، دو گرمیوں کے موسم کے اور ایک سردی کے

موسم کا اور یہ تمام حوض اُس زمانے سے خشک پڑے تھے جب سے بنی اسرائیل کے حواریوں کے بعد اُن میں اختلاف و فساد پیدا ہوا۔ ہم نے کتابِ شمعون میں پڑھا ہے کہ شمعون نے اُن لوگوں پر لعنت کی تھی اور فرمایا تھا کہ جب تم دیکھو کہ ان حوضوں سے پانی نکل آیا ہے تو سمجھ لو کہ اُس پیغمبر (صلی اللہ علیہ وسلم) کی برکت سے ہے جو شہر تہامہ (مکہ) میں ظاہر ہوگا اور مدینہ کی طرف ہجرت کرے گا۔ اُن کی قوم میں اُن کا نام ”امین“ اور آسمان میں ”احمد (صلی اللہ علیہ وسلم)“ ہوگا۔ وہ نسلِ اسماعیل علیہ السلام بن ابراہیم علیہ السلام سے ہوں گے۔ خدا کی قسم یہ وہی ہیں۔ پھر وہ حضور صلی اللہ علیہ وسلم کی طرف متوجہ ہو اور کہا کہ میں آپ (صلی اللہ علیہ وسلم) میں موجود تین علامات کے بارے میں دریافت کرنا چاہتا ہوں اور لات وعزیٰ کی قسم دیتا ہوں کہ جواب عنایت فرمائیں۔ آپ صلی اللہ علیہ وسلم، لات وعزیٰ کا نام سن کر غضبناک ہوئے اور فرمایا کہ اُن کے واسطے سے کچھ مت پوچھو، خدا کی قسم میں کسی کو اُن سے زیادہ دشمن نہیں رکھتا، یہ دونوں پتھر کے بت ہیں۔ یہ سن کر بحیرئ نے کہا کہ یہ پہلی علامت ہے۔ پھر کہا کہ اچھا آپ (صلی اللہ علیہ وسلم) کو خدا کی قسم دیتا ہوں کہ بتائیے۔ آنحضرت صلی اللہ علیہ وسلم نے فرمایا کہ ہاں! اب جو چاہو پوچھو کہ تم نے مجھے اُس خدا کی قسم دی ہے جو میرا اور تمہارا پروردگار ہے اور جس کا کوئی مثل نہیں ہے۔ بحیرئ نے کہا کہ میں آپ (صلی اللہ علیہ وسلم) کے خواب اور بیداری کا حال معلوم کرنا چاہتا ہوں۔ پھر اُس نے آپ صلی اللہ علیہ وسلم کے اکثر حالات دریافت کیے۔ آپ صلی اللہ علیہ وسلم نے سب سوالوں کے جواب دیئے۔ اُس نے تمام جوابات و اُمور اپنی کتابوں میں لکھے ہوئے مضامین کے مطابق پائے تو وہ آپ صلی اللہ علیہ وسلم کے قدموں میں گر پڑا۔ پاؤں کو چومتا اور کہتا کہ اے پیغمبر (صلی اللہ علیہ وسلم)! کس قدر خوشگوار ہے آپ (صلی اللہ علیہ وسلم) کی خوشبو، تمام پیغمبروں کی پیروی سے بہتر آپ (صلی اللہ علیہ وسلم) کی پیروی ہے، دُنیا میں جو روشنی ہے آپ (صلی اللہ علیہ وسلم) کے سبب سے ہے اور مساجد آپ (صلی اللہ علیہ وسلم) کے نام سے آباد ہوں گی گویا میں دیکھ رہا ہوں کہ آپ (صلی اللہ علیہ وسلم) لشکر کشی کر رہے

ہیں، عربی گھوڑوں پر سوار ہیں، عرب و عجم جبراً و قہراً آپ (ﷺ) کے مطیع و فرمانبردار ہیں اور ان کے کتنے بہادروں اور سوراؤں کو موت کے گھاٹ اتار دیا گیا ہے۔ میں دیکھ رہا ہوں کہ لات و عنزی کو آپ (ﷺ) نے توڑ ڈالا ہے، خانہ کعبہ کو اپنے قبضہ میں لے لیا ہے اور اُس کی کنجی جس کو چاہتے ہیں عطا کرتے ہیں۔ جنت و دوزخ کی چابیاں آپ (ﷺ) کے پاس ہیں اور عظیم فائدہ آپ (ﷺ) کے ساتھ ہے۔ آپ (ﷺ) ہی ہیں جو بتوں کو توڑیں گے۔ آپ (ﷺ) ہی ہیں کہ قیامت قائم نہ ہوگی جب تک کہ تمام بادشاہِ ذلت و خواری کے بعد آپ (ﷺ) کے دین میں داخل نہ ہو جائیں۔ بحیرانے دوبارہ آپ (ﷺ) کے دست و پائے مبارک کو بوسہ دیا اور کہا کہ اگر میں آپ (ﷺ) کے زمانہء نبوت تک زندہ رہا تو آپ (ﷺ) کے سامنے آپ (ﷺ) کے دشمنوں سے مقابلہ و شمشیر زنی (جہاد) کروں گا۔ آپ (ﷺ) ہی بہترین انسانوں اور پرہیز گاروں کے پیشوا اور خاتم المرسلین (ﷺ) ہیں۔ خدا کی قسم آپ (ﷺ) کے یومِ ولادت پر زمین خنداں ہوئی اور تاقیامت خنداں رہے گی۔ خدا کی قسم گرے، بُت خانے اور شیاطین آپ (ﷺ) کے ظہور کی وجہ سے گریاں کنناں ہیں اور وہ تاقیامت گریہ کرتے رہیں گے۔ آپ (ﷺ) ہی حضرت ابراہیم علیہ السلام کی بشارت ہیں اور آپ (ﷺ) جاہلیت کی نجاستوں سے ہمیشہ پاک اور طاہر رہے ہیں۔ پھر بحیرا نے میری طرف رخ کیا اور کہا کہ آپ ان کو اپنے شہر واپس لے جائیں کیونکہ رُوئے زمین پر کوئی ایسا یہودی، عیسائی اور صاحبِ کتاب نہیں ہے جو یہ نہ جانتا ہو کہ آپ (ﷺ) کی ولادت ہو چکی ہے اور ہر کوئی آپ (ﷺ) کو آپ (ﷺ) کی علامتوں کے ساتھ دیکھتا اور پہچانتا ہے جس طرح میں پہچانتا ہوں۔ وہ آپ (ﷺ) کو نقصان پہچاننے کے لیے مکر و حیلہ کریں گے اور یہودی تو اس میں پیش پیش رہیں گے۔ میں نے پوچھا کہ اُن کی عداوت کا سبب کیا ہے؟ بحیرا نے جواب

دیا کہ تمہارے بھائی کا بیٹا پیغمبر ہوگا اور جبرائیل علیہ السلام ان پر نازل ہوں گے جس طرح موسیٰ اور عیسیٰ (علیہ السلام) پر نازل ہوئے تھے۔ میں نے کہا کہ اللہ ان کو تمہا نہیں چھوڑے گا کہ کوئی انہیں ضرر پہنچا سکے۔ پھر ہم شام کے لیے عازم سفر ہوئے۔ ہم شام کے نزدیک پہنچے تو واللہ! وہاں کے قصر حرکت میں آگئے اور آفتاب کے نور سے زیادہ روشن ایک نور آپ صلی اللہ علیہ وسلم سے ساطع ہوا۔ وہاں ان لوگوں کے ہجوم کی وجہ سے بازار میں داخل ہونا ممکن نہ رہا جو ہر طرف سے آپ صلی اللہ علیہ وسلم کی زیارت کے لیے دوڑے چلے آ رہے تھے۔ چنانچہ آپ صلی اللہ علیہ وسلم کے حُسن و جمال اور فضل و کمال کا شہرہ تمام اطرافِ شام میں پہنچا۔ جہاں جہاں راہب اور عالم تھے، آپ صلی اللہ علیہ وسلم کے گرد آ کر جمع ہو گئے۔ علمائے اہل کتاب کا سب سے بڑا عالم، تین روز تک آپ صلی اللہ علیہ وسلم کی خدمت میں حاضر ہوتا رہا لیکن کوئی گفتگو نہیں کی۔ تیسری شب وہ حاضر ہوا تو آپ صلی اللہ علیہ وسلم کے پیچھے پیچھے یوں پھرنے لگا جیسے کوئی التماس کرنا چاہتا ہو۔ میں نے پوچھا کہ اے راہب تو کیا چاہتا ہے؟ اُس نے کہا کہ ان کا نام کیا ہے؟ میں نے بتایا کہ ان کا نام محمد (صلی اللہ علیہ وسلم) ابن عبد اللہ ہے۔ خدا کی قسم! یہ سنتے ہی اُس کا رنگ متغیر ہو گیا۔ اُس نے کہا کہ آپ ان سے گزارش کریں کہ اپنے شانے کھولیں۔ حضور صلی اللہ علیہ وسلم نے اپنے شانے پر سے کپڑا ہٹایا تو اُس کی نگاہ مہرِ نبوت پر پڑی۔ وہ بے تاب ہو کر مہرِ نبوت کو چومنے لگا اور مجھ سے کہا کہ بہت جلد اس بچے کو واپس اس کی جائے پیدائش پر لے جائیے۔ اگر آپ کو معلوم ہوتا کہ اس سرزمین پر ان کے کتنے دشمن ہیں تو آپ انہیں ہرگز اپنے ہمراہ نہ لاتے۔ پھر وہ روزانہ آتا، حضور صلی اللہ علیہ وسلم کے لیے لذیذ کھانے لاتا، آپ صلی اللہ علیہ وسلم کی زیارت کرتا اور مراسمِ خدمت بجالاتا۔ جب ہم لوگ وہاں سے واپس چلے تو وہ آنحضرت صلی اللہ علیہ وسلم کے لیے ایک پیرا بن لایا اور عرض کیا کہ حضور (صلی اللہ علیہ وسلم)! اس کو پہن لیجیے شاید اس کے سبب سے آپ (صلی اللہ علیہ وسلم) مجھے یاد فرما لیا کریں۔ میں نے دیکھا کہ

حضور ﷺ کے چہرہ مبارک سے ناپسندیدگی کے آثار نمایاں ہو رہے تھے، تب میں نے وہ پیرا بن لے کر رکھ لیا اور کہا کہ میں ان کو پہنادوں گا اور نہایت عجلت کے ساتھ حضرت ﷺ کو لے کر مکہ واپس آ گیا۔ خدا کی قسم اُس روز جو کوئی بھی مکہ میں تھا، عورتیں یا مرد، جوان یا بوڑھے اور چھوٹے یا بڑے، سب نے حضور ﷺ کا استقبال کیا سوائے ابو جہل کے کیونکہ وہ نہایت لا اُبابی، نفس کا غلام اور مدہوش شخص تھا۔ (کمال الدین ج ۱ ص ۲۱۳ / شیخ الصدوق)

انہی اسناد کے ساتھ عبداللہ بن محمد سے بھی مروی ہے۔ وہ کہتے ہیں کہ مجھے میرے والد اور عبدالرحمن بن محمد نے بیان کیا، اُن سے محمد بن عبداللہ بن ابی بکر بن محمد بن عمرو بن حزم نے، اُن سے اُن کے والد نے اور اُن سے اُن کے جد نے بیان کیا کہ حضرت ابوطالب فرماتے ہیں کہ جب بحیرا نے حضور پر نور ﷺ کو رخصت کیا تو وہ بہت رویا اور کہا کہ اے فرزندِ آمنہ (ﷺ)! میں دیکھ رہا ہوں کہ تمام عرب آپ (ﷺ) کے ساتھ دشمنی اور جدال کرے گا اور آپ (ﷺ) کے عزیز و اقارب آپ (ﷺ) سے قطع تعلق کر لیں گے۔ اگر وہ آپ (ﷺ) کی قدر جانتے تو اپنے بیٹوں سے زیادہ آپ (ﷺ) کو عزیز رکھتے۔ پھر مجھ سے کہا کہ اے عم محترم! ان کی قربت کا لحاظ کیجئے گا اور اپنے والد کی وصیت کا خیال رکھیے گا، بہت جلد قریش آپ سے کنارہ کش ہو جائیں گے مگر آپ پر واہ نہ کیجئے گا۔ مجھے معلوم ہے کہ آپ اپنے ایمان کا (برملا) اعلان نہیں کریں گے مگر باطن میں ان کی نبوت پر ایمان رکھیں گے۔ آپ کا ایک بیٹا ہوگا جو ایمان کا اظہار بھی کریگا اور ان کا مددگار بھی ہوگا۔ آسمانوں میں اُس کا نام ”شیر شجاع“ اور زمین میں ”شجاع الانزاع“ ہوگا۔ اُس کے دو فرزند دلہند ہوں گے۔ وہ سپید عرب اور اُمت کا ذوالقرنین ہوگا اور خدا کی کتابوں میں عیسیٰ علیہ السلام کے اصحاب سے زیادہ معروف ہوگا۔ حضرت ابوطالب کہتے ہیں کہ خدا کی قسم بحیرا کی بیان کردہ تمام صفات میں سے اکثر میں نے ملاحظہ کیں۔

(کمال الدین ج ۱ ص ۲۱۷ / شیخ الصدوق)



عربوں میں بُت پرستی کی تاریخ اور ہبل، لات و عزیٰ وغیرہ

شروع میں عرب کے لوگ دین ابراہیمی کی وجہ سے توحید پرست تھے لیکن بیرونی دُنیا کی بُت پرست و مشرک اقوام کے ساتھ میل جول کی وجہ سے اُن میں بُت پرستی کا رُجحان پیدا ہو گیا۔ اس کی ابتدا قریش مکہ کے ایک سردار عمرو بن لُحی نے کی۔ وہ ایک دفعہ شام جا رہا تھا کہ راستے میں اُس نے کچھ لوگوں کو بتوں کی پوجا کرتے ہوئے دیکھا۔ بُت پرستوں نے اُسے بتایا کہ بُت ہمارے حامی و مددگار ہوتے ہیں اور ہماری حاجات پوری کرتے ہیں۔ عمرو اُن کی باتوں سے بہت متاثر ہوا اور ایک بُت لا کر خانہ کعبہ میں رکھ دیا۔ اُس بُت کا نام ”ہبل“ تھا، وہ اُسکی پوجا کرنے لگا۔ دیکھا دیکھی اور لوگوں نے بھی اُس کی پوجا شروع کر دی۔ کچھ عرصہ بعد مزید بُت لا کر وہاں رکھ دیئے گئے اور لوگ باقاعدہ اُن کی پرستش کرنے لگے۔ کہا جاتا ہے کہ ”ہبل“ زُحل ستارے (سیارے) کا ایک خیالی مجسمہ تھا۔ ایک بُت طائف میں تھا جس کا نام ”لات“ تھا۔ ”عزیٰ“ ایک دیوی تھی جس کا مندر مکہ سے چند میل دُور ”مخلمہ“ میں تھا۔ دو متہ الجندل میں ”سواع“ کا بُت تھا، قبیلہ ہذیل اُس کی پوجا کرتا تھا۔ جدہ کے ساحل پر ”سعد“ کا مجسمہ نصب تھا اور اُس کی پرستش بنو ماکان بن خزیمہ بن مضر کیا کرتے تھے۔ مکہ میں صفا و مروہ پر ”استاف“ اور ”ناملہ“ کے اصنام تھے، اُس دور میں بُت پرستی کے لیے آنے والے لوگ اُن کو چوما کرتے تھے۔ بنو ثقیف کا بُت طائف میں تھا جبکہ جبار، مناف، اوال اور محرق کے مجسمے عکاظ میں تھے اور ہوازن، قریش، بکر و تغلب کے قبائل اُن کی پوجا کیا کرتے تھے۔ مدینہ منورہ کے قبائل اوس، خزرج اور غسان ”منات“ کی اور قبیلہ کلب جو دو متہ الجندل میں رہتا تھا، ”وڈ“ نامی بُت کی پوجا کرتے تھے۔ فتح مکہ کے وقت جب نبی اکرم ﷺ خانہ کعبہ میں تشریف لائے تو اُس وقت وہاں تین سوساٹھ بت تھے۔

سرورِ انبیاء صلی اللہ علیہ وسلم کی شرک و بت پرستی اور فسق و فجور سے نفرت

سرورِ انبیاء صلی اللہ علیہ وسلم کو شرک و بت پرستی، مشرکانہ رسوم و قیود اور فسق و فجور سے طبعاً شدید نفرت تھی۔ آپ صلی اللہ علیہ وسلم بچپن ہی سے بتوں سے متنفر اور بیزار تھے اور اگر لوگ اُن کی طرف جانے کی دعوت دیتے تو آپ صلی اللہ علیہ وسلم اس قسم کی عرضداشتوں کو قطعاً قبول نہ فرماتے اور ہرگز بتوں کے قریب نہ جاتے بلکہ اُن کی قباحت اور عیوب و نقائص بیان فرماتے۔ احمد بن حنبل فرماتے ہیں کہ جو شخص یہ کہے کہ رسول اکرم صلی اللہ علیہ وسلم اپنی قوم (قریش) کے دین و مذہب پر تھے تو اُس نے بہت بُری بات کہی۔ کیا یہ امر روزِ روشن کی طرح عیاں نہیں ہے کہ آپ صلی اللہ علیہ وسلم بتوں کے لیے اور انصاب پر ذبح کیے ہوئے جانور کا گوشت بالکل نہیں کھاتے تھے۔ آپ صلی اللہ علیہ وسلم کی فطرتِ سلیمہ اور خلوصِ نبیّت و محویت اور تقدیمِ رسالت و نبوت، ارواحِ انبیاء علیہم السلام کے لیے رُوحِ نبوی کا مربی ہونا، ملائکہ کو درسِ تسبیح و تقدیس دینا، اپنے آباؤ اجداد کے اصلاب میں ذکرِ خداوندی اور تسبیح و تقدیس میں مشغول رہنا اور وقتِ ولادت سے سربسجود ہونا وغیرہ ایسے امور ہیں جو آپ صلی اللہ علیہ وسلم کے ایمان باللہ پر شاہد و عادل ہیں اور ناقابلِ انکار و تردید ہیں اور آپ صلی اللہ علیہ وسلم کے آباؤ اجداد جو زمانہء شرک میں دارفانی سے رحلت کر گئے وہ بھی اللہ تعالیٰ پر ایمان رکھتے تھے اور اُسی کے لیے حج بھی کرتے تھے حالانکہ وہ دَورِ جاہلیت اور شرک و کفر کا تھا، تو جب وہ اللہ تعالیٰ پر ایمان سے بے خبر نہیں تھے تو سید المرسلین صلی اللہ علیہ وسلم کیوں کر بے خبر ہو سکتے تھے؟۔ (ترجمہ اوفابا حوالہ المصطفیٰ صلی اللہ علیہ وسلم)

آپ صلی اللہ علیہ وسلم کو بہل و عزی اور لات و منات کا نام لینا بھی گوارا نہ تھا۔ آپ صلی اللہ علیہ وسلم اپنے جدِ امجد حضرت ابراہیم علیہ السلام کی طرح خدائے واحد پر ایمان رکھتے تھے اور آپ صلی اللہ علیہ وسلم کی آرزو تھی کہ لوگوں کو بھی شرک و بت پرستی سے نجات دلا کر خدائے واحد کی عبادت کی طرف مائل کیا جائے۔

حرب فجار

فجار کے نام سے دو جنگیں مشہور ہیں، ایک کو فجارِ اول اور دوسری کو فجارِ ثانی کہتے ہیں۔ فجارِ اول کے وقت رسول اللہ ﷺ کی عمر دس سال تھی، اس لڑائی میں تین مرتبہ حرب و قتال تک نوبت پہنچی۔ پہلی مرتبہ بدر بن معشر غفاری نامی ایک مغرور شخص کے چیلنج پر بنی نصر کے ایک آدمی احمد بن مازن نے اُس کی ٹانگ کو تلوار کے وار سے الگ کر دیا تھا اور دونوں کے قبیلوں میں جنگ چھڑ گئی تھی۔ دوسری مرتبہ بنی کنانہ قریش کے چند شرارتی نوجوانوں نے بنی عامر کی ایک عورت کا گرتہ پھاڑ ڈالا اور اُس عورت کی پکار پر بنی عامر کے لوگ اکٹھے ہوئے اور بنی کنانہ کے ساتھ لڑائی شروع کر دی۔ اس لڑائی میں دونوں طرف سے کئی آدمی مارے گئے۔

تیسری مرتبہ بنی جشم بن عامر کے ایک شخص کا بنی کنانہ کے ایک آدمی سے قرض کے لین دین پر جھگڑا ہوا اور یہ تباہ رفتہ رفتہ دونوں قبیلوں کے درمیان جنگ و جدل میں تبدیل ہو گیا۔ بروایت جنگِ فجارِ اول میں رسول خدا موجود نہیں تھے۔

فجارِ ثانی، قبیلہ ہوازن اور بنی کنانہ کے درمیان ہوئی۔ اس کو فجارِ اس لیے کہا گیا کہ یہ جنگ حرم کے اندر ہوئی اور بتک حرم کا ارتکاب ہوا۔ بقولے اس جنگ میں رسول اکرم ﷺ بھی موجود تھے اور اپنے چچاؤں کو تیراٹھا اٹھا کر دیتے تھے (ہمیں اس قول سے اتفاق نہیں ہے۔ مؤلف) اور اُس وقت آپ ﷺ کی عمر مبارک ایک روایت کے مطابق چودہ سال تھی اور دوسرے قول کے مطابق بیس سال تھی۔

دوسری روایت کے مطابق تجارتِ پیشہ قریش کے لیے حُجَّاج و زائرین کی آمد ایک منافع بخش ذریعہ آمدن تھی اس لیے انہوں نے مختلف مقامات پر تجارتی میلوں کا اہتمام کر رکھا تھا۔ اُن میلوں میں جو لوگ سامان تجارت لاتے اُن سے عشر یعنی دسواں حصہ بطور محصول در آمد وصول کیا جاتا تھا۔ ان

تجارتی میلوں کے فروغ کے لیے انھوں نے حرام مہینوں کا نظام رائج کر رکھا تھا یعنی ان مہینوں میں راہزنی، ڈکیتی، لوٹ مار، انتقام جوئی اور قتل و غارت گری وغیرہ کو حرام قرار دیا گیا تھا۔ یہ مہینے محرم، رَجَب، ذوالقعدہ اور ذوالحجہ تھے۔ ان میں سے کسی بھی مہینے کی حرمت شکنی ہو جاتی تو اسے فُجَار یعنی ناجائز فعل سمجھا جاتا تھا۔ یہ جنگ بھی کیونکہ انہیں حرام مہینوں میں لڑی گئی اس لیے اسے فُجَار کہا جاتا ہے۔ ۳۷ قبل ہجرت/۵۸۶ء کا زمانہ تھا، فُجَار کی لڑائی میں ایک طرف قبیلہ قریش اور بنو کنانہ تھے اور دُسری طرف بنو قیس عینان اور بنو ہوازن تھے۔ قریش اور کنانہ کا مکناڈر حرب بن اُمیہ تھا۔ حضور صلی اللہ علیہ وسلم اُس وقت سولہ برس کے تھے۔ کہا جاتا ہے کہ حضور صلی اللہ علیہ وسلم اور حضرت ابوطالب نے بھی اس جنگ میں حصہ لیا اور آپ صلی اللہ علیہ وسلم اپنے چچاؤں کو تیراٹھا اٹھا کر دیتے تھے۔

(ہمارے نزدیک یہ روایت ضعیف ہے۔ مؤلف)

(کتاب الوفا باحوال المصطفیٰ صلی اللہ علیہ وسلم مصنف امام عبدالرحمن ابن جوزی مترجم علامہ محمد شرف سیالوی)

حرب فُجَار میں حضور صلی اللہ علیہ وسلم اور حضرت ابوطالب شریک نہیں تھے

ہمارے نزدیک، رسول اللہ صلی اللہ علیہ وسلم اور حضرت ابوطالب کے اس لڑائی میں حصہ لینے کی روایت ضعیف اور غلط ہے کیونکہ رسول اللہ صلی اللہ علیہ وسلم کے ہاتھوں حرام مہینوں کی یا حرم کی بے حرمتی اور کسی بھی ناپسندیدہ فعل کا ارتکاب ناممکن ہے اور ایسا سوچنا بھی کفر ہے۔ حضرت ابوطالب بھی نہایت متقی اور پرہیزگار انسان تھے، اُس وقت بنی ہاشم کے امیر تھے اور آپ کو اپنے قبیلے میں ایک خاص مقام و مرتبہ حاصل تھا۔ آپ ہی کو اللہ کے رسول صلی اللہ علیہ وسلم کی کفالت کی ذمہ داری سونپی گئی تھی جو اس بات کی دلیل ہے کہ آپ دوسروں سے زیادہ معزز اور اس اعزاز کے صحیح اہل تھے، تو ایسا عظیم انسان کسی ایسے فعل کا ارتکاب نہیں کر سکتا جس سے حرم کی بے حرمتی ہو یا جو اُس کے مذہب و ملت میں ناجائز اور ناپسندیدہ سمجھا جاتا ہو۔ ابن واضح المعروف یعقوبی کہتے ہیں کہ، ”حضرت ابوطالب نے

تمام بنی ہاشم کو جنگِ فجار میں شامل ہونے سے منع کیا اور کہا کہ یہ ظلم و تعدی، قطع رحم اور حرام مہینوں کو حلال قرار دینے کے مترادف ہے لہذا میں اور میرے خاندان میں سے کوئی بھی اس میں شریک نہ ہوگا۔‘ (تاریخ یعقوبی/ابن واضح المعروف یعقوبی)

حَلْفُ الْفُضُولِ

قبیلہ زبید کا ایک شخص تجارت کی غرض سے مکہ میں اپنا مال لے کر آیا۔ وہ مال اُس سے عاص بن وائل نے خرید لیا لیکن معاوضہ ادا نہیں کیا۔ اُس شخص نے بنی عبدالدار، بنی مخزوم، بنی جمح، بنی سہم اور بنی عدی بن کعب وغیرہ سے مدد مانگی مگر انہوں نے مدد سے انکار کرتے ہوئے اُسے بھگا دیا۔ زبیدی کو ابو قیس پر چڑھ کر فریاد کرنے لگا۔ اُس کی فریاد سن کر زبیر بن عبدالمطلب بہت متاثر ہوئے اور چند افراد کو اکٹھا کر کے اُس کی مدد پر آمادہ کیا۔ اُن افراد کے درمیان ایک معاہدہ ہوا جسے حلفُ الفضول کہتے ہیں۔ بقولے اس حلف میں شامل اکثر افراد کا نام فضل تھا اس لیے اسے حلف الفضول کا نام دیا گیا۔ اس معاہدے کی تفصیل یوں ہے کہ عبداللہ بن جُدعان تمیمی کے گھر ایک مجلس ہوئی جس میں شریک بنی ہاشم، بنی مطلب، بنی اسد بن عبدالعزیٰ زہرہ اور تیم کے افراد نے آب زم زم میں ہاتھ ڈال کر عہد کیا کہ مکہ میں جو بھی مظلوم نظر آئے گا خواہ وہ مکہ کا رہنے والا ہو یا باہر کا، یہ سب اُس کی مدد اور حمایت میں اُٹھ کھڑے ہوں گے اور اُس کا حق دلو کر رہیں گے۔ معاہدے کے بعد ان لوگوں نے عاص کا محاسبہ کیا اور اُس سے زبیدی کا مال لے کر اُسے لوٹایا۔ یہ واقعہ بعثت سے پہلے کا ہے۔ اس عہد و پیمان میں رسالت مآب ﷺ بھی شریک ہوئے تھے۔ آپ ﷺ نے اس کی تائید اور تعریف کرتے ہوئے فرمایا تھا کہ مجھے پسند نہیں کہ حلفُ الفضول میں شرکت کا معاوضہ (کسی بھی چیز کی صورت میں) چاہے سرخ بالوں والے اُونٹ ہی ہوں قبول کروں۔ (البدایہ والنہایہ، الصحیح من سیرت النبی ﷺ، الرتیق المختوم/صغی الرحمن مبارکپوری)

حضور ﷺ کا بھیڑ بکریاں چرانا

متعدد روایات میں ملتا ہے کہ حضور ﷺ نے اپنی حیات مبارکہ میں بھیڑ بکریاں بھی چرائیں۔ اس ضمن میں مختلف وجوہات بیان کی جاتی ہیں، مثلاً:

(۱) تمام انبیاء علیہم السلام نے ایسا کیا کیونکہ بھیڑ بکریوں جیسے سرکش جانوروں کی گلہ بانی سے نہ صرف سرکش اور غیر منظم قوتوں کو منظم کرنے کا تجربہ اور سلیقہ حاصل ہوتا ہے بلکہ مزاج میں تحمل و بردباری بھی پیدا ہوتی ہے جو کہ انبیاء کرام کے فرائض نبوت کی ادائیگی میں معاون ثابت ہوتی ہے۔ یہ توجیہ ہمیں مناسب معلوم نہیں ہوتی کیونکہ:

(الف) نبی اکرم ﷺ علم کا شہر ہیں اس لیے کہ رسالت انجام دینے کے لیے آپ ﷺ کو کسی ایسے علم یا عملی تربیت کی ضرورت قطعاً نہیں تھی۔ جس علیم و خبیر نے آپ ﷺ کو رسالت کے منصب پر فائز فرمایا اسی نے اس منصب کے لیے ضروری علم اور تربیت عطا فرما کر دُنیا میں بھیجا۔ (ب) بھیڑ بکریوں کو سرکش تو نہیں البتہ غیر منظم کہا جاسکتا ہے اور ان کو سدھارنا اتنا دشوار نہیں جتنا کہ انسان کو۔ انسان عقل و خرد، دل و دماغ، ارادہ و اختیار، پسند و ناپسند، نظریات و عقائد اور جذبات و تعصبات رکھتا ہے۔ جب کہ حیوان ان سے تقریباً عاری ہوتا ہے۔

(۲) حضور ﷺ نے قوم میں کسبِ حلال کا رُحمان پیدا کرنے کے لیے اجرت پر بھیڑ بکریاں چرائیں۔

یہ وجہ بھی ہمارے نزدیک غلط ہے کیونکہ اجیر ہمیشہ آجر کا ماتحت اور اُس کے حکم کی تعمیل کرنے کا پابند ہوتا ہے جبکہ آپ ﷺ کو سوائے اللہ کے کسی اور کا پابند و ماتحت نہیں بنایا گیا۔ آپ ﷺ کبھی کسی کے ملازم یا اجیر نہیں رہے جیسا کہ معروف و معتبر مؤرخ یعقوبی نے لکھا ہے کہ رسول اللہ ﷺ ہرگز اجیر نہیں بنے۔ (تاریخ یعقوبی ج ۲)۔

(۳) آپ ﷺ اپنے گھر والوں کی یعنی اپنی ہی بکریاں چراتے تھے۔

یہ بات سمجھ میں آتی ہے کیونکہ بھیڑ بکریوں کا شمار حلال پالتو جانوروں میں ہوتا ہے اور اُس دور میں دودھ، گھی اور گوشت وغیرہ کی ضروریات زیادہ تر انہیں سے پوری کی جاتی تھیں لہذا یہ ہو سکتا ہے کہ حضور ﷺ کے گھر والوں نے یا آپ ﷺ نے خود، اپنی ضرورت کے تحت بکریاں پال رکھی ہوں جنہیں آپ ﷺ خود ہی چراتے بھی ہوں۔

روایت ہے کہ اُس زمانے میں اہل مکہ میں تجارت اور بھیڑ بکریاں پالنا شرفا کے پیشے تھے چنانچہ آپ ﷺ نے بھی بکریاں چرائیں۔ (طبقات/ابن سعد، بخاری، ابن القیم، زاد المعاد)

اکثر روایات میں آیا ہے کہ آپ ﷺ اپنا کام خود اپنے دست مبارک سے کرنا پسند فرمایا کرتے تھے، اس کام کا تعلق بھی آپ ﷺ کی ذات مبارک سے ہے اس لیے ہو سکتا ہے کہ ایسا کیا ہو۔ جیسا کہ حضرت عائشہ سے روایت ہے کہ رسول اللہ ﷺ اپنے نعلین پاک (جوتے) خود مرمت کر لیا کرتے، اپنے کپڑے خود سی لیتے، اپنی بکری کا دودھ خود دودھ لیتے اور اپنے گھر میں اُسی طرح کام کرتے تھے جس طرح تم اپنے گھروں میں کرتے ہو۔ (ترمذی)

مزید یہ کہ آپ ﷺ رحمۃ اللعالمین ہیں۔ آپ ﷺ کے جانوروں پر لطف و کرم فرمانے کی متعدد روایات موجود ہیں، ہو سکتا ہے اس لطف و کرم کی ایک مثال یہ رہی ہو کہ آپ ﷺ نے اپنے ہاتھوں بھیڑ بکریوں کی پرورش کا اہتمام فرمایا ہو۔

(۴) غور و فکر اور عبادت کے لیے۔ یہ نکتہ بھی وزن رکھتا ہے کیونکہ جانوروں کو اکثر آبادی سے دُور چراگا ہوں میں چرایا جاتا ہے۔ آبادی کے ہنگاموں اور شور شرابوں سے دُور، تنہائی میں غور و فکر اور عبادت و ریاضت کا خوب موقع ملتا ہے اس لیے ممکن ہے گلہ بانی کو حضور ﷺ نے اسی لیے پسند فرمایا ہو۔ جیسا کہ آپ ﷺ عبادت و ریاضت کے لیے آبادی سے دُور غارِ حرا میں تشریف لے جایا کرتے تھے۔

خانہ کعبہ کی تعمیر نو اور

حضور صلی اللہ علیہ وسلم کا تدبیر اور انصاف

آپ صلی اللہ علیہ وسلم کی عمر مبارک پینتیس سال تھی جب قریش نے خانہ کعبہ کی تعمیر نو شروع کر دی۔ آنحضرت صلی اللہ علیہ وسلم بھی بنفس نفیس اس تعمیر میں شامل ہوئے۔ آپ صلی اللہ علیہ وسلم بھی دوسروں کے ہمراہ پتھر لاتے اور محنت و مشقت کرتے۔ جب خانہ کعبہ کی دیواریں حجرِ اُسود کے مقام تک پہنچیں اور اُسکے نصب کرنے کا مرحلہ آیا تو قبائل میں جھگڑا پیدا ہو گیا حتیٰ کہ جنگ و جدال اور قتل کی دھمکیاں دی جانے لگیں۔ ہر قبیلہ کی خواہش تھی کہ حجرِ اُسود کو اپنی جگہ پر نصب کرنے کی سعادت اُسے نصیب ہو۔ چند دن اسی طرح گزرے پھر باہم صلاح مشورہ ہوا تو ابو امیہ بن مغیرہ نے کہا کہ جو شخص کل صبح سب سے پہلے خانہ کعبہ میں آئے اُس کو اپنا حکم بنا لو اور وہ جو فیصلہ کرے اُسے تسلیم کر لو۔ سب نے اس رائے سے اتفاق کیا۔ اگلے دن سب سے پہلے رسول اکرم صلی اللہ علیہ وسلم حرم میں داخل ہوئے۔ لوگوں نے آپ صلی اللہ علیہ وسلم کو دیکھا تو پکار اُٹھے کہ محمدؐ امین ہیں اور ہمیں ان کا فیصلہ قبول ہے۔ انہوں نے آپ صلی اللہ علیہ وسلم کو اپنی متفقہ رائے سے آگاہ کیا تو آپ صلی اللہ علیہ وسلم نے فرمایا کہ ایک مضبوط چادر لاؤ۔ جب چادر لائی گئی تو آپ صلی اللہ علیہ وسلم نے حجرِ اُسود کو اٹھا کر اُس پر رکھا اور فرمایا کہ ہر قبیلہ چادر کا ایک کنارہ پکڑ کر اسے اٹھائے۔ پس حکم کی تعمیل کی گئی۔ جب حجرِ اُسود کو تنصیب کی جگہ تک لایا گیا تو آپ صلی اللہ علیہ وسلم نے اپنے دست مبارک سے اُسے اٹھا کر اُس کی جگہ پر نصب کر دیا اور پھر باقی تعمیر پایہ تکمیل تک پہنچی۔ اس طرح آپ صلی اللہ علیہ وسلم کے تدبیر اور عدل کی وجہ سے جنگ و جدال کا

خطرہ ٹل گیا اور امن نصیب ہوا۔ (ترجمہ الوفا بحوالہ المصطفیٰ صلی اللہ علیہ وسلم ص ۱۸۵)

مکہ مکرمہ پر یونانیوں کے اقتدار کی سازش

مؤرخ ابن خلدون کا بیان ہے کہ ابھی خانہ کعبہ کی تعمیر نو نہیں ہوئی تھی کہ ایک مرتد عثمان بن حریش نے قسطنطنیہ کے دربارِ قیصری میں جا کر مسیحی مذہب اختیار کر لیا۔ وہ قیصر روم سے مال و زر لے کر واپس جاز آیا اور مکہ پر یونانیوں کے اقتدار کی سازش تیار کی۔ وہ اپنی خفیہ کارائیوں میں مصروف تھا کہ رسول اللہ ﷺ کو خداوند متعال نے اُس کے ارادوں کی خبر کر دی اور آخر کار وہ ناکام ہو گیا۔ اہل فرنگ اس امر کا اعتراف کرتے ہیں کہ پیغمبر اسلام ﷺ نے اپنے مولد و مسکن کو قسطنطنیہ کے قیصروں کے دستِ اقتدار سے بچا کر مسلمانوں پر عظیم احسان کیا ہے جس کی وجہ سے آپ ﷺ ابدی شکرگزاری کے مستحق ہیں۔

(چودہ تارے، تنقید الکلام، تاریخ کائنات ڈی پرسون)



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ مِثْلَ الدُّنْيَا وَمِثْلَ الْآخِرَةِ
 وَارْحَمْ مُحَمَّدًا وَآلَ مُحَمَّدٍ مِثْلَ الدُّنْيَا وَمِثْلَ الْآخِرَةِ
 وَاجْزِ مُحَمَّدًا وَآلَ مُحَمَّدٍ مِثْلَ الدُّنْيَا وَمِثْلَ الْآخِرَةِ
 وَسَلِّمْ عَلَى مُحَمَّدٍ وَعَلَى آلِ مُحَمَّدٍ مِثْلَ الدُّنْيَا وَمِثْلَ الْآخِرَةِ ○



حضرت خدیجہ الکبریٰ علیہا السلام

حضرت خدیجہ الکبریٰ علیہا السلام سیرت و کردار، عزت و احترام اور مقام و مرتبہ کے لحاظ سے قریش کی بہترین خواتین میں شمار ہوتی تھیں۔ آپ بے حد مالدار اور خوبصورت تھیں۔ دورِ جاہلیت میں آپ کو طاہرہ کا لقب دیا گیا تھا اور سیدۃ القریش کہا جاتا تھا۔ آپ ایمان لانے والی پہلی خاتون تھیں۔ رسول اللہ صلی اللہ علیہ وسلم نے جن چار خواتین کو بہترین زنانِ بہشت قرار دیا آپ اُن میں سے ایک ہیں۔ بسندِ حضرت امام محمد باقر علیہ السلام، جب رسول اللہ صلی اللہ علیہ وسلم معراج پر تشریف لے گئے تو واپسی پر جبرائیل علیہ السلام نے عرض کیا کہ خدا کی جانب سے اور میری طرف سے خدیجہ کو سلام کہیے گا۔ متعدد روایات میں ہے کہ جب جبرائیل علیہ السلام نازل ہوتے تو حضرت خدیجہ کو سلام بھجواتے۔

حضرت عائشہ فرماتی ہیں کہ جب ہم چاہتے کہ آنحضرت صلی اللہ علیہ وسلم ہم سے خوش ہوں تو ہم خدیجہ کا تذکرہ نیکی کے ساتھ (یعنی بہترین الفاظ میں) کیا کرتیں۔

روایت ہے کہ حضرت خدیجہ علیہا السلام کا رسالت میں آنحضرت صلی اللہ علیہ وسلم کی قابل وزیر اور مددگار تھیں۔ جب لوگوں نے آپ صلی اللہ علیہ وسلم کو تنہا چھوڑ دیا تو وہی آپ صلی اللہ علیہ وسلم کی منوس و غمخوار تھیں اور جب اہل مکہ آپ صلی اللہ علیہ وسلم کو آزار و تکلیف پہنچا رہے تھے تو وہی آپ صلی اللہ علیہ وسلم کی مدد اور تسلی و تشفی کرتی تھیں اور اپنے حُسنِ اخلاق سے آپ صلی اللہ علیہ وسلم کو دلاسا و تسکین دیتی تھیں۔ مروی ہے کہ آپ غرباء و مساکین کی مالی اعانت میں رسول اللہ صلی اللہ علیہ وسلم کی معاونت کرتیں اور اپنا مال خرچ کرتیں۔

قطب راوندی ابنِ شہر آشوب سے روایت ہے کہ ایک مرتبہ عید کے دن زنانِ قریش مسجد الحرام میں جمع تھیں کہ ایک یہودی عالم اُن کے سامنے سے گزرا اور کہا کہ بہت جلد ایک پیغمبر تم

میں مبعوث ہوگا لہذا تم اُس سے نکاح کرنے کی کوشش کرنا۔ یہ سن کر دوسری عورتوں نے تو اُس کو ڈھیلے مارے مگر اُس کی بات حضرت خدیجہ کے دل میں اتر گئی۔

صاحب کتاب انوار نے روایت کی ہے کہ ایک روز حضرت خدیجہؓ اپنے بالاخانہ پر چند عورتوں اور کنیزوں کے ساتھ بیٹھی ہوئی تھیں۔ یہودیوں کا ایک عالم بھی وہاں موجود تھا۔ ناگاہ جناب رسول خدا ﷺ وہاں سے گزرے۔ اُس عالم نے کہا کہ ابھی ایک جوان یہاں سے گزرا ہے کیا یہ ممکن ہے کہ تم اُسے یہاں بلاؤ؟ جناب خدیجہؓ نے اپنی ایک کنیز کو آنحضرت ﷺ کے پیچھے روانہ کیا۔ آپ ﷺ تشریف لائے تو یہودی عالم کی نگاہ مہرِ نبوت پر پڑی اور وہ بولا کہ میں بحقِ کلیم قسم کھاتا ہوں کہ یہی پیغمبرِ آخر الزمان (ﷺ) ہیں۔ جناب رسول خدا ﷺ کے تشریف لے جانے کے بعد حضرت خدیجہؓ نے اُس یہودی عالم سے پوچھا کہ تم نے کیوں کر جانا کہ یہ پیغمبر ہیں؟ اُس نے کہا کہ ان کے اوصاف میں نے توریت میں یوں پڑھے ہیں کہ ان کے والدین ان کے بچپن میں وفات پا جائیں گے اور ان کے دادا اور چچا ان کی پرورش کریں گے اور یہ قریش کی ایک ایسی عورت سے نکاح کریں گے جو اپنی قوم میں سب سے بلند مرتبہ، اپنے خاندان کی ملکہ اور صاحبِ تدبیر ہوگی۔ پھر اُس نے اپنے ہاتھ سے حضرت خدیجہ کی طرف اشارہ کر کے کہا، اے خدیجہ! میری بات یاد رکھنا اور کوشش کرنا کہ محمدؐ (کاشفہ) تمہیں مل جائے کیونکہ ان کا ساتھ دُنیا اور آخرت میں سعادت ہے پھر اُس نے چند اشعار پڑھے جو آنحضرت ﷺ اور حضرت خدیجہ کے عقد پر مشتمل تھے۔

حضرت خدیجہؓ کے ایک چچا جن کا نام ورقہ بن نوفل تھا، وہ اپنے دین کے بہت بڑے عالم اور آسمانی کتابوں کے قاری تھے۔ انہوں نے آنحضرت ﷺ کی صفات ان کتابوں

میں یوں پڑھی تھیں کہ آپ ﷺ قریش کی اُس عورت سے نکاح کریں گے جو اپنی قوم میں بزرگ و بلند مرتبہ ہوگی، آپ ﷺ کے لیے اپنی دولت خرچ کرے گی اور تمام اُمور میں آپ ﷺ کی معاون و مددگار ہوگی۔ ورقہ کو معلوم تھا کہ وہ عورت اپنی دولت مندی اور بلند کرداری کے سبب خدیجہ علیہا السلام ہی ہیں جن کے ہر شہر و آبادی میں غلام اور مویشی تھے۔ بعضوں نے یہاں تک کہا ہے کہ اسی ہزار اُونٹ تھے جو متفرق مقامات پر تھے اور ہر ملک و شہر میں، جیسے مصر، شام اور حبشہ وغیرہ، اُن کے ملازم و منیب تجارت کیا کرتے تھے۔ ورقہ بن نوفل اُن سے اکثر کہا کرتے تھے کہ تم ایسے شخص کی زوجہ بننے والی ہو جو تمام اہل آسمان و زمین میں افضل و بہتر ہوگا۔ حضور ﷺ کی محبت حضرت خدیجہ علیہا السلام کے دل میں مستحکم ہو گئی تھی مگر آپ اسے ہمیشہ پوشیدہ رکھتی تھیں۔ (حیات القلوب)

آنحضرت ﷺ کا حضرت خدیجہ الکبریٰ علیہا السلام

کا مال تجارت لے کر شام جانا

روایت ہے کہ حضرت ابوطالب نے حضور ﷺ سے کہا کہ قوم قریش کا ایک قافلہ بغرض تجارت شام کو جانے والا ہے، خدیجہ بنت خویلد، قریش کے بہت سے آدمی تجارت کے لیے بھیجتی رہتی ہیں اگر آپ (ﷺ) اُن کا مال لے جانے پر آمادگی ظاہر کریں اور اُن سے اس سلسلہ میں بات کریں تو وہ اس پر فوراً تیار ہو جائیں گی۔ حضرت خدیجہ علیہا السلام کو کسی طرح حضرت ابوطالب اور آنحضرت ﷺ کی گفتگو کا علم ہو گیا۔ آپ نے اُنہیں خود ہی پیش کش کر دی اور کہا کہ میں آپ کو دوسروں کی نسبت دو گنا مال پیش کروں گی تو حضرت ابوطالب بولے، ”یہ رزق اور مال تو محض اللہ تعالیٰ کے فضل و کرم سے ہی آپ کے حصّہ میں آیا ہے۔“ (ترجمہ الوفا بحوالہ المصطفیٰ ﷺ ص ۱۸۳)

(حضرت ابوطالب علیہ السلام کے یہ الفاظ اُن لوگوں کے لیے قابلِ غور ہیں جنہیں آپ کے ایمان پر کوئی شک ہے۔)

ابنِ واضح المعروف بالیعقوبی، تاریخ یعقوبی میں لکھتے ہیں، ”لوگ کہتے ہیں کہ حضرت خدیجہ نے آپ صلی اللہ علیہ وسلم کو اجیر کیا، نہیں! ایسا ہرگز نہیں ہے۔ آپ صلی اللہ علیہ وسلم کبھی کسی کے اجیر نہیں ہوئے۔“ بنا برائیں آنحضرت صلی اللہ علیہ وسلم کا سفرِ شام حضرت خدیجہ کے کارندے کے طور پر نہیں بلکہ نفع و نقصان میں شراکت کے عنوان سے تھا۔ (تاریخ یعقوبی)

حضور صلی اللہ علیہ وسلم حضرت خدیجہ رضی اللہ عنہا کے غلام میسرہ کے ساتھ سفرِ شام کے لیے نکلے۔ بقولے شام کی طرف یہ آپ صلی اللہ علیہ وسلم کا دوسرا سفر تھا اور اُس وقت آپ صلی اللہ علیہ وسلم کی عمر ۲۵ سال تھی۔ (بخاری انوار، کشف الغمہ) پہلا سفر آپ صلی اللہ علیہ وسلم نے یحییٰ بن یحییٰ میں اپنے چچا حضرت ابوطالب کے ساتھ کیا تھا۔ روایت ہے کہ آپ صلی اللہ علیہ وسلم کا قافلہ جب بصرہ پہنچا تو آپ صلی اللہ علیہ وسلم نے ایک درخت کے نیچے قیام فرمایا۔ نسطورانا نامی راہب نے یہ دیکھا تو کہا کہ اس درخت کے نیچے آج تک سوائے نبی کے اور کوئی نہیں ٹھہرا۔ (پھر آپ صلی اللہ علیہ وسلم کی مبارک آنکھوں کی زیارت کر کے) میسرہ سے پوچھا کہ آپ صلی اللہ علیہ وسلم کی آنکھوں میں جو باریک سرخ دھاریاں ہیں وہ وقتی ہیں یا ہمیشہ یونہی رہتی ہیں؟ اُس نے کہا کہ ہاں! ہمیشہ یونہی رہتی ہیں۔ نسطورابو لاکہ یہ آخر الزمان نبی اور خاتم الانبیاء صلی اللہ علیہ وسلم ہیں۔ سرور انبیاء صلی اللہ علیہ وسلم نے شام میں مال تجارت فروخت کیا۔ ایک شخص نے (کسی معاملے میں) خصومت (عداوت) کرتے ہوئے کہا کہ لات وعزلی کی قسم کھائیں۔ آپ صلی اللہ علیہ وسلم نے فرمایا کہ میں نے کبھی اُن کی قسم کھائی ہے نہ کبھی اُن کی طرف التفات کیا ہے۔ اُس نے میسرہ سے کہا کہ بخدا یہ نبی ہیں اور ہمارے علماء ان کی صفات و علامات کو اپنی کتب میں لکھا ہوا پاتے ہیں۔

میسرہ دیکھتا تھا کہ دوپہر کے وقت جب گرمی عروج پر ہوتی تو دو فرشتے آپ صلی اللہ علیہ وسلم پر سایہ فگن

ہوتے۔ اُس نے یہ سارے عجائب و خوارق یاد رکھے (اور واپسی پر حضرت خدیجہ رضی اللہ عنہا سے عرض کیے)۔ الغرض آنحضرت صلی اللہ علیہ وسلم نے سامان تجارت فروخت کیا اور آپ صلی اللہ علیہ وسلم کی برکت سے منافع پہلے کی نسبت دو گنا ہوا۔

آپ صلی اللہ علیہ وسلم کی واپسی دو پہر کے وقت ہوئی۔ اُس وقت حضرت خدیجہ رضی اللہ عنہا اپنے بالا خانہ پر تشریف فرما تھیں۔ سروردو عالم صلی اللہ علیہ وسلم کو اس حال میں دیکھا کہ آپ صلی اللہ علیہ وسلم ناقہ پر سوار ہیں اور دو فرشتے آپ صلی اللہ علیہ وسلم پر سایہ کیے ہوئے ہیں۔ انہوں نے یہ منظر گھر میں موجود دوسری عورتوں کو بھی دکھلایا تو سب حیران رہ گئیں۔ حبیب پاک صاحب لولاک علیہ افضل الصلوٰۃ والتسلیمات ان کے پاس پہنچے اور سفر میں حاصل ہونے والے نفع کی تفصیلات بیان فرمائیں تو وہ بہت خوش ہوئیں۔ میسرہ نے سفر کے تمام واقعات و معجزات اور نسطورار اہب کا بیان گوش گذار کیا۔ حضرت خدیجہ رضی اللہ عنہا بڑی زیرک و دانا خاتون تھیں، دل میں آپ صلی اللہ علیہ وسلم کے ساتھ عقد و تزویج کا پختہ ارادہ کر لیا اور اس ارادہ کی تکمیل کو سعادت دارین سمجھ لیا۔ اُس وقت بہت سے لوگ حضرت خدیجہ کے ساتھ مناکحت کے آرزو مند تھے اور اس سلسلہ میں ہر ممکن کوشش کر رہے تھے کیونکہ آپ اوصاف حمیدہ کی حامل اور اعلیٰ حسب و نسب کی مالک تھیں اور دولت مندی میں بھی سب پر فائق تھیں مگر آپ نے کسی کی طرف مطلق توجہ نہ فرمائی۔ قریش کے جن سرداروں نے آپ کو شادی کے پیغام بھجوئے ان میں صلت بن ابی یہاب، ابو جہل، ابوسفیان اور عقبہ بن ابی معیط وغیرہ بھی شامل تھے۔

(اصحیح من سیرۃ النبی الاعظم صلی اللہ علیہ وسلم، بحار الانوار: ج ۱۶ ص ۲۲)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



بزرگ راہب سے نبی ﷺ کے بارے میں خالد بن اسید اور طلحہ بن سفیان بن اُمیہ کی گفتگو

احمد بن حسن قطان اور علی بن احمد بن محمد اور محمد بن احمد شیبانی رضی اللہ عنہم نے بیان کیا، اُن سے ابو العباس احمد بن یحییٰ بن زکریا قطان نے، اُن سے محمد بن اسماعیل نے، اُن سے عبد اللہ بن محمد نے، اُن سے اُن کے والد نے، اُن سے پیشم بن عمرو المزنی نے، اُن سے اُن کے چچا نے اور اُن سے یعلیٰ انسابہ نے بیان کیا کہ حضور ﷺ جس سال تجارت کی غرض سے شام تشریف لے گئے خالد بن اسید بن ابی العیص اور طلحہ بن ابی سفیان بن اُمیہ بھی حضور ﷺ کے قافلے میں شامل تھے۔ انہوں نے واپس آ کر حضور اکرم ﷺ کے تعجب انگیز حالات مثلاً آپ ﷺ کی سواری کی رفتار اور جانوروں اور پرندوں کی اطاعت گزاری وغیرہ سے متعلق واقعات بیان کیے اور کہا کہ جب ہم بصرہ کے بازار میں پہنچے تو راہبوں کے ایک گروہ کو دیکھا جن کے چہرے زرد تھے۔ یوں لگتا تھا جیسے اُن کے رخساروں پر زعفران ملا ہوا ہو۔ اُن کے اعضاء کانپ رہے تھے۔ وہ ہمارے پاس آئے اور بولے کہ ہمارے بزرگ کے پاس چلیں جو قریب ہی کلیسائے اعظم میں رہتے ہیں۔ ہم نے کہا کہ ہمیں تم سے کیا واسطہ؟ وہ بولے کہ اگر آپ ہمارے عبادت خانہ تک چلے چلیں تو کیا حرج ہے؟ ہم آپ کا احترام کرتے ہیں۔ وہ سمجھتے تھے کہ ہم میں سے کوئی محمد ﷺ ہے۔ غرض ہم لوگ اُن کے ساتھ ایک بڑے عبادت خانہ میں گئے۔ وہاں دیکھا کہ ایک بزرگ آدمی درمیان میں بیٹھا ہوا ہے اور اُس کے شاگرد اُس کے گرد جمع ہیں۔ اُس کے ہاتھ میں ایک کتاب تھی، وہ کبھی اُس کتاب پر نظر کرتا اور کبھی ہم لوگوں کو دیکھتا۔ آخر اپنے ساتھیوں سے بولا کہ میں جسے ملنا چاہتا تھا تم اُسے نہیں لائے۔ پھر اُس نے ہم سے پوچھا کہ تم کون ہو؟ ہم نے کہا کہ ہم قریشی ہیں۔ پھر پوچھا کہ کس قبیلے سے ہو؟ ہم نے بتایا کہ ہم فرزندانِ عبد الشمس میں سے ہیں۔

اُس نے سوال کیا کہ تمہارے ساتھ کوئی اور بھی ہے؟ ہم نے جواب دیا کہ ہاں! ایک جوان بنی ہاشم میں سے ہے جس کو ہم یتیمِ فرزندِ عبدالمطلب کہتے ہیں۔ یہ سنتے ہی اُس نے ایک نعرہ لگایا اور اپنی جگہ سے اُچھل پڑا۔ قریب تھا کہ وہ بے ہوش ہو جاتا۔ پھر وہ بولا کہ آہ! آہ! دینِ نصرانیت برباد ہو گیا۔ وہ اپنی صلیب پر ٹیک لگا کر تھوڑی دیر غور و خوص کرتا رہا۔ اُس کے اسی شاگرد اُس کے گرد جمع تھے۔ پھر اُس نے کہا کہ کیا یہ ممکن ہے کہ میں اُس جوان کو دیکھ سکوں؟ ہم نے کہا کہ ہاں! چلو، وہ ہمارے ساتھ آئے ہیں۔ حضور اکرم ﷺ بصرہ کے بازار میں خورشیدِ تابتاں کی مانند کھڑے تھے اور رُخِ انور سے نُورِ ساطع تھا۔ دیکھنے والے چاروں طرف سے آپ ﷺ کے نظارہ حُسن و جمال میں محو تھے اور بیوپاری محض آپ ﷺ کو دیکھنے کے شوق میں آپ ﷺ سے معاملہ کر رہے تھے۔ وہ آپ ﷺ کا مال تجارت زیادہ قیمت دے کر خرید رہے تھے اور اپنا مال بہت کم دام پر آپ ﷺ کے ہاتھ فروخت کر رہے تھے۔ ہم نے چاہا کہ کوئی دوسرا شخص اُس راہب کو دکھادیں تاکہ اُس کا امتحان ہو جائے تب اُس نے کہا کہ بس! بس! میں نے پہچان لیا ہے۔ پھر وہ بے قرار ہو کر آپ ﷺ کی طرف دوڑا اور آپ ﷺ کے سرِ اقدس کو چومنے لگا۔ اُس نے کہا کہ آپ (صلی اللہ علیہ وسلم) ”وہی“ مقدس ذات ہیں۔ پھر اُس نے آپ ﷺ کی نشانیوں سے متعلق آپ ﷺ سے کئی سوالات کئے۔ آپ (صلی اللہ علیہ وسلم) نے سب سوالات کے جواب دیئے پس اُس نے کہا کہ اگر میں آپ (صلی اللہ علیہ وسلم) کے زمانہ (بعثت) تک موجود رہا تو آپ (صلی اللہ علیہ وسلم) کی خدمت میں حاضر ہو کر حق جہاد ادا کروں گا۔ پھر ہم سے کہا کہ بہترین زندگی اور موت انہی کے ساتھ ہے، جو شخص ان کی پیروی کرے گا وہ زندہ و جاوید ہوگا اور جو شخص ان کے طریقہ سے منحرف ہوگا وہ اس طرح مرے گا کہ کبھی زندہ نہ ہوگا۔ تمام نفع اور عظیم فائدہ انہی کے ساتھ ہے۔ پھر اُس نے آپ ﷺ کے سرِ اقدس کو چوما اور اپنے عبادت خانہ میں

ابوالموہب راہب کی خبر

ابوالموہب راہب بھی حضور ﷺ کو آپ ﷺ کی کامل صفات و علامات کے ساتھ جانتا تھا۔ نیز اُسے یہ بھی معلوم تھا کہ علی ابن ابی طالب علیہ السلام آپ ﷺ کے وصی ہیں۔ شیخ الصدوقؒ فرماتے ہیں کہ ہم سے بیان کیا ہے احمد بن حسن قطان اور علی بن احمد بن محمد اور محمد بن احمد شیبانی نے، اُن سے احمد بن یحییٰ بن زکریا قطان نے، اُن سے محمد بن اسماعیل نے، اُن سے عبد اللہ بن محمد نے، اُن سے اُن کے والد نے، اُن سے قیس بن سعد دیلمی نے، اُن سے عبد اللہ بجمیر نے، اُن سے بکر بن عبد اللہ الشجعی نے اور اُن سے اُن کے آباء نے بیان کیا ہے کہ جس سال حضور اکرم ﷺ حضرت خدیجہ کا مال لے کر بغرض تجارت شام کی جانب روانہ ہوئے تو آپ ﷺ کے ساتھ قافلہ میں عبد مناتہ بن کنانہ اور نوفل بن معاویہ بن عروہ بن صخر بن یعمر بن نعمانہ بن عدی بھی تھے۔ جب قافلہ شام پہنچا تو ابوالموہب راہب نے قافلہ والوں کو دیکھا اور پوچھا کہ آپ لوگ کون ہیں؟ انہوں نے کہا کہ ہم کعبہ کے رہنے والے ہیں، اہل قریش میں سے ہیں اور تاجر ہیں۔ اُس نے پوچھا کہ کیا قریش میں سے کوئی اور بھی تمہارے ساتھ ہے؟ انہوں نے کہا کہ ہاں! فرزند ان ہاشم میں سے ایک جوان ہے۔ اُن کا نام محمد (ﷺ) ہے اور ہم انہیں یتیم قریش (ﷺ) کہتے ہیں، وہ قریش کی ایک خاتون خدیجہ کا مال تجارت لے کر آئے ہیں۔ ابوالموہب نے کہا کہ میں اُن سے ملنا چاہتا ہوں۔ انہوں نے پوچھا کہ تمہیں اُن سے کیا کام ہے؟ ابوالموہب نے کہا کہ مجھے دکھاؤ تو سہی! لوگوں نے کہا کہ ہم نے اُن کو بصرہ کے بازار میں چھوڑا تھا۔ یہی باتیں ہو رہی تھیں کہ حضور ﷺ آتے ہوئے دکھائی دیئے۔ جب اُس کی نظر آپ ﷺ پر پڑی تو قبل اس کے کہ لوگ کچھ کہتے، اُس نے کہا کہ ”وہ“ یہی ہیں۔ وہ آنحضرت ﷺ کو تنہائی میں لے گیا اور بہت دیر تک آپ ﷺ سے راز و نیاز کرتا رہا پھر آپ ﷺ کی دونوں آنکھوں کے درمیان بوسہ دیا

اور کوئی چیز اپنی آستین سے نکالی اور چاہا کہ آپ ﷺ کو ہدیہ کرے لیکن آپ ﷺ نے وہ چیز قبول نہ کی۔ غرض وہ آپ ﷺ سے الگ ہو کر اُن لوگوں کے پاس آیا اور کہا کہ میری یہ نصیحت سُن لو! ان کے دامن سے وابستہ ہو جاؤ اور ان کی فرمانبرداری کرو کیونکہ واللہ! یہ آخری نبی (ﷺ) ہیں اور بہت جلد مبعوث ہوں گے اور لوگوں کو لَا إِلَهَ إِلَّا اللَّهُ کی دعوت دیں گے۔ جب یہ نبوت کا اعلان کریں گے تو بلا تامل ان کی پیروی کرو۔ پھر پوچھا کہ کیا ان کے چچا ابوطالب کا کوئی فرزند پیدا ہو چکا ہے جس کا نام علیؑ ہے؟ اُن لوگوں نے کہا کہ نہیں۔ وہ بولا کہ وہ پیدا ہو چکے ہیں یا پھر عنقریب پیدا ہونے والے ہیں۔ سب سے پہلے وہی ان (ﷺ) پر ایمان لائیں گے۔ اُن کے وصی ہونے سے متعلق میں نے کتابوں میں پڑھا ہے۔ وہ سید عرب نبی آخر الزمان (ﷺ) کے ذوالقرنین ہوں گے اور جنگوں میں شمشیر زنی کا حق ادا کریں گے۔ ملاءِ اعلیٰ میں اُن کا نام علی (علیہ السلام) ہے۔ قیامت کے روز حضور ﷺ کے بعد اُن کا رتبہ سب سے بلند ہوگا۔ فرشتے اُن کو فلاح یافتہ، روشن اور شجاع کہتے ہیں۔ وہ جس طرف رُخ کریں گے یقیناً فتح پائیں گے۔ وہ تمہارے پیغمبر (ﷺ) کے اصحاب (رضی اللہ عنہم) میں آسمان کے آفتاب سے زیادہ مشہور ہوں گے۔

(کمال الدین ج ۱ ص ۲۱۹ / شیخ الصدوق)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ ۝



آنحضرت ﷺ کا حضرت خدیجہ الکبریٰ علیہا السلام سے عقد

آنحضرت ﷺ کی عمر پچیس برس تھی۔ آپ ﷺ کے اخلاق و کردار، صدق و دیانت اور پاکبازی و شرافت کی شہرت عام ہو چکی تھی حتیٰ کہ آپ ﷺ کے بدترین دشمن بھی آپ ﷺ کو صادق و امین کہتے تھے۔ حضرت خدیجہ بنت خویلد بھی انتہائی پاکیزہ نفس، خوش اخلاق، خوبصورت، نیک سیرت اور بنو قریش کی سب سے زیادہ دولت مند خاتون تھیں۔ انہوں نے آپ ﷺ کے اخلاق و کردار سے متاثر ہو کر آپ ﷺ کو شادی کا پیغام بھیجا۔

نفسیہ بنت منیہ کہتی ہیں کہ جب رسول اکرم ﷺ شام سے مراجعت فرما ہو کر مکہ مکرمہ میں داخل ہوئے تو حضرت خدیجہ اپنے بالا خانہ پر تشریف فرما تھیں۔ دیکھا کہ سرورِ دو عالم ﷺ تشریف لا رہے ہیں اور تمازت آفتاب سے بچانے کے لیے دو فرشتے آپ ﷺ پر سایہ کیے ہوئے ہیں۔ انہوں نے دل میں آپ ﷺ کے ساتھ عقد و تزویج کا پختہ ارادہ کر لیا اور اس ارادہ کی تکمیل کو سعادت دارین سمجھا چنانچہ خود سلسلہ جنبانی شروع کرتے ہوئے مجھے آنحضرت ﷺ کے پاس بھیجا۔ میں حضور (ﷺ) کی خدمت میں شادی کا پیغام لے کر حاضر ہوئی تو آپ (ﷺ) نے قبول فرمایا۔ نفسیہ نے واپس جا کر حضرت خدیجہ علیہا السلام کو سرکارِ دو عالم ﷺ کی رضامندی کا مشورہ سنایا تو انہوں نے ایک شخص کے ذریعے آپ ﷺ کو پیغام بھیجا کہ فلاں وقت اپنے خاندان کے اکابرین کے ساتھ میرے غریب خانہ پر تشریف لائیں، اور ایک آدمی اپنے چچا عمرو بن اسد کی طرف روانہ کیا کہ نکاح کے ولی بن کر عقد کریں، پس وہ بھی پہنچے اور سرورِ انبیاء ﷺ بھی اپنے چچاؤں کے ساتھ تشریف لے آئے۔ بروایت اُس وقت آپ ﷺ کی عمر مبارک پچیس سال اور حضرت خدیجہ علیہا السلام کی چالیس سال تھی۔

ایک روایت کے مطابق حضرت خدیجہ کا عقد ان کے والد خویلد نے کیا مگر یہ روایت صحیح نہیں کیونکہ ان کی وفات حربِ بنو نضیر سے قبل ہوئی اور نکاح کا انعقاد پانچ سال بعد ہوا۔ ابو الحسن بن فارس

کہتے ہیں کہ حضرت ابوطالب نے نکاح پڑھایا اور یہ خطبہ پڑھا:

”سب تعریفیں اُس اللہ کے لیے ہیں جس نے ہمیں اولادِ ابراہیم خلیل اللہ (علیہ السلام) ہونے کا شرف بخشا اور گلستانِ اسماعیل (علیہ السلام) کے نو نہال بنایا، معد بن عدنان کے اصل سے اور مُضَر کے عنصر و جوہر سے عالمِ عناصر کی طرف منتقل فرمایا۔ اپنے حرم کا محافظ و نگران اور اپنے گھر کا مجاور و خادم بنایا اور ہمیں ایسے گھر سے مشرف فرمایا جس کا حج کیا جاتا ہے اور ہمیں ایسا حرم عطا فرمایا جو مقامِ امن و اطمینان ہے اور ہمیں لوگوں پر حکومت عطا فرمائی۔“ حضرت ابوطالب نے مزید فرمایا، ”میرے یہ بھتیجے محمد بن عبد اللہ (صلی اللہ علیہ وسلم) شرف و فضل کی اُن بلند یوں پر فائز ہیں جن کا موازنہ آپ سے کیا جائے تو سب پر حاوی ہو جائیں۔ اگرچہ مال کی ان کے ہاں قلت ہے مگر مال تو ڈھلتی چھاؤں ہے اور تغیر پذیر ہے (لہذا اسکا کیا اعتبار؟) اور محمد (صلی اللہ علیہ وسلم) کی قرابت تم میں سے کون نہیں چاہتا؟ انہوں نے خدیجہ بنت خویلد (علیہا السلام) کو دعوتِ نکاح دی ہے اور اُس کے لیے حق مہر صرف کیا ہے جس کا مَجَل (فوری طور پر ادا کیا گیا یعنی نقد) اور مُوَجَل (غیر مَجَل، مہلت دیا گیا یعنی واجب الادا) میرے ذمہ ہے۔ بخدا کچھ عرصہ بعد ان کی عظمت، شان اور بلندی، مرتبہ کمالِ عروج پر ہوگی اور ہر ایک پر ظاہر و عیاں ہوگی۔“ (کتاب: ترجمہ الوفا بحوالہ المصطفیٰ صلی اللہ علیہ وسلم ص ۱۸۳)

حضرت ابوطالب علیہ السلام کا اللہ کے نبی صلی اللہ علیہ وسلم کا نکاح پڑھانا اور مندرجہ بالا خطبہ دینا اُن لوگوں کے لیے دعوتِ فکر ہے جو آپ کے ایمان کے بارے میں کوئی منفی رجحان رکھتے ہیں۔ کیا یہ الفاظ کسی غیر مسلم یا ناقص الایمان شخص کے ہو سکتے ہیں؟ اور جب ایک عام مسلمان کا نکاح کوئی غیر مسلم نہیں پڑھا سکتا تو نبی آخر الزمان صلی اللہ علیہ وسلم جو باعثِ ایمان ہیں، کا نکاح کوئی غیر مسلم کیسے پڑھا سکتا ہے؟

حضرت خدیجہ کا مہر بارہ اونس سونا اور پچیس اونس مقرر ہوا جسے حضرت ابوطالب نے اُسی وقت ادا کر دیا۔ (مسلمانانِ عالم ص ۳۸ طبع لاہور، چودہ ستارے) یہ واقعہ ۵۹۵ء کا ہے۔ روایت ہے کہ جب تک حضرت خدیجہ علیہا السلام زندہ رہیں رسول کریم صلی اللہ علیہ وسلم نے کوئی دوسرا عقد نہیں کیا۔ (سیرت ابن ہشام)

حضرت خدیجہ علیہا السلام نے حضور صلی اللہ علیہ وسلم سے پہلے کوئی شادی نہیں کی تھی

بعض لوگوں کا یہ کہنا بے بنیاد اور غلط ہے کہ حضرت خدیجہ علیہا السلام نے حضور صلی اللہ علیہ وسلم کے عقد میں آنے سے پہلے دو شادیاں کی تھیں اور دونوں خاندانوں سے آپ کی اولاد بھی تھی۔ ابن شہر آشوب کہتے ہیں کہ احمد بلاذری، ابوقاسم کوئی، ابوجعفر اور مرتضیٰ نے اپنی اپنی کتب میں نقل کیا ہے کہ ”رسول اللہ صلی اللہ علیہ وسلم نے جب حضرت خدیجہ علیہا السلام سے شادی کی تو وہ باکرہ (کنواری/دوشیزہ) تھیں“۔

(الصحيح من سيرة النبي الا العظيم صلی اللہ علیہ وسلم ص ۱۶۴)

حضرت خدیجہ علیہا السلام کے پہلے سے شادی شدہ اور صاحب اولاد ہونے کا شوشہ ممکن ہے انہیں لوگوں کا چھوڑا ہوا ہوجن کے آباؤ اجداد نے ہر حیلہ کیا کہ کسی طرح عرب کی سب سے زیادہ خوبو، زیرک ودانا اور مالدار خاتون کے ساتھ رشتہ ازدواج قائم کر سکیں مگر وہ اپنے عزائم میں کامیاب نہ ہو سکے اور اپنی ناکامی کو اپنے لیے باعث رسوائی سمجھنے لگے، چنانچہ جب وہ گھر نایاب چالیس سال آغوشِ صدف میں رہنے کے بعد تاج رسالت کی زینت بنا تو یہ لوگ اُس کی تابندگی ماند کرنے کی کوششِ ناکام میں آپ کے شادی شدہ اور صاحب اولاد ہونے کا پروپیگنڈہ کرنے لگے اور اس کا استدلال اُن لوگوں کے نزدیک آپ کی چالیس سالہ عمر ہی تو ہے۔ یعنی آپ کی پہلی شادی نوجوانی میں ہوئی مگر آپ بیوہ ہو گئیں، پھر دوسری شادی ہوئی، پھر بیوہ ہو گئیں۔ حتیٰ کہ چالیس سال کی عمر میں پہنچ گئیں تب آپ نے حضور صلی اللہ علیہ وسلم کے ساتھ عقد کیا اور عرب میں چونکہ کم عمری میں ہی لڑکیوں کی شادی کر دی جاتی تھی اس لیے یہ کیسے ممکن ہے کہ قریش کی سب سے زیادہ حسین ودانا اور مالدار عورت چالیس سال تک غیر شادی شدہ رہے؟

اگر ہم اس دلیل پر ذرا سا غور کریں تو حیرت انگیز طور پر یہ دلیل انہیں لوگوں کے خلاف جاتی

نظر آتی ہے جو اسے اپنے موقف کے حق میں استعمال کرتے ہیں۔ یعنی حضرت خدیجہ رضی اللہ عنہا حبیبی حسین و جمیل، اوصاف حمیدہ کی حامل، اعلیٰ حسب و نسب کی مالک اور فہم و ادراک سے مالا مال ایک دولت مند خاتون کا کئی لوگوں کے رشتوں کو ٹھکراتے ہوئے چالیس سال تک غیر شادی شدہ رہنا ہی یہ ثابت کرتا ہے کہ اُن حبیبی عظیم المرتبت خاتون کو اپنے سے بڑھ کر کوئی عظیم ترین شخصیت نظر آتی تو وہ شادی پر آمادہ ہوتیں۔ پس چالیس سال تک کوئی ایسی ہستی ملی نہ ہی شادی کی۔

حضرت فاطمہ الزہراء علیہا السلام فرماتی ہیں کہ حضور نبی اکرم صلی اللہ علیہ وسلم نے فرمایا، ”ہر ماں کی اولاد اپنے باپ کی طرف منسوب ہوتی ہے سوائے فاطمہ علیہا السلام کی اولاد کے، پس میں ہی اُن کا ولی ہوں اور میں ہی اُن کا نسب ہوں“۔ (مناقبِ فاطمہ الزہراء علیہا السلام علامہ طاہر القادری، طبرانی، المعجم الکبیر، دہلی، الفردوس بمانور الخطاب، خطیب بغدادی کی تاریخ بغداد، بیٹھی، مجمع الزوائد، تہذیب الکمال، ہندی، کنز العمال، سخاوی، سبل السلام، مناوی، فیض القدیر، عجلونی، کشف الخفاء و مزیل الالباس وغیرہ)۔ اسی حدیث رسول صلی اللہ علیہ وسلم کو جناب جابر بن عبد اللہ اور حضرت عمر بن خطاب نے بھی روایت کیا ہے۔ مزید براں حضرت عمر بیان کرتے ہیں کہ میں نے حضور نبی اکرم صلی اللہ علیہ وسلم کو یہ فرماتے ہوئے سنا ہے، ”میرے نسب اور رشتہ کے سوا قیامت کے دن ہر نسب اور رشتہ منقطع ہو جائے گا“۔ (مناقبِ فاطمہ الزہراء علیہا السلام، ڈاکٹر طاہر القادری) اِس حدیث مبارکہ کو حضرت عبد اللہ بن زبیر اور حضرت ابن عباس نے بھی روایت کیا ہے۔ پس! رسول صلی اللہ علیہ وسلم (کی آل پاک) کا سلسلہ ہی جناب سیدۃ النساء حضرت فاطمہ علیہا السلام سے شروع ہوتا ہے تو یہ کیسے ہو سکتا ہے کہ خاتونِ جنّت علیہا السلام نے جس بطنِ مطہر میں قیام فرمایا ہو وہاں کبھی کوئی ”آمیزش“ ہوئی ہو؟ یہ ناممکن ہے کیونکہ خود اللہ سبحانہ تعالیٰ فرماتا ہے: ”إِنَّمَا يُرِيدُ اللَّهُ لِيُذْهِبَ عَنْكُمُ الرِّجْسَ أَهْلَ الْبَيْتِ وَيُطَهِّرَكُمْ تَطْهِيرًا“ (اے اہل بیتِ رسول صلی اللہ علیہ وسلم! اللہ تو یہ چاہتا ہے کہ ہر نجاست کو تم سے دُور رکھے اور تمہیں پوری طرح پاک رکھے۔ آیت ۳۳ سورۃ الاحزاب)

حضور صلی اللہ علیہ وسلم کی کثرتِ ازواج سے متعلق

ایک منفی خیال اور اُس کی تردید

بعض عاقبت نا اندیش لوگ، حضور صلی اللہ علیہ وسلم کے کثیر الازواج ہونے سے متعلق یہ منفی خیال رکھتے ہیں کہ آپ صلی اللہ علیہ وسلم کا رجحان ازدواجی تعلقات کی طرف بہت زیادہ تھا۔ شانِ رسالت میں گستاخی کا ارتکاب کرنے والے ملعون مصنفین اور فلم ساز بھی اس بیہودہ خیال کی عکاسی کرتے ہیں۔ جب کہ حقیقت یہ ہے کہ یہ خیال بالکل بے بنیاد، غلط اور کم علمی، کم عقلی، تعصب اور بدنختی پر مبنی ہے۔ اگر چشمِ خیال میں ذرا بھی بینائی باقی ہو تو رسول اللہ صلی اللہ علیہ وسلم کے کثیر الازواج ہونے کے پیچھے کئی مصلحتیں اور حکمتیں دکھائی دیتی ہیں۔

رشتہ ازدواج یعنی نکاح یا شادی کیا ہے؟ اگر ہم تھوڑا سا غور اس پر بھی کر لیں تو حضور صلی اللہ علیہ وسلم کی کثرتِ ازواج کا فلسفہ با آسانی سمجھ میں آجائے گا۔

نکاح سنتِ مودکہ اور بعض علماء کے نزدیک واجب عمل ہے۔ اسلام میں تہجُّر دکی زندگی گزارنا یعنی ازدواجی رشتے کے بغیر رہنا ایک ناپسندیدہ فعل ہے۔ اگرچہ بعض دیگر مذاہب میں تہجُّر دکو ایک خاص مقام حاصل ہے مگر دینِ اسلام نے جہاں دوسرے مذاہب کے کئی غیر انسانی، غیر اخلاقی اور غیر سماجی رسوم و رواج کو ختم کر کے انسانیت کی فلاح و بہبود کے لیے بہترین قوانین وضع کیے ہیں وہاں رشتہ ازدواج کو لازمی قرار دے کر نہ صرف کئی غیر سماجی اور غیر اخلاقی افعال کی راہیں مسدود کی ہیں بلکہ بہترین اور صحت مند معاشرے کی تشکیل میں بھی ایک اہم کردار ادا کیا ہے۔

جنسی ضروریات دیگر ضروریاتِ زندگی کی طرح انسانی زندگی میں بہت نمایاں مقام رکھتی ہیں۔

اگر ان کی تکمیل کا جائز اور صحت مند ذریعہ میسر نہ ہو تو ظاہر ہے کہ انسان کا رجحان ناجائز اور غیر اخلاقی ذرائع کی طرف ہوگا جو کئی سماجی اور قانونی مسائل کا سبب بنتا ہے۔ مثلاً فریقین کے درمیان باہمی اعتماد کا فقدان، غیر یقینی صورتِ حال، عدم تحفظ، حقیقی قرابت داری کا خاتمہ، وراثت کا مسئلہ اور تاریک مستقبل وغیرہ وغیرہ۔ ہمارے معاشرے میں مرد چاہے غیر شادی شدہ ہو، رنڈوا ہو یا بیوی کو طلاق دے چکا ہو، ایک نارمل زندگی گزار سکتا ہے مگر عورت کے لیے ایسی صورتِ حال کا سامنا کرنا بہت دشوار ہوتا ہے۔ زمانے بھر کے تمام مسائل اُس کا گھر دیکھ لیتے ہیں جیسے کہ چیلوں کے درمیان چڑیا کا گھونسلہ۔ اسلام نے نکاح کے ذریعے ایسے تمام مسائل کا نہایت عمدہ حل پیش کیا ہے۔ پس اللہ رب العزت کا ارشاد ہوتا ہے:

وَأَنْكِحُوا الْأَيَامَىٰ مِنْكُمْ وَالصَّالِحِينَ مِنْ عِبَادِكُمْ وَإِمَائِكُمْ ط

يَكُونُوا أَفْقَرًا ۗ يُعْزِمُهُمُ اللَّهُ مِنْ فَضْلِهِ ط وَاللَّهُ وَاسِعٌ عَلِيمٌ (سورۃ نورا آیت ۳۲)

(اور نکاح کر دیا کرو اپنی (قوم کی) بے شوہر عورتوں اور اپنے نیک بخت غلاموں اور لونڈیوں کا، اگر یہ لوگ محتاج ہوں گے تو اللہ اپنے فضل (و کرم) سے انہیں مالدار بنا دے گا اور اللہ بڑی کشادگی والا واقف کار ہے)

مذکورہ بالا آیت کریمہ کا آغاز ”وَأَنْكِحُوا“ کے لفظ سے ہوتا ہے، جو کہ گرامر یعنی دستور زبان کی اصطلاح کے مطابق صیغہ امر کہلاتا ہے یعنی یا تو نکاح ایک واجب عمل ہے یا پھر سنت مؤکدہ ہے۔

(ازدواج اور اخلاقیات در اسلام / سید محمد رضوی)

اور دوسری جگہ ارشادِ باری تعالیٰ ہوتا ہے:

خَلَقَ لَكُمْ مِنْ أَنْفُسِكُمْ أَزْوَاجًا لِتَسْكُنُوا إِلَيْهَا وَجَعَلَ بَيْنَكُمْ مَوَدَّةً وَرَحْمَةً ط

(اُس نے تمہارا جوڑا تمہیں میں سے پیدا کیا ہے تاکہ تمہیں اس سے سکون حاصل ہو اور پھر

تمہارے درمیان محبت اور رحمت قرار دی ہے۔ (سورۃ روم آیت ۲۱)

اور فرمانِ رسول اللہ ﷺ ہے کہ میری اُمت کے بہترین افراد وہ ہیں جو نکاح کرتے ہیں اور اپنے لیے ہمسروں کا انتخاب کرتے ہیں اور (برخلاف اس کے) میری اُمت کے بدترین افراد وہ ہیں جو ازدواجی زندگی سے کنارہ کشی اختیار کرتے ہیں اور اپنی زندگی مجرّدوں کی طرح گزارتے

ہیں۔ (اسلامی ازدواج/ورڈ اسلامک نیٹ ورک، جوان کے لیے تحفہ/شہب رضوی)

اسی طرح نکاح کے باوجود تجرُّد کی زندگی گزارنے کی بھی مذمت کی گئی ہے۔ روایت ہے کہ عثمان بن مازون، پیغمبر اکرم ﷺ کے ایک صحابی تھے۔ ایک دن اُن کی زوجہ رسول مقبول ﷺ کی خدمت میں حاضر ہوئی اور شکایت کی کہ یا رسول اللہ ﷺ! عثمان دنوں میں روزے رکھتا ہے اور راتوں کو عبادت میں مصروف رہتا ہے۔ یعنی ڈھکے چھپے الفاظ میں یہ بیان کیا کہ اُس کا شوہر شب و روز عبادت میں مشغول رہنے کی وجہ سے اُس کے ازدواجی حقوق ادا نہیں کرتا۔ یہ سن کر رسول مقبول ﷺ غضبناک ہو گئے اور اتنا بھی صبر نہ کیا کہ اپنی نعلین مبارک پہن لیں، فوراً عثمان بن مازون کے گھر پہنچے۔ عثمان نماز میں مشغول تھے، فارغ ہوئے تو آنحضرت ﷺ نے فرمایا کہ اے عثمان! اللہ نے مجھے رہبانیت کی تبلیغ کے لیے نہیں بھیجا بلکہ اُس نے مجھے ایک سادہ اور سیدھی شریعت کے ساتھ بھیجا ہے۔ میں بھی روزے رکھتا ہوں اور نمازیں پڑھتا ہوں اور اس کے ساتھ ساتھ اپنی ازواج کے ساتھ قریبی تعلقات بھی برقرار رکھتا ہوں۔ جو کوئی میری سنتوں کو پسند کرتا ہے تو اُسے چاہیے کہ وہ ان کی متابعت کرے اور نکاح میری سنتوں میں سے ایک ہے۔“

(وسائل الشیعہ ج ۳ ص ۱۰) حضرت علیؑ کا ارشاد ہے کہ پیغمبر ﷺ نے عثمان بن مظعون (یا عثمان بن مازون، یہ نام دونوں طرح سے کتب میں آیا ہے۔ مؤلف) کے سینے پر اپنا دست مبارک رکھتے ہوئے فرمایا کہ میری سنت سے منہ نہ پھیرو، اس لیے کہ جو شخص بھی میری سنت سے اعراض کرے

گا قیامت کے روز فرشتے اُس کا راستہ روک لیں گے اور اُسے میرے حوض کی طرف نہیں آنے دیں گے۔ (ابواب المقدمات، ازدواج در اسلام/ آیت اللہ مشکینی) مندرجہ بالا گفتگو سے ثابت ہوتا ہے کہ رشتہ ازدواج ایک اہم انسانی اور سماجی ضرورت ہے جس کی تکمیل کے لیے دین میں اصرار کیا گیا ہے۔ اب رہا نبی گرامی ﷺ کی کثرتِ ازدواج کا سوال، تو عرض ہے کہ:

اول: آپ ﷺ کی کثرتِ ازدواج کے پیچھے کوئی ”فطری تقاضا“ یا ”طبعی رجحان“ قطعاً نہیں تھا۔ آپ ﷺ ہمارے جیسے کوئی عام انسان نہیں بلکہ ایک ایسی عظیم شخصیت ہیں جن کی ہستی کو خداوند متعال نے تمام انسانوں کے لیے ایک عمدہ نمونہ قرار دیا ہے۔ چنانچہ ارشادِ الہی ہوتا ہے:

لَقَدْ كَانَ لَكُمْ فِي رَسُولِ اللَّهِ أُسْوَةٌ حَسَنَةٌ (بے شک تمہارے لیے رسول اللہ ﷺ) کی ذات (بیروی کے لئے) بہترین نمونہ ہے۔ (سورۃ الاحزاب آیت ۲۱) اور پھر ارشاد ہوتا ہے: وَإِنَّكَ لَعَلَىٰ خُلُقٍ عَظِيمٍ (اور بے شک آپ ﷺ) خلقِ عظیم کے مالک ہیں۔ (سورۃ القلم آیت ۴)

دوم: چند کنیزوں کے علاوہ جن میں حضرت ماریہ اور حضرت ریحانہ بھی شامل تھیں، آپ ﷺ کی گیارہ ازدواج تھیں، ان میں سوائے حضرت خدیجۃ الکبریٰ کے (جن کی زندگی میں آپ ﷺ نے کوئی اور عقد نہیں کیا) اور حضرت عائشہ کے، آپ ﷺ کی تمام ازدواج بیوگان تھیں۔ ایک زوجہ جن کا نام زینب بنت جحش اسدیہ تھا کے بارے میں روایت ہے کہ وہ مطلقہ تھیں۔ اگر حضور ﷺ کی کثرتِ ازدواج کے پیچھے کوئی ”فطری خواہش“ کا فرما ہوتی تو آپ ﷺ ایسی خواتین پر خوب بصورت اور کنواری دوشیزاؤں کو ترجیح دیتے۔ آپ ﷺ خدا کے رسول اور امت کے راہنما و پیشوا تھے اس لیے کسی بھی شخص کے لیے آپ ﷺ کو اپنی نوجوان بیٹی دے کر آپ ﷺ سے رشتہ قرابت استوار کرنا باعثِ فخر ہوتا مگر آپ ﷺ نے ایسا نہیں کیا۔

سوم: حضور ﷺ محبوبِ خدا اور وجہِ تخلیقِ کائنات ہیں۔ اگر آپ ﷺ کا میلانِ طبع اس طرف

ہوتا تو کیا پروردگارِ عالم اپنے محبوب کے لیے ایسا کوئی خصوصی انتظام نہ فرماتا؟ اگر وہ قادرِ مطلق، اپنے محبوب ﷺ کے لیے جنت سے خوان، آپ ﷺ کے نواسوں کی خاطر جنت سے لباس، اپنے نبی ابراہیم علیہ السلام کے واسطے جنت سے دُنْبہ اور آدم علیہ السلام کے بیٹوں شیث علیہ السلام اور یافث کے لیے جنت سے ’نزلہ‘ اور ’منزلہ‘ نامی حوریں بھیج سکتا ہے تو اپنے محبوب ﷺ کا شوق دیکھتے ہوئے آپ ﷺ کے لیے بھی جنت سے حُوریں بھیج سکتا تھا۔ مگر یہاں تو ایسا رجحان تھا ہی نہیں چنانچہ ایسا کوئی انتظام ہوا نہ جنت سے کوئی حُور بھیجی گئی۔

چہارم: آپ ﷺ نے جن بیوگان سے نکاح فرمایا ان میں صاحبِ اولاد خواتین بھی تھیں۔ آپ ﷺ نے ان کے ساتھ عقد صرف اس لیے کیا کہ وہ بیوگی کی تکلیف دہ زندگی سے اور ان کے بچے یتیمی کے عذاب سے محفوظ رہ سکیں۔ جیسا کہ آپ ﷺ کی ازواج کے تاریخی پس منظر سے یہ ثابت ہوتا ہے۔

پنجم: ان بیوگان کو سماجی تحفظ اور ان کے یتیم بچوں کو کفالت و سرپرستی مہینا کر کے آپ ﷺ نے اپنی اُمت کے لیے بیواؤں اور یتیموں کو سہارا دینے کی ترغیب پیدا کی تاکہ لوگ سنتِ نبوی ﷺ سمجھتے ہوئے اس عملِ خیر کو بخوشی انجام دیں۔ یاد رکھیں ایک آدھ بیوہ سے نکاح کر لینے سے شاید وہ ترغیب پیدا نہ ہوتی جو زیادہ بیوگان سے نکاح کرنے سے پیدا ہو سکتی ہے۔ اور اس امر کے پیش نظر کہ لوگ اس عمل میں کہیں شرعی، اخلاقی اور سماجی حدود سے تجاوز نہ کر جائیں، شریعتِ محمدی ﷺ نے ایک سے زیادہ ازواج رکھنے کے اصول وضع کر دیئے۔

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



ازواجِ نبی صلی اللہ علیہ وسلم

(۱) حضرت خدیجہ الکبریٰ بنتِ خویلد: آپ قبیلہ قریش کی ایک نہایت مدبر اور عظیم خاتون تھیں۔ حضور صلی اللہ علیہ وسلم کے ساتھ شادی کے وقت آپ کی عمر چالیس سال تھی۔ مسند امام احمد میں حضرت ابن عباس سے مروی ہے کہ رسول اللہ صلی اللہ علیہ وسلم نے فرمایا کہ جتنی عورتوں میں سب سے افضل سیدہ فاطمہ الزہراء علیہا السلام، حضرت مریمؑ بن عمران، حضرت آسیہؑ اور حضرت خدیجہ بنت خویلد علیہا السلام ہیں۔ خواتین میں سب سے پہلے علی الاعلان ایمان لانے والی خاتون بھی آپ ہی ہیں۔ آپ کا انتقال بعثت کے دسویں سال ماہ رمضان میں حضور صلی اللہ علیہ وسلم کی زندگی میں ہی ہو گیا۔ آپ کی حیات میں رسول اللہ صلی اللہ علیہ وسلم نے کوئی دوسرا عقد نہیں کیا۔ آپ حجوں میں مدفون ہیں۔

حضرت عائشہ فرماتی ہیں کہ میں نے آنحضرت صلی اللہ علیہ وسلم کی کسی بیوی پر اتنا رشک نہیں کیا جتنا خدیجہ پر کیا۔ اگر میں ان کے زمانے میں ہوتی تو میرا کیا حال ہوتا! اور یہ سب اس لیے تھا کہ آپ صلی اللہ علیہ وسلم انہیں بہت یاد کیا کرتے تھے۔ آنحضرت صلی اللہ علیہ وسلم جب کوئی بکری ذبح کرتے تو خدیجہ کی کسی سہیلی کو تلاش کرتے اور (اُس بکری کا گوشت) ہدیہ کرتے۔ (ترمذی ج ۱ حدیث نمبر ۱۲۹۸)

(۲) حضرت سودہ بنت زمعہ: یہ خاتون سکران بن عمرو بن عبد شمس کی بیوہ تھیں، ابتدائی دور میں اسلام قبول کر چکی تھیں، مکہ کے مخدوش حالات کی بنا پر شوہر کے ساتھ حبشہ کی طرف ہجرت کی مگر وہیں شوہر کا انتقال ہو گیا۔ شوہر کی وفات کے بعد مکہ واپس نہیں جاسکتی تھیں کیونکہ ان کے قبیلہ کے تمام افراد مشرک تھے اور واپسی کی صورت میں ان کی طرف سے کئی قسم کے خطرات لاحق تھے۔ لہذا حضور صلی اللہ علیہ وسلم سے عقد کر کے آپ صلی اللہ علیہ وسلم کے سایہ رحمت میں پناہ حاصل کی۔

رمضان المبارک ۳ قبل ہجرت / فروری ۶۱۹ء میں حضور صلی اللہ علیہ وسلم نے ان سے نکاح کیا، اُس وقت

ان کی عمر پچاس برس کے لگ بھگ تھی۔ (پیغمبر اعظم و آخر صلی اللہ علیہ وسلم) بروایت حضرت سودہ، حضرت خدیجہ کی وفات کے ایک سال بعد رسول اللہ صلی اللہ علیہ وسلم کی زوجیت میں آئیں۔ (مجمع الفضائل)

(۳) حضرت عائشہ بنت ابوبکر: حضرت عائشہ حضور صلی اللہ علیہ وسلم کی ازواج میں سب سے کم عمر تھیں۔ شوال ۳ قبل ہجرت / مارچ ۶۱۹ء میں حضور صلی اللہ علیہ وسلم نے ان سے نکاح کیا اور رخصتی چار سال بعد شوال ۱ ہجری / اپریل ۶۲۳ء میں ہوئی۔ (پیغمبر اعظم و آخر صلی اللہ علیہ وسلم) آنحضرت صلی اللہ علیہ وسلم کی وفات کے وقت ان کی عمر ۱۸ سال تھی۔ ان کا انتقال تقریباً ستر سال کی عمر میں ہوا۔ (مجمع الفضائل)

(۴) حضرت ام سلمہ بنت عبدالمطلب تھا جو حضور صلی اللہ علیہ وسلم کی پھوپھی تھیں۔ آپ عبد اللہ ابوسلمہ بن عبد الاسد کی بیوہ تھیں۔ (مجمع الفضائل) آپ نے اپنے شوہر کے ساتھ حبشہ کی طرف ہجرت کی پھر مدینہ طیبہ واپس آئیں۔ ابوسلمہ غزوہ احد میں شریک تھے۔ لڑائی کے دوران جو زخم آئے کچھ عرصہ مندمل رہنے کے بعد دوبارہ تازہ ہو گئے اور وفات کا سبب بنے۔ حضرت ام سلمہ صاحبہ اولاد بھی تھیں۔ آپ کے بیوہ ہو جانے کے بعد حضور صلی اللہ علیہ وسلم نے عقد میں لے لیا تاکہ آپ کو بیوگی کا اور آپ کی اولاد کو یتیمی کا درد نہ سہنا پڑے۔ آپ بہت نیک سیرت، رحم دل اور آل رسول ﷺ سے محبت کرنے والی خاتون تھیں۔ آپ کر بلا میں آل رسول ﷺ پر ڈھائی جانے والی قیامت کے بعد تک حیات رہیں۔ آپ کا وصال چوراسی سال کی عمر میں مدینہ طیبہ میں ہوا۔ آپ کو جنت البقیع میں دفن کیا گیا۔

(۵) حضرت حفصہ بنت عمر بن خطاب: رسول اللہ صلی اللہ علیہ وسلم کے عقد میں آنے سے پہلے حضرت حفصہ، خنیس بن عبد اللہ بن خذافہ سہمی کی زوجیت میں تھیں۔ (مجمع الفضائل) وہ شرکاء بدر میں سے تھے، ان کی وفات کے بعد حضور صلی اللہ علیہ وسلم نے حضرت حفصہ کو بیوگی کے عذاب سے بچانے کے لیے اپنا دامن رحمت وا کیا اور عقد میں لے لیا۔ روایت ہے کہ ان کے پہلے شوہر خنیس کی وفات کے بعد حضرت عمر نے حضرت عثمان کو ان سے نکاح کرنے کی پیش کش کی مگر

انہوں نے کوئی مثبت جواب نہ دیا، پھر حضرت ابو بکر سے ملاقات کی اور کہا کہ اگر آپ راضی ہوں تو حفصہ کا نکاح آپ سے کر دوں مگر وہ بھی خاموش رہے اور کوئی تسلی بخش جواب نہ دیا۔ حضرت عمر کہتے ہیں، ’اس پر میں غصہ میں آ گیا اور یہ غصہ اس سے بھی زیادہ تھا جتنا کہ عثمان کے انکار پر تھا، اس کے بعد چند راتیں نہیں گذریں تھیں کہ رسول اللہ ﷺ نے پیغام بھیجا اور میں نے حفصہ کا نکاح آپ ﷺ سے کر دیا‘۔ حضرت حفصہ کا انتقال سنہ ۴۱، ۴۵ یا ۴۷ ہجری میں مدینہ میں ہوا۔ (امہات المؤمنین/گل احمد عطاری) حضور ﷺ نے ان سے شعبان ۳ ہجری/فروری ۶۲۵ء میں نکاح کیا تھا۔ (پیغمبر اعظم و آخر ﷺ)

(۶) حضرت زینب بنت جحش اسدیہ: ان کا اصل نام برہ تھا، سرکارِ دو عالم ﷺ نے تبدیل فرما کر زینب رکھا۔ ان کی والدہ امیمہ بنت عبدالمطلب، حضور ﷺ کی پھوپھی تھیں۔ حضرت زینب پہلے حضرت زید بن حارث کے نکاح میں تھیں۔ زید نے ان کو طلاق دے دی، عدت پوری ہونے کے بعد ان کا نکاح حضور ﷺ کے ساتھ ہوا۔ چنانچہ اللہ رب العزت نے ارشاد فرمایا:

فَلَمَّا قَضَى زَيْدٌ مِّنْهَا وَطَرًا زَوَّجْنَاكَهَا لِكَيْ لَا يَكُونَ عَلَى الْمُؤْمِنِينَ حَرَجٌ فِي
 أَزْوَاجِ أَدْعِيَائِهِمْ إِذَا قَضَوْا مِنْهُنَّ وَطَرًا وَكَانَ أَمْرُ اللَّهِ مَفْعُولًا ۝

(جب زید نے اُس عورت (زینب) سے اپنی حاجت پوری کر لی (شادی کے بعد طلاق دے دی) تو ہم نے اُس خاتون کو آپ (ﷺ) کے نکاح میں دے دیا تاکہ اہل ایمان پر اپنے منہ بولے بیٹوں کی بیویوں سے (نکاح کرنے) کے معاملے میں کوئی تنگی نہ رہ جائے جب وہ اُن سے (اپنی) حاجت پوری کر چکے ہوں) اور انہیں طلاق دے کر فارغ کر چکے ہوں) اور اللہ کا حکم تو بہر حال ہو کر رہتا ہے۔) (آیت نمبر ۳۷ سورۃ الاحزاب)

حضرت زینب کا وصال ۵۳ سال کی عمر میں سنہ ۱۲ ہجری یا ۲۰ ہجری میں مدینہ منورہ میں ہوا۔ یہ

جنت البقیع میں مدفون ہیں۔ آنحضرت ﷺ کی وفات کے بعد ازواج رسول ﷺ میں سب سے پہلے ان کی وفات ہوئی۔ آپ حضرت عمر کے عہدِ خلافت تک زندہ رہیں۔ (مجمع الفضائل)

(۷) حضرت جویریہ بنت حارث: ان کا نام برہ بنت حارث بن ابی ضرار تھا، حضور ﷺ نے تبدیل کر کے جویریہ رکھا۔ ان کا والد حارث، قبیلہ بنی المصطلق کا سردار تھا۔ یہ جنگ بنی المصطلق کے گرفتار شدگان میں سے تھیں۔ ان کے ساتھ دو سو قیدی اور بھی تھے۔ یہ ایمان لے آئیں اور حضور ﷺ نے ان کو کوآ زاد کر دیا اور پھر ازراہ کرم عقد کیا، تب تمام قیدیوں کو آزاد کر دیا گیا۔ ان کے قبیلے کے کئی لوگ رسول اللہ ﷺ کا یہ حُسنِ سلوک دیکھتے ہوئے مسلمان ہو گئے۔ حضرت جویریہ کے والد حارث کو یہ معلوم نہ تھا کہ جویریہ پر قسمت مہربان ہو گئی ہے اور وہ رسول اللہ ﷺ کے عقد میں آچکی ہیں۔ وہ بیٹی کی رہائی کے لیے فدیہ کا بہت سا مال اُونٹوں پر لا کر مدینہ طیبہ کی جانب روانہ ہوا۔ مقامِ عقیق پر پہنچ کر دو بہترین اُونٹوں کو گھاٹی میں چھپا دیا اور باقی مال لے کر حضور ﷺ کی بارگاہ میں حاضر ہوا اور درخواست کی کہ میری بیٹی کا فدیہ لے کر اُسے رہا کر دیں۔ حضور ﷺ نے فرمایا کہ حارث! دو اُونٹ تو تم عقیق کی گھاٹیوں میں چھپا آئے ہو؟ حارث پر کلامِ نبی ﷺ کا ایسا اثر ہوا کہ فوراً کلمہ پڑھا اور مسلمان ہو گیا۔ جب اُسے معلوم ہوا کہ اُس کی بیٹی کو رسول اللہ ﷺ نے سایہِ رحمت میں لے لیا ہے تو وہ بہت خوش ہوا۔ حضرت جویریہ کا انتقال سنہ ۵۰ ہجری یا سنہ ۵۶ ہجری میں مدینہ طیبہ میں ہوا۔

(۸) حضرت اُم حبیبہ رملہ بنت ابوسفیان: رسول اللہ ﷺ نے ذوالحجہ ۶ ہجری / اپریل، مئی ۶۲۸ء میں ان سے نکاح فرمایا۔ (پیغمبرِ اعظم و آخر ﷺ) یہ خاتون ابوسفیان بن حرب بن اُمیہ کی بیٹی اور عبید اللہ بن جحش کی بیوہ تھیں۔ ان کی ایک بیٹی کا نام حبیبہ تھا اُسی سے ان کی کنیت اُم حبیبہ ہوئی۔ یہ شوہر کے ساتھ ہجرتِ حبشہ میں شریک ہوئیں مگر اُس نے وہاں پہنچ کر عیسائی مذہب

اختیار کر لیا۔ شوہر کے مرتد ہو جانے کے بعد اُس کے ساتھ رہنا یا اپنے باپ ابوسفیان کے گھر جانا ممکن نہ رہا۔ ایک طرف دیوار تھی تو دوسری طرف آگ، شوہر کے ساتھ رشتہ ختم ہو گیا تھا اور اسلام قبول کرنے کی وجہ سے میکے والے خون کے پیاسے ہو گئے تھے۔ ایسے میں حضور صلی اللہ علیہ وسلم نے عقد کر کے اپنی پناہ میں لیا۔ مروی ہے کہ عمرو بن اُمیہ، حضور صلی اللہ علیہ وسلم کے لیے اُم حبیبہ کا رشتہ لینے بادشاہ نجاشی کے پاس حبشہ پہنچے۔ نجاشی نے وکیل کے تعین اور عقد نکاح کے سلسلے میں اپنی کنیز ابرہہ کو ان کے پاس بھیجا تو انہوں نے بہت خوشی کا اظہار کیا۔ نجاشی نے حضرت جعفر بن ابی طالبؓ اور دیگر مسلمانوں کو مدعو کر کے تواضع کی، خطبہ نکاح پڑھا اور چار سو منثقال سونا یا چار ہزار درہم سکہ رائج الوقت مہر مقرر کر کے حضرت اُم حبیبہ کے پاس بھیجا اور کہا کہ بارگاہ رسالت میں میرا سلام عرض کرنا اور کہنا کہ میں آپ صلی اللہ علیہ وسلم کے دین پر ہوں اور ہمیشہ درود و سلام بھیجتا رہتا ہوں۔

حضرت اُم حبیبہ کا انتقال سنہ ۴۰ یا ۴۲ ہجری میں شام میں ہوا۔ (امہات المؤمنین/مجل احمد عطاری)

(۹) حضرت صفیہ بنت حبیب بن اخطب: حضرت صفیہ بنت حبیب بن اخطب، سلام بن مسلم کے بعد کنانہ بن ربیع کی زوجیت میں آئیں۔ (مجمع الفضائل) مروی ہے کہ حضرت صفیہ بنتی اسرائیل سے حضرت ہارون علیہ السلام کی اولاد سے تھیں، ان کا شوہر جنگِ خیبر میں قتل ہو گیا تھا اور یہ گرفتار ہو کر آئی تھیں۔ حضور صلی اللہ علیہ وسلم نے رحم فرماتے ہوئے آزاد کر دیا اور عقد کر کے اسیروں کے ساتھ احترام اور مہربانی کے ساتھ پیش آنے کا درس دیا۔ ایک روایت کے مطابق جنگِ خیبر کے بعد یہ وحید کلبی کے حصّہ میں آئیں تھیں لیکن لوگوں نے کہا کہ یہ حضرت ہارون علیہ السلام کی اولاد میں سے ہیں اور قبیلہ کے سردار کی بیٹی بھی ہیں لہذا مناسب یہی ہے کہ انہیں سردارِ دو عالم صلی اللہ علیہ وسلم کے لیے مخصوص کیا جائے چنانچہ آنحضرت صلی اللہ علیہ وسلم نے ان سے عقد فرمایا۔ ان کا انتقال مختلف اقوال کے مطابق

سنہ ۳۶ ہجری، ۵۲ ہجری یا ۵۵ ہجری میں ہوا۔ (امہات المؤمنین/مجل احمد عطاری)

(۱۰) حضرت زینب بنت خزیمہ بن حرث اُمّ المساکین: آپ پہلے عبیدہ بن حرث بن عبدالمطلب کی زوجیت میں تھیں۔ (مجمع الفضائل) ”نقوشِ عصمت“ میں ہے کہ یہ عبداللہ بن جحش کی بیوہ تھیں جو جنگِ اُحد میں مارے گئے تھے۔ حضور صلی اللہ علیہ وسلم نے ازراہِ ترحم ان سے عقد کر لیا تاکہ مسلمان عورتوں میں بے کسی اور لاوارثی کا احساس پیدا نہ ہو۔ ان کا لقب ”اُمّ المساکین“ تھا کیونکہ یہ غرباء پر روری میں خاصی شہرت رکھتی تھیں۔ یہ بہت کم عرصہ تک، بروایتِ دو ماہ، چھ ماہ یا آٹھ ماہ تک حضور صلی اللہ علیہ وسلم کی خدمت میں رہیں اور ماہِ رجبِ الآخر سنہ ۴ ہجری میں وفات پا گئیں۔

(۱۱) حضرت میمونہ بنت حارث الہلالیہ: ان کا اصل نام برہ تھا رسول اللہ صلی اللہ علیہ وسلم نے تبدیل کر کے میمونہ رکھا۔ یہ اپنے شوہر کے انتقال کے بعد آنحضرت صلی اللہ علیہ وسلم کی خدمت میں حاضر ہوئیں اور آپ صلی اللہ علیہ وسلم نے ازراہِ کرم ان کو قبول فرمایا۔ حضور صلی اللہ علیہ وسلم کے ساتھ ان کا عقد ماہِ ذیقعدہ سنہ ۷ ہجری میں عمرۃ القضاء میں ہوا۔ ان کی ایک بہن اُمّ الفضل، حضرت عباسؓ بن عبدالمطلب کی زوجہ تھیں، دوسری بہن اسماء بنت عمیس حضرت جعفرؓ بن ابی طالب کی بیوی تھیں اور تیسری بہن زینب بنت عمیس حضرت حمزہؓ بن عبدالمطلب کی زوجیت میں تھیں۔ حضرت میمونہ کا انتقال سنہ ۳۸ ہجری میں امیر المؤمنین حضرت علیؓ کے دورِ خلافت میں ہوا۔ بروایتِ یہ نبی پاک صلی اللہ علیہ وسلم کی آخری زوجہ تھیں اور ان کے انتقال کے بعد آپ صلی اللہ علیہ وسلم نے کسی اور سے نکاح نہیں فرمایا۔ ان کی نمازِ جنازہ ان کے بھانجے حضرت ابن عباسؓ نے پڑھائی اور دیگر بھانجوں نے تدفین کی۔

(نقوشِ عصمت، علامہ ذیشان حیدر جوادی/چودہ ستارے، نجم الحسن کراروی، اہمات المؤمنین، مجمع الفضائل)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



رسول اللہ صلی اللہ علیہ وسلم کو اپنی پسند کے مطابق

ازواج کو رکھنے اور چھوڑنے کا اختیار

اللہ تعالیٰ نے رسول اللہ صلی اللہ علیہ وسلم کو اختیار دیا تھا کہ آپ صلی اللہ علیہ وسلم اپنی ازواج میں سے جن کو چاہیں رکھیں اور جن کو ناپسند فرمائیں انہیں چھوڑ دیں لیکن آپ صلی اللہ علیہ وسلم نے کسی بھی زوجہ کو طلاق نہیں دی سوائے حضرت حفصہ بنت عمر کے جنہیں صرف ایک طلاقِ رجعی دی تھی (امہات المؤمنین / گل احمد عطاری) لیکن بعد میں رجوع فرمایا تھا۔ باقاعدہ طلاق نہ دینے کی یہ وجوہات سمجھ میں آتی ہیں:

اول: حضور صلی اللہ علیہ وسلم رحمۃً للعالمین ہیں اور عالمین کو آپ صلی اللہ علیہ وسلم سے ہمیشہ رحمت و برکت ہی حاصل ہوئی ہے۔ اگر آپ صلی اللہ علیہ وسلم اپنی کسی زوجہ کو طلاق دے دیتے تو معاشرتی و معاشی حوالے سے اُس خاتون کے لیے کئی مسائل پیدا ہو جاتے اور ممکن ہے کہ وہ مسائل اُس خاتون کے لیے باعثِ زحمت بن جاتے کیونکہ ایک دفعہ اُم المؤمنین بن جانے کے بعد وہ باقی مردوں کے لیے حرام ہو جاتی اور دوسرا نکاح نہ کر سکتی، ہمیشہ ایک مطلقہ عورت کی زندگی بسر کرتی، ملامت آمیز نگاہوں کا سامنا کرتی اور ہزیمت بھری زندگی گزارتی۔ جیسا کہ ارشادِ رب العزت ہوتا ہے:

وَمَا كَانَ لَكُمْ أَنْ تُؤْذُوا رَسُولَ اللَّهِ وَلَا أَنْ تَنْكِحُوا أَزْوَاجَهُ مِنْ بَعْدِهِ أَبَدًا إِنَّ
ذَلِكَ كَانَ عِنْدَ اللَّهِ عَظِيمًا ۝

(اور تمہارے لیے جائز نہیں ہے کہ تم رسولِ خدا صلی اللہ علیہ وسلم کو اذیت پہنچاؤ اور نہ یہ جائز ہے کہ ان کے بعد کبھی بھی ان کی بیویوں سے نکاح کرو بیشک یہ بات اللہ کے نزدیک بہت بڑی (برائی اور گناہ کی) بات ہے۔ (سورۃ الاحزاب آیت ۵۳)

دوم: طلاق ایک ایسا حلال فعل ہے جو ناپسندیدہ سمجھا جاتا ہے اور رسول اللہ صلی اللہ علیہ وسلم سے کسی

ناپسندیدہ فعل کا سرزد ہونا ممکن ہی نہیں۔

سوم: اگر آپ ﷺ اپنی کسی زوجہ کو طلاق دیتے تو طلاق کا فعل سنتِ رسول ﷺ بن جاتا، مسلمان اپنی بیویوں کو بغیر کسی معقول وجہ کے طلاق دیتے اور اپنے اس فعل کو سنتِ رسول ﷺ گردانتے، اس طرح مسلم معاشرے میں طلاق کی شرح خوفناک حد تک بڑھ جاتی اور سماج میں عدم توازن و عدم تحفظ اور بگاڑ پیدا ہو جاتا۔

طلاق ایک ایسا ذاتی فعل ہے جو زوجین کے درمیان باہمی نا اتفاقی، عدم توازن، بد اعتمادی یا ایسی شدید رنجش جو کہ ناقابلِ مفاہمت ہو، کی بنیاد پر انجام پاتا ہے۔ حضور ﷺ کا اس فعل سے اجتناب، آپ ﷺ کے اعلیٰ ترین کردار و اوصاف کے حامل ہونے اور بہترین اور کامل راہبر و راہنما ہونے کی ایک علامت ہے۔ ایک قائد کی نجی زندگی، اُس کا کردار اور عمل اُس کی قوم کے لیے ایک نمونہ ہوتا ہے۔ آپ ﷺ تو تمام عالم کے قائد اور راہنما ہیں لہذا آپ ﷺ سے کسی بھی ناپسندیدہ فعل کا سرزد نہ ہونا اس بات کا ثبوت ہے کہ آپ ﷺ کی حیاتِ طیبہ انسانیت کے لیے واقعی ایک بے مثال نمونہ ہے۔

حضرت عائشہ سے روایت ہے کہ..... اللہ عزوجل نے جب یہ آیت کریمہ نازل فرمائی:

”تُرْجَى مَن تَشَاءُ مِنْهُمْ وَتُؤْوَى إِلَيْكَ مَن تَشَاءُ“

(اے محبوب ﷺ!) (آپ کو اختیار ہے کہ) اپنی ازواج میں سے جس کو چاہیں دور کر دیں اور

جس کو چاہیں اپنے پاس رکھیں۔ (سورۃ الاحزاب ۵۱)

تو میں نے رسول اللہ (ﷺ) کی خدمت میں عرض کیا کہ خدا کی قسم! آپ (ﷺ) کا پروردگار آپ (ﷺ) کو فوراً وہ عطا فرمادیتا ہے جس کی آپ (ﷺ) خواہش فرماتے ہیں۔

(سنن نسائی ج ۲ حدیث ۳۲۰۴)

حضرت عائشہ مزید فرماتی ہیں کہ جس وقت یہ اختیار دیا گیا تو آپ (ﷺ) میرے پاس تشریف لائے اور مجھ سے آغاز کیا اور فرمایا کہ میں تم کو ایک بات بتانے والا ہوں لیکن تم (اس بارے میں) اپنے والدین کی رائے اور مشورہ کے بغیر فیصلہ کرنے میں جلدی نہ کرنا۔ آپ فرماتی ہیں کہ رسول کریم (ﷺ) کو اس بات کا علم تھا کہ میرے والدین کبھی بھی مجھ کو آپ (ﷺ) سے الگ ہونے کا حکم نہیں دیں گے۔ پھر رسول کریم (ﷺ) نے یہ آیات تلاوت فرمائیں:

يَا أَيُّهَا النَّبِيُّ قُلْ لِّأَزْوَاجِكِ إِن كُنْتُنَّ تُرِدْنَ الْحَيَاةَ الدُّنْيَا وَزِينَتَهَا فَتَعَالَيْن أُمَتِّعْكُنَّ وَأُسَرِّحْكُنَّ سَرَاحًا جَمِيلًا ۝ وَإِن كُنْتُنَّ تُرِدْنَ اللَّهَ وَرَسُولَهُ وَالذَّارَ الْآخِرَةَ فَإِنَّ اللَّهَ أَعَدَّ لِلْمُحْسِنَاتِ مِنكُنَّ أَجْرًا عَظِيمًا ۝ يَا نِسَاءَ النَّبِيِّ مَنِ يَا تُتِ مِنكُنَّ بِفَاحِشَةٍ مُّبِينَةٍ يُضَاعَفْ لَهَا الْعَذَابُ ضِعْفَيْنِ ۖ وَكَانَ ذَلِكَ عَلَى اللَّهِ

يَسِيرًا ۝

اے پیغمبر (ﷺ)! اپنی بیویوں سے کہہ دیں کہ اگر تم دنیا کی زندگی اور اس کی زینت و آرائش کی خواہستگار ہو تو آؤ میں تمہیں کچھ مال دوں اور اچھی طرح سے رخصت کر دوں۔ اور اگر تم خدا اور اُس کے پیغمبر اور عاقبت کے گھر (یعنی بہشت) کی طلبگار ہو تو تم میں جو نیکو کاری کرنے والی ہیں اُن کے لیے خدا نے اجرِ عظیم تیار کر رکھا ہے۔ اے پیغمبر (ﷺ) کی بیویو! تم میں سے جو کوئی صریح ناشائستہ (الفاظ کہہ کر رسول اللہ ﷺ کو ایذا دینے کی) حرکت کرے گی۔ اس کو دو گنی سزا دی جائے گی۔ اور یہ (بات) خدا کو آسان ہے۔ (آیت ۲۸ تا ۳۰ سورۃ الاحزاب)

جب آپ (ﷺ) اس آیت کی تلاوت سے فارغ ہو گئے تو میں نے عرض کیا کہ کیا اسی سلسلہ میں آپ (ﷺ) مجھ کو میرے والدین سے مشورہ کرنے کا حکم فرما رہے ہیں؟ میں تو خدا اور اُس کے رسول (ﷺ) اور آخرت کی خواہش رکھتی ہوں۔ (سنن نسائی ج ۲ حدیث ۳۲۰۶)

اولادِ نبی صلی اللہ علیہ وسلم

نبی کریم صلی اللہ علیہ وسلم کے تین بیٹے اور ایک بیٹی تھی جن کے نام حسب ذیل ہیں:

(۱) حضرت قاسم طیب: آپ کی ولادت بعثت سے قبل مکہ میں ہوئی اور آپ دو سال کی عمر میں وفات پا گئے۔

(۲) حضرت عبداللہ: آپ طاہر کے نام سے بھی مشہور تھے۔ بعثت سے پہلے مکہ میں آپ کی ولادت ہوئی اور بچپن میں ہی انتقال فرما گئے۔

(۳) حضرت ابراہیم: آپ سنہ ۸ ہجری میں پیدا ہوئے اور ۸ رجب ۱۰ ہجری کو انتقال فرما گئے۔ آپ کی قبر جنت البقیع میں موجود اور مشہور ہے۔ آپ کی والدہ کا نام حضرت ماریہ قبطیہ تھا۔

(۴) سیدۃ النساء حضرت فاطمہ الزہراء علیہا السلام: آپ علیہ السلام حضور صلی اللہ علیہ وسلم کی اکلوتی صاحبزادی تھیں۔ آپ ہی کے ذریعہ سے رسول اللہ صلی اللہ علیہ وسلم کی نسل آگے بڑھی اور آپ کی اولاد کو سیادت کا شرف حاصل ہوا اور وہ قیامت تک ”سید“ کہلائی جائے گی۔

مشہور زمانہ امریکی انسائیکلو پیڈیا ”مائکروسافٹ انکارنا انسائیکلو پیڈیا“ کے الفاظ ہیں:

Muhammad's (صلی اللہ علیہ وسلم) sons all died in infancy, and the only daughter to survive him was Fatima (علیہا السلام), who married Ali (علیہ السلام), the fourth caliph."

(Microsoft® Encarta® Encyclopedia 2005 © 1993-2004 Microsoft Corporation)

یعنی حضرت محمد مصطفیٰ (صلی اللہ علیہ وسلم) کے تمام فرزند عہد طفولیت میں ہی انتقال کر گئے تھے اور صرف ایک صاحبزادی باقی رہیں جن کا نام حضرت فاطمہ (علیہا السلام) تھا، آپ علیہ السلام چوتھے خلیفہ حضرت علی (علیہ السلام) سے بیاہی گئیں۔

جناب ابراہیم کے علاوہ جن کی والدہ کا نام حضرت ماریہ قبطیہ تھا، تمام اولاد حضرت خدیجہ طاہرہ علیہا السلام کے بطن سے تھی۔ تین لڑکیاں، اُم کلثوم، رقیہ اور زینب، حضور صلی اللہ علیہ وسلم کی پروردہ تھیں۔ جن کے بارے میں بعض مؤرخین کا خیال ہے کہ وہ حضرت خدیجہ علیہا السلام کی بیٹیاں تھیں اور بعض کا خیال ہے کہ ان کی بہن ہالہ کی بیٹیاں تھیں۔ اور حقیقت یہی ہے کہ وہ ہالہ ہی کی بیٹیاں تھیں۔

علامہ نجم الحسن کراروی صاحب ”چودہ ستارے“ میں لکھتے ہیں کہ ”مناقب شہر آشوب“ میں ہے کہ جناب خدیجہ کے ساتھ جب آنحضرت صلی اللہ علیہ وسلم کی شادی ہوئی تو آپ باکرہ (کنواری/دوشیزہ) تھیں۔ یہ تسلیم شدہ امر ہے کہ قاسم، عبداللہ یعنی طیب و طاہر اور فاطمہ زہرا علیہا السلام بطن خدیجہ علیہا السلام سے رسول اسلام صلی اللہ علیہ وسلم کی اولادیں تھیں۔ اس میں اختلاف ہے کہ زینب، رقیہ و اُم کلثوم آنحضرت صلی اللہ علیہ وسلم کی لڑکیاں تھیں یا نہیں۔ یہ مسلم ہے کہ یہ لڑکیاں ظہور اسلام سے قبل کافروں کے ساتھ بیاہی گئی تھیں جن کے نام عتبہ، عتیبہ پسران ابولہب اور ابو لعاص ابن ربیع تھے جیسا کہ مواہب الادب ج ۱ ص ۱۹ طبع مکتبہ الازہر مصر و مروج الذهب مسعودی ج ۲ ص ۲۹۸ طبع مصر سے واضح ہے۔ یہ مانا نہیں جا سکتا کہ رسول اسلام صلی اللہ علیہ وسلم اپنی لڑکیوں کو کافروں کے ساتھ بیاہ دیتے لہذا یہ مانے بغیر چارہ نہیں کہ یہ عورتیں ہالہ بنت خویلد ہمشیرہ جناب خدیجہ کی بیٹیاں تھیں۔ ان کے باپ کا نام ابوالہند تھا۔ علامہ معتمد بدخستانی نے مرآء الانس میں لکھا ہے کہ یہ لڑکیاں زمانہ کفر میں ہالہ اور ابوالہند میں باہمی چپقلش کی وجہ سے جناب خدیجہ کے زیر کفالت اور تحت تربیت رہیں اور ہالہ کے انتقال کے بعد مطلقاً انہیں کے ساتھ ہو گئیں اور حضرت خدیجہ کی بیٹیاں کہلائیں۔ اس کے بعد جناب خدیجہ کے توٹنے سے آنحضرت صلی اللہ علیہ وسلم سے منسلک ہو کر اسی طرح رسول اللہ صلی اللہ علیہ وسلم کی بیٹیاں کہلائیں جس طرح جناب زید محاورہ عرب کے مطابق آپ صلی اللہ علیہ وسلم کے بیٹے

کہلاتے تھے۔ میرے نزدیک ان عورتوں کے شوہر دستورِ عرب کے مطابق دامادِ رسول کہے جانے کا حق تو رکھتے ہیں لیکن یہ کسی طرح نہیں مانا جاسکتا کہ یہ رسول ﷺ کی صلیبی بیٹیاں تھیں۔ کیونکہ حضور سرکارِ دو عالم ﷺ کا نکاح ۲۵ سال کے سن میں حضرت خدیجہ (رضی اللہ عنہا) سے ہوا، تیس سال کی عمر تک کوئی اولاد نہیں ہوئی اور چالیس سال کے سن میں آپ ﷺ نے اعلانِ نبوت فرمایا۔ ان لڑکیوں کا مشرکوں سے نکاح آپ ﷺ کی چالیس سال کی عمر سے پہلے ہو چکا تھا اور اس دس سال کے عرصہ میں آپ ﷺ کے فرزند کا اور ان تین لڑکیوں کا پیدا ہونا تحریر کیا گیا ہے۔ جیسا کہ مدارج النبوت میں تفصیل موجود ہے۔ بھلا غور تو کیجیے کہ دس سال کی عمر میں چار پانچ اولادیں بھی پیدا ہو گئیں اور لڑکیوں کی اتنی عمر بھی ہو گئی کہ ان کا نکاح مشرکوں سے ہو گیا۔ کیا یہ عقل و فہم میں آنے والی بات ہے کہ چار سال کی لڑکیوں کا نکاح مشرکوں سے ہو گیا؟ حضرت عثمان سے بھی ایک لڑکی کا نکاح حالتِ شرک ہی میں ہوا تھا جیسا کہ مدارج النبوت میں مذکور ہے۔ اس حقیقت پر غور کرنے سے معلوم ہوتا ہے کہ یہ لڑکیاں حضور ﷺ کی نہ تھیں بلکہ ہالہ ہی کی تھیں اور اس عمر میں تھیں کہ ان کا نکاح مشرکوں سے ہوا۔

(الانوار والبدع، مناقب آل ابی طالب، بحار الانوار، رجال الماتقانی اور قاموس الرجال، الصحیح من سیرة النبی الاعظم ﷺ، چودہ ستارے، نجم الحسن کراوی، نقوش عصمت، سوانح حیات سیدہ)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



علی ابن ابی طالب علیہ السلام کی ولادت

رسول اللہ صلی اللہ علیہ وسلم کے وصی، جانشین اور جاں نثار بھائی علی ابن ابی طالب علیہ السلام کی ولادت ۱۳ رجب سنہ ۳۰ عام الفیل ۶۰۰ء بروز جمعۃ المبارک خانہ کعبہ میں ہوئی۔ مؤرخین میں آپ کی خانہ کعبہ میں ولادت پر کوئی اختلاف نہیں بلکہ بالاتفاق کہتے ہیں کہ آپ سے پہلے کوئی خانہ کعبہ میں پیدا ہوا اور نہ آئندہ کبھی ہوگا۔ (مستدرک امام حاکم) تواریخ میں آپ کی ولادت کا واقعہ اس طرح بیان کیا جاتا ہے کہ آپ کی والدہ جناب فاطمہ بنت اسد کو جب ولادت کے آثار نظر آئے تو وہ رسول کریم صلی اللہ علیہ وسلم کے مشورہ پر خانہ کعبہ کے قریب گئیں اور اُس کا طواف کرنے کے بعد دیوار سے ٹیک لگا کر کھڑی ہو گئیں پھر بارگاہِ الہی میں عرض پیرا ہوئیں، ”خدا یا! میں مومنہ ہوں، تجھے ابراہیم (علیہ السلام) بانی خانہ کعبہ اور اس مولود کا واسطہ جو میرے بطن میں ہے، میری مشکل دُور فرما“۔ ابھی دُعا کے جملے ختم نہیں ہوئے تھے کہ دیوارِ کعبہ شق ہو گئی اور جناب فاطمہ بنت اسد خانہ کعبہ کے اندر داخل ہو گئیں۔ دیوارِ کعبہ پھر جوں کی توں ہو گئی۔ (مناقب ص ۱۳۲، وسیلۃ النجات ص ۶۰)

پس خانہ کعبہ کے اندر علی علیہ السلام کی ولادت ہوئی۔ آپ دُنیا میں تشریف لائے مگر آنکھیں نہیں کھولیں۔ جناب فاطمہ بنت اسد سمجھیں کہ بچہ بے نُور ہے لیکن تیسرے دن سید الانبیاء صلی اللہ علیہ وسلم تشریف لائے اور علی علیہ السلام کو آغوشِ رسالت میں لیا تو انہوں نے آنکھیں کھولیں اور پہلی نظر جمالِ رسالت مآب صلی اللہ علیہ وسلم پر ڈالی، سلام عرض کیا اور تلاوتِ صحفِ آسمانی شروع کی۔ نبی کریم صلی اللہ علیہ وسلم نے گلے لگایا اور یہ کہہ کر کہ اے علی! جب تم میرے ہوتو میں بھی تمہارا ہوں، اپنی زبانِ اطہر دہنِ علی علیہ السلام میں دے دی۔ علامہ اربلی لکھتے ہیں کہ زبانِ رسالت صلی اللہ علیہ وسلم سے دہنِ امامت میں بارہ چشمے جاری ہو گئے اور علی علیہ السلام خوب سیراب ہوئے اسی لیے اس دن کو، یوم

التروية“ کہتے ہیں کیونکہ ”تروية“ کے معنی سیرابی کے ہیں۔ (کشف الغمہ ص ۱۳۲)

حضرت علیؑ خانہ کعبہ سے چوتھے روز باہر لائے گئے۔ آپ پاک و پاکیزہ، طیب و طاہر اور مخنون پیدا ہوئے۔ آپ کی پیشانی کبھی کسی بت کے سامنے نہیں جھکی اسی لیے آپ کو کرم اللہ وجہہؑ بھی کہا جاتا ہے۔ (چودہ ستارے، نُور الابصار، صواعق محرقة، کشف الغمہ)

آپ علیؑ کی والدہ نے آپ کا نام حیدر اور والد نے اسد رکھا۔ خاندان والوں نے زید رکھنا چاہا لیکن حضرت ابوطالب کی دعا پر آسمان سے ایک تختی نازل ہوئی جس پر مرقوم تھا کہ اس بچے کا نام، نام خدا پر علی رکھو، تاکہ خدا کے نام کی برکت سے اس کی بلندی برقرار رہے اور اس کی بقا سے نام خدا کی بقا وابستہ رہے۔“ (نقوش عصمت)

رسول اکرم صلی اللہ علیہ وسلم نے حضرت علیؑ کے والد حضرت ابوطالب کی آغوش میں پرورش پائی تھی اور حضرت علیؑ کو آغوشِ رسول معظم صلی اللہ علیہ وسلم میں پروان چڑھنے کا شرفِ عظیم حاصل ہوا۔ پس علیؑ نے اس کا حق یوں ادا کیا کہ اپنے بابا حضرت ابوطالب کی طرح اپنی زندگی رسول اللہ کے نام وقف کر دی اور اسلام کی پہلی نماز باجماعت ہو یا دعوتِ ذوالعشیرہ، غزوہٴ اُحد و بدر و حنین ہوں یا خیبر کا ناقابلِ تسخیر قلعہ، یا حیاتِ رسول مکرم صلی اللہ علیہ وسلم کا کوئی بھی اہم اور نازک لمحہ، آپ علیؑ اپنے رسول، اپنے ہادی، اپنے معلم اور اپنے بھائی کی حفاظت کے لئے ڈھال کی طرح آگے، بہترین معاون کی طرح شانہ بشانہ اور اطاعت کے لیے پیچھے پیچھے نظر آتے ہیں۔

ڈاکٹر محمد طاہر القادری صاحب اپنی کتاب السیف الجلی علی منکر ولایۃ علیؑ (علیؑ) میں شاہ ولی اللہ محدث دہلوی کی کتاب الفہیمات الالہیہ کے حوالے سے لکھتے ہیں: ”اس اُمتِ مرحومہ میں فاتحِ اوّل ولایت کا دروازہ سب سے پہلے کھولنے والے فرد حضرت علی المرتضیٰ علیؑ ہیں یعنی حضور صلی اللہ علیہ وسلم کی اُمت میں پہلا فرد جو ولایت (سب سے اعلیٰ و اقویٰ طریق) کے بابِ جذب کا

فاتح بنا اور جس نے اس مقامِ بلند پر (پہلا) قدم رکھا وہ امیر المؤمنین حضرت علیؑ کی ذاتِ گرامی ہے، اسی وجہ سے روحانیت و ولایت کے مختلف طریقوں کے سلاسل آپ ہی کی طرف رجوع کرتے ہیں، حضرت امیر علیؑ کا رازِ ولایت آپ کی اولادِ کرام میں سرایت کر گیا چنانچہ اولیائے اُمت میں سے ایک بھی ایسا نہیں ہے جو کسی نہ کسی طور پر حضرت علیؑ کے خاندانِ امامت سے (اکتسابِ ولایت کے لئے) وابستہ نہ ہو۔

ڈاکٹر محمد طاہر القادری صاحب آگے چل کر لکھتے ہیں: ’’اس نکتہ کو شاہ اسماعیل دہلوی نے بصراحت یوں لکھا ہے، ’’حضرت علی مرتضیٰ علیؑ کے لئے شیخین رضی اللہ عنہما پر بھی ایک گونہ فضیلت ثابت ہے اور وہ فضیلت آپ علیؑ کے فرمانبرداروں کا زیادہ ہونا اور مقاماتِ ولایت بلکہ قطبیت اور غوثیت اور ابدالیت اور انہی جیسی باقی خدمات کا ’’آپ کے زمانہ سے لے کر دُنیا کے ختم ہونے تک‘‘ آپ ہی کی وساطت سے ہونا ہے اور بادشاہوں کی بادشاہت اور امیروں کی امارت میں آپ کو وہ دخل ہے جو عالم ملکوت کی سیر کرنے والوں پر مخفی نہیں۔ اہل ولایت کے اکثر سلسلے بھی جناب مرتضیٰ علیؑ ہی کی طرف منسوب ہیں، پس قیامت کے دن بہت فرمانبرداروں کی وجہ سے جن میں اکثر بڑی بڑی شانوں والے اور عمدہ مرتبے والے ہوں گے، حضرت علی مرتضیٰ علیؑ کا لشکر اس رونق اور برزگی سے دکھائی دے گا کہ اس مقام کا تماشہ دیکھنے والوں کے لئے یہ امر نہایت ہی تعجب کا باعث ہوگا۔ یہ فیضِ ولایت کہ اُمتِ محمدی صلی اللہ علیہ وسلم میں جس کا منبع و سرچشمہ سیدنا علی المرتضیٰ علیؑ مقرر ہوئے اس میں سیدہ کائنات حضرت فاطمہ الزہراء علیہا السلام اور حضراتِ حسین کریمین علیہم السلام بھی آپ کے ساتھ شریک کئے گئے ہیں اور پھر ان کی وساطت سے یہ سلسلہ ولایت کبریٰ اور غوثیتِ عظمیٰ اُن بارہ ائمہ اہلبیت (علیہم السلام) میں ترتیب سے چلا یا گیا جن کے آخری فرد سیدنا امام محمد مہدی علیہ السلام ہیں۔ جس طرح سیدنا مولا علی علیہ السلام اُمتِ محمدی صلی اللہ علیہ وسلم میں فاتحِ ولایت کے درجہ پر فائز ہوئے، اُسی طرح سیدنا امام مہدی علیہ السلام اُمتِ محمدی صلی اللہ علیہ وسلم میں خاتمِ ولایت

کے درجہ پر فائز ہونگے۔ اس موضوع پر حضرت مجدد الف ثانی شیخ احمد سرہندی رحمۃ اللہ علیہ کی تحقیق ملاحظہ فرمائیں۔ آپ لکھتے ہیں، ”اور ایک راہ وہ ہے جو قربِ ولایت سے تعلق رکھتی ہے۔ اقطاب و اوتاد اور بدلا اور نجباء اور عام اولیاء اللہ اسی راہ سے واصل ہیں، اور راہِ سلوک اسی راہ سے عبارت ہے، بلکہ متعارف جذبہ بھی اسی میں داخل ہے؛ اور اس راہ میں توسط ثابت ہے اور اس راہ کے واصلین کے پیشوا اور اُن کے سردار اور اُن کے بزرگوں کے منبعِ فیض حضرت علی المرتضیٰ کرم اللہ تعالیٰ وجہہ الکریم ہیں؛ اور یہ عظیم الشان منصب اُن سے تعلق رکھتا ہے۔ اس راہ میں گویا رسول اللہ صلی اللہ علیہ وسلم کے دونوں قدم مبارک حضرت علی علیہ السلام کے مبارک سر پر ہیں اور حضرت فاطمہ علیہا السلام اور حضراتِ حسنین کریمین علیہم السلام اس مقام میں اُن کے ساتھ شریک ہیں۔ میں یہ سمجھتا ہوں کہ حضرت امیر علیہ السلام اپنی جسدی پیدائش سے پہلے اس مقام کے ملجا و ماویٰ تھے، جیسا کہ آپ علیہ السلام جسدی پیدائش کے بعد ہیں اور جسے بھی فیض و ہدایت اس راہ سے پہنچی ان کے ذریعے سے پہنچی، کیونکہ وہ اس راہ کے آخری نقطہ کے نزدیک ہیں اور اس مقام کا مرکز ان سے تعلق رکھتا ہے، اور جب حضرت امیر علیہ السلام کا دور ختم ہوا تو یہ عظیم القدر منصب ترتیب وار حضراتِ حسنین کریمین علیہم السلام کو سپرد ہوا اور اُن کے بعد وہی منصب آئمہ اثنا عشرہ میں سے ہر ایک کو ترتیب وار اور تفصیل سے تفویض ہوا، اور ان بزرگوں کے زمانہ میں اور اسی طرح ان کے انتقال کے بعد جس کسی کو فیض اور ہدایت پہنچی ہے انہی بزرگوں کے ذریعے پہنچی ہے؛ اگرچہ اقطاب و نجباء وقت ہی کیوں نہ ہوں، اور سب کے ملجا و ماویٰ یہی بزرگ ہیں کیونکہ اطراف کو اپنے مرکز کے ساتھ الحاق کئے بغیر چارہ نہیں ہے؛“ حضرت مجدد الف ثانی رحمۃ اللہ علیہ مزید فرماتے ہیں کہ امام مہدی علیہ السلام بھی کارِ ولایت میں حضرت علی مرتضیٰ علیہ السلام کے ساتھ شریک ہوں گے۔

(السیف الجلی علی منکر ولا یہ علی علیہ السلام / ذاکر محمد طاہر القادری)



غارِ حرا میں رسول اللہ ﷺ کی عبادت گزاری

روایت ہے کہ جناب سید المرسلین ﷺ نے ۳۸ سال کی عمر میں ”کوہِ حرا“ جسے ”جبلِ نور“ بھی کہتے ہیں، کے ایک غار کو عبادت گزاری کے لیے مخصوص فرمایا۔ آپ ﷺ اُس میں بیٹھ کر عبادت کیا کرتے اور خانہ کعبہ کو دیکھ کر راحت محسوس کرتے۔ یوں تو دو دو چار چار شب و روز وہاں رہا کرتے لیکن ماہِ رمضان سارے کا سارا وہیں گزارتے تھے۔ (چودہ تارے/نجم الحسن کراروی)

کتاب الریحق المختوم میں ہے کہ آپ ﷺ ستوا اور پانی لے کر مکہ سے کوئی دو میل دُور کوہِ حرا کے ایک غار میں تشریف لے جاتے۔ حضرت خدیجہ علیہا السلام بھی آپ ﷺ کے ہمراہ جاتیں اور قریب ہی کسی جگہ موجود رہتیں۔ آپ ﷺ رمضان کا پورا مہینہ اس غار میں گزارتے، آنے جانے والے مسکینوں کو کھانا کھلاتے، اللہ تعالیٰ کی عبادت کرتے اور کائنات کے مشاہد اور اس کے پیچھے کار فرما قدرتِ نادرہ پر غور فرماتے۔ (الریحق المختوم/مولانا صفی الرحمن مبارکپوری)

آپ ﷺ ستوا اور پانی یعنی انتہائی سادہ غذا پر گزارا کرتے اور اُس میں سے راہگیروں کی شکم سیری بھی فرماتے۔ ”بخاری“ میں ہے کہ جب تک پانی اور ستوختم نہ ہو جاتے آپ ﷺ واپس تشریف نہ لاتے۔

غارِ حرا میں رسول اللہ ﷺ کی عبادت گزاری کا زمانہ آپ ﷺ کی عمر مبارک کا وہ دور تھا جس میں انسان اپنی ہی ہستی کے مدار میں چکر لگاتا رہتا ہے۔ اپنی ذات، اپنے خاندان، اپنے گھر اور اپنے ارد گرد کے ماحول میں لگن رہتا ہے اور دولت و شہرت کے حصول میں گامزن رہتا ہے۔ رسول اکرم ﷺ محض ایک انسان ہی نہ تھے بلکہ تمام بنی نوع انسان کے سردار، رہبر و راہنما اور اللہ کے نبی بھی تھے۔ (لفظ ”تھے“ کا استعمال اس لیے کیا گیا ہے کہ بات ماضی کے حوالے سے

ہو رہی ہے ورنہ ہمارا ایمان تو یہ ہے کہ آپ ﷺ نبی ”ہیں“ آپ ﷺ اوصاف کی اُن بلند یوں پر براجمان تھے کہ اُس مقامِ اعلیٰ تک کوئی اور پہنچ ہی نہیں سکتا، آپ ﷺ اپنی گھریلو اور معاشرتی ذمہ داریوں کو بھی نبھاتے تھے اور عبادتِ الہی اور غور و فکر کے لیے آبادی سے دُور گوشہٴ تنہائی میں بھی جاتے تھے۔ اُس موقع پر آپ ﷺ کی شریکِ حیات کا آپ ﷺ کے ہمراہ ہونا اور اردگرد کسی مقام پر موجود رہنا یہ ظاہر کرتا ہے کہ آپ ﷺ نے ”تجرّد“ وغیرہ قطعی نہیں اختیار کیا تھا بلکہ اپنے عبادت و ریاضت کے ساتھ ساتھ اپنے اہل خانہ کو بھرپور وقت دیتے تھے۔ دوسری طرف اس موقع پر آپ ﷺ کی شریکِ حیات کا نہایت عمدہ کردار سامنے آتا ہے یعنی جنابِ خدیجہ طاہرہ رضی اللہ عنہا نے عام بیویوں کی طرح آپ ﷺ کے گھر سے باہر اتنا وقت گزارنے پر نہ صرف یہ کہ کوئی اعتراض نہیں کیا بلکہ اس معاملے میں آپ ﷺ کی بہترین معاون و مددگار بھی ثابت ہوئیں۔ حضرت خدیجہ کبریٰ رضی اللہ عنہا اکثر آپ ﷺ کے ہمراہ جاتیں اور ستواور پانی ختم ہو جانے پر جمیل نُور سے نیچے تشریف لاتیں اور آپ ﷺ کے لیے اشیائے خورد و نوش لے کر پھر پہاڑ پر جاتیں۔ ۱۲ فٹ لمبا اور ۵ فٹ ۳ انچ چوڑا حرا مکہ سے ۲ میل دُور، سطح سمندر سے ۲۵۰۰ فٹ اور زمینی سطح سے ۸۹۰ فٹ بلند تقریباً ۶۰ قدم کی انتہائی دشوار گزار چڑھائی پر واقع ہے۔ اس کا نصف قطر (Radius) ۸۶۳ فٹ سے کچھ زیادہ ہے۔

جنابِ خدیجہ طاہرہ رضی اللہ عنہا جو مکہ کی سب سے مالدار خاتون تھیں اور جنہوں نے بہت ناز و نعم سے ایک نہایت پُر آسائش زندگی گزاری تھی، اپنے شوہر اور نبی اللہ ﷺ کی محبت میں باپیاہ یہ مشکل ترین سفر کرتیں لیکن طبعِ نازک پر یہ کٹھن سفر کبھی گراں نہیں گذرا۔

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



پہلی وحی اور آغازِ بعثت

بعثت کا لفظ عام طور پر رسالت کے معانی میں استعمال کیا جاتا ہے، یعنی آغازِ بعثت کا مطلب آغازِ رسالت لیا جاتا ہے۔ واضح رہے کہ رسول اللہ ﷺ ازل سے اللہ کے رسول ہیں اور ابد تک رہیں گے۔ آپ ﷺ کی رسالت کا آغاز، آغازِ بعثت سے نہیں ہوتا بلکہ آغازِ بعثت سے مُراد وہ موقع ہے جب آپ ﷺ کو اللہ تعالیٰ کی طرف اعلانِ رسالت کا حکم ہوا۔

روایت ہے کہ حضور ﷺ کی عمر چالیس سال ایک یوم تھی اور آپ ﷺ غارِ حرا میں مشغول عبادت پروردگار تھے کہ آپ ﷺ کے کانوں میں آواز آئی ”یا مُحمَّد (ﷺ)!“، آپ ﷺ نے ادھر ادھر دیکھا مگر کوئی دکھائی نہ دیا۔ پھر آواز آئی، آپ ﷺ نے دوبارہ ادھر ادھر دیکھا، ناگاہ آپ ﷺ کی نظر ایک نورانی مخلوق پر پڑی۔ وہ جناب جبرائیل علیہ السلام تھے۔ انہوں نے کہا، ”اقْرَأ“، یعنی ”پڑھیے“۔ آپ ﷺ نے فرمایا، ”مَا اَقْرَأ“، یعنی ”کیا پڑھوں؟“، انہوں نے عرض کیا ”اقْرَأْ بِاسْمِ رَبِّكَ الَّذِي خَلَقَ“، یعنی پڑھیے اپنے رب کا نام لے کر جس نے (آپ ﷺ کو) خلق فرمایا (سورۃ علق)۔ پھر آپ ﷺ نے سب کچھ پڑھ دیا کیونکہ آپ ﷺ کو علمِ قرآن پہلے سے حاصل تھا۔ جبرائیل علیہ السلام کی اس تحریکِ اقراء کا مقصد یہ تھا کہ نزولِ قرآن کی ابتدا ہو جائے۔ اس کے بعد جبرائیل علیہ السلام نے وضو اور نماز کی طرف اشارہ کیا اور نماز کی تعدادِ رکعت کی طرف بھی متوجہ کیا تو آپ ﷺ نے وضو کیا اور نماز ادا فرمائی۔ آپ ﷺ نے سب سے پہلے جو نماز ادا فرمائی وہ ظہر کی تھی۔ آپ ﷺ وہاں سے گھر تشریف لائے اور حضرت خدیجہ الکبریٰ علیہا السلام اور حضرت علی علیہ السلام سے یہ واقعہ بیان فرمایا۔ دونوں نے اظہارِ ایمان کیا اور نمازِ عصر آپ ﷺ کے پیچھے باجماعت ادا کی۔ یہ اسلام کی پہلی نماز باجماعت تھی،

اس میں رسول اللہ ﷺ امام اور حضرت خدیجہ علیہا السلام اور حضرت علی علیہ السلام ماموم تھے۔ عقیف کندی نے اپنی روایت میں چشم دید گواہ کی حیثیت سے بیان کیا ہے کہ میں نے رسول خدا ﷺ کو نماز پڑھتے ہوئے، بعثت کے فوراً بعد، اس عالم میں دیکھا کہ آپ ﷺ کے پیچھے جناب خدیجہ علیہا السلام اور حضرت علی علیہ السلام کھڑے ہوئے تھے اور اُس وقت کوئی اور اسلام نہیں لایا تھا۔ اس روایت کو علامہ ابن عبد البر قرطبی نے ”استیعاب“ ج ۲ طبع حیدرآباد دکن میں، غلام ابن اشیر جزری نے ”اسد الغابہ“ ج ۲ طبع مصر میں، علامہ ابن جریر طبری نے ”تاریخ کبیر“ ج ۲ طبع مصر میں اور علامہ ابن کثیر نے ”تاریخ کامل“ ج ۲ میں درج کیا ہے۔ (چودہ ستارے/نجم الحسن کراوی)

اس واقعہ کی تفصیل یوں ہے کہ ابن عقیف کندی اپنے باپ سے روایت کرتے ہیں کہ میں تجارت پیشہ آدمی تھا حج کے لیے مکہ آیا تو حضرت عباس بن عبدالمطلب کے پاس کچھ مال خریدنے کے لیے آیا۔ ہم منیٰ میں تھے کہ قریب ہی نصب ایک خیمہ سے ایک عظیم شخصیت برآمد ہوئی۔ انہوں نے وقت کا اندازہ لگانے کے لیے سورج کی طرف دیکھا اور نماز کے لیے کھڑے ہو گئے۔ پھر اُس خیمہ سے ایک خاتون نکلی اور اُن کے پیچھے کھڑی ہو کر نماز کی طرف متوجہ ہو گئیں۔ پھر ایک نوخیز نوجوان بھی اسی خیمہ سے نکلا جو بلوغت کے قریب پہنچا ہوا تھا۔ وہ بھی اُن کے ساتھ کھڑا ہو کر نماز پڑھنے میں مصروف ہو گیا۔ میں نے حضرت عباس سے پوچھا کہ یہ لوگ کون ہیں؟ انہوں نے کہا یہ میرے بھتیجے محمدؐ (صلی اللہ علیہ وسلم) بن عبد اللہ بن عبدالمطلب ہیں۔ میں نے پوچھا کہ یہ عورت کون ہے؟ کہنے لگے کہ یہ اُن کی زوجہ خدیجہ بنت خویلد ہیں۔ میں نے جو ان کے متعلق استفسار کیا تو انہوں نے بتایا کہ یہ محمدؐ (صلی اللہ علیہ وسلم) کے چچا زاد بھائی علی (علیہ السلام) ابن ابی طالب ہیں۔ میں نے پھر پوچھا کہ یہ کیا کر رہے ہیں؟ انہوں نے جواب دیا کہ یہ نماز پڑھ رہے ہیں اور محمدؐ (صلی اللہ علیہ وسلم) کا دعویٰ ہے کہ میں نبی ہوں، ابھی تک اس دعویٰ میں اُن کی تصدیق و تائید صرف ان کی زوجہ خدیجہ

الکبریٰ (علیہ السلام) اور چچا زاد بھائی (علی علیہ السلام) نے کی ہے۔ (کتاب: ترجمہ الوفا بحوالہ المصطفیٰ صلی اللہ علیہ وسلم)

تفسیر انوار الخف فی اسرار المصحف میں سورۃ علق کی تفسیر کے باب میں علامہ حسین بخش لکھتے ہیں کہ مفسرین کے درمیان مشہور قول ہے کہ سورۃ العلق ”اِقْرَأْ بِاسْمِ رَبِّكَ الَّذِي خَلَقَ“ سب سے پہلے نازل ہو البتہ بعض نے کہا ہے کہ سب سے پہلے سورۃ مدثر نازل ہو اور بعض سورۃ فاتحہ کے متعلق رائے رکھتے ہیں لیکن یہ روایت کہ جب پہلی دفعہ جبرائیل علیہ السلام نازل ہوئے تو حضور صلی اللہ علیہ وسلم ڈر گئے اور لحاف میں چھپ گئے، یہ شانِ نبوت کے خلاف ہے اور ہمارے عقیدے کی رو سے اس روایت کا باطل ہونا ظاہر ہے۔ پہلی دفعہ غارِ حرا میں جبرائیل علیہ السلام آپ صلی اللہ علیہ وسلم پر نازل ہوئے تو وہ نظر نہیں آرہے تھے۔ آپ صلی اللہ علیہ وسلم عبادت سے فارغ ہو کر جب گھر تشریف لائے تو حضرت خدیجہ طاہرہ سے ذکر فرمایا اور حضرت خدیجہ علیہا السلام نے جواب دیا کہ آپ صلی اللہ علیہ وسلم ادائے امانت، صلہ رحمی اور صدق بیانی میں اپنی نظیر آپ ہیں لہذا یہ اللہ کے فضل و کرم کے آثار ہیں جن کا ظہور ہو رہا ہے۔ پھر حضرت خدیجہ کے چچا زاد بھائی ورقہ بن نوفل کے سامنے جب اس کا تذکرہ ہوا تو اُس نے بھی یہی رائے ظاہر کی۔ جب دوسری دفعہ جبرائیل علیہ السلام آئے تو انہوں نے ”بِسْمِ اللّٰهِ“ سے لے کر ”وَلَا الضَّالِّينَ“ تک پورا سورۃ فاتحہ پڑھا اور حضور صلی اللہ علیہ وسلم سے کہا ”اِقْرَأْ“ یعنی آپ (صلی اللہ علیہ وسلم) پڑھیں۔ جب آپ صلی اللہ علیہ وسلم وحی لے کر پلٹے اور ورقہ بن نوفل نے قرآن کی آیات سنیں تو فوراً ایمان لایا اور کہنے لگا کہ آپ (صلی اللہ علیہ وسلم) یقیناً حضرت عیسیٰ بن مریم (علیہ السلام) کی پیشین گوئی کا نتیجہ ہیں اور شریعتِ موسوی کی طرح مالکِ شریعت ہیں۔ اگر میری زندگی باقی رہی تو میں ہر طرح سے آپ (صلی اللہ علیہ وسلم) کی نصرت کا فریضہ ادا کروں گا۔ چنانچہ اُس کی موت کے بعد آپ صلی اللہ علیہ وسلم نے اُس کو جنت کے باغات میں دیکھا۔

دوسری روایت میں ہے کہ حضرت خدیجہ علیہا السلام کے ساتھ شادی کرنے کے بعد جب آپ صلی اللہ علیہ وسلم

کی عمر مبارک پوری چالیس برس ہوئی تو غارِ حرا میں عبادت کے دوران آپ ﷺ نے ایک غائبانہ آواز سُنی اور حضرت خدیجہ علیہا السلام سے اس کا تذکرہ کیا۔ دوسرے دن غارِ حرا میں تشریف لے گئے تو جبرائیل علیہ السلام ایک حسین ترین شکل میں سامنے آئے، اللہ کا سلام اور پیغام پہنچایا کہ آپ جن و انس کی طرف رسول بنا کر بھیجے گئے ہیں لہذا اُن کو دینِ حق کی تبلیغ فرمائیں اور عقیدہ توحید و نبوت اور ولایت کی دعوت دیں۔ پھر جبرائیل علیہ السلام نے زمین پر اپنا پر مارا تو پانی کا شیریں چشمہ جاری ہوا۔ آپ ﷺ نے اُس میں سے کچھ پانی پیا اور وضو کیا۔ اس کے بعد جبرائیل علیہ السلام نے سورۃ العلق کی آیات پڑھیں اور واپس چلے گئے۔ واپسی پر آپ ﷺ جس درخت، پتھر اور کنکر کے پاس سے گذرتے تھے وہ، ”السَّلَامُ عَلَيْكَ يَا رَسُولَ اللَّهِ“ کہہ کر آپ ﷺ کا استقبال کرتا تھا۔ پس آپ ﷺ نے حضرت خدیجہ علیہا السلام سے یہ واقعہ بیان فرمایا تو وہ بہت خوش ہوئیں۔ (تفسیر انوار الخیف فی اسرار الصحف)

اکثر کتابوں میں پیغمبر اکرم ﷺ کی حیاتِ طیبہ کی اس فصل کے بارے میں ایسے ناموزوں مطالب نظر آتے ہیں جو جعلی، وضعی اور گھڑی ہوئی روایات پر مبنی ہیں، مثلاً یہ کہ پیغمبر ﷺ نزولِ وحی کے پہلے واقعہ پر بہت ہی پریشان ہوئے اور ڈر گئے..... اور جب جبرائیل علیہ السلام نے کہا کہ اے محمد ﷺ! پڑھیے، تو آپ ﷺ نے فرمایا کہ میں تو پڑھا ہوا نہیں ہوں۔ تب جبرائیل نے آپ ﷺ کو آغوش میں لے کر دبا یا اور پھر کہا، ”پڑھیے“ آپ ﷺ نے پھر وہی جواب دیا کہ میں پڑھا ہوا نہیں ہوں، وغیرہ وغیرہ۔ (تفسیر نمونہ) اسی قسم کی روایات کے حوالے سے بعض لوگ آپ ﷺ کے لقب ”اُمّی“ کے معانی ”اُن پڑھ“ اخذ کرتے ہیں۔

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



حضور صلی اللہ علیہ وسلم کے لقب اُمّی کی وضاحت

اُمّی، حضور صلی اللہ علیہ وسلم کے خوبصورت القاب میں سے ایک ہے جسے بعض لوگ اپنی کم علمی، کم فہمی یا کم سختی کی بنا پر غلط معانی پہناتے ہیں۔ اُن کے نزدیک اُمّی کا مطلب ”اُن پڑھ“ ہے اور اسی مطلب کو وہ حضور صلی اللہ علیہ وسلم سے بھی منسوب کرتے ہیں اور استدلال یہ پیش کرتے ہیں کہ جب پہلی وحی آئی تو جبرائیل علیہ السلام نے رسول اللہ صلی اللہ علیہ وسلم سے کہا، ’اِقْرَأْ بِاسْمِ رَبِّكَ الَّذِي خَلَقَ‘، یعنی پڑھیے! اپنے رب کا نام لے کر جس نے پیدا کیا۔ تو آپ صلی اللہ علیہ وسلم نے فرمایا کہ مجھے تو پڑھنا نہیں آتا۔ اور یہ مکالمہ ایک مرتبہ نہیں دو یا تین مرتبہ ہوا پس ثابت ہوا کہ آپ صلی اللہ علیہ وسلم کو پڑھنا نہیں آتا تھا۔

میں جب اس طرح کی غیر منطقی روایات پڑھتا ہوں تو مجھے سخت تعجب ہوتا ہے کہ ایسا کہنے والے ایک طرف تو یہ کہتے ہیں کہ حضور صلی اللہ علیہ وسلم علم کا شہر ہیں، پھر اچانک وہ بھول جاتے ہیں اور یہ کہنے لگتے ہیں کہ آپ صلی اللہ علیہ وسلم تو اُن پڑھ تھے۔

اگر آپ صلی اللہ علیہ وسلم واقعی اُن پڑھ تھے تو جبرائیل علیہ السلام نے کیوں کہا کہ پڑھو! کیا اُنہیں معلوم نہیں تھا کہ حضور صلی اللہ علیہ وسلم پڑھنا نہیں جانتے؟ چلو کوئی بات نہیں وہ بھی تو فرشتے تھے، اللہ کی ایک مخلوق، کمپیوٹر کی طرح پروگرامڈ (Programmed) ایک ایسی مخلوق جسے جو پروگرام خالق کائنات نے دے دیا بس اُسی پر چلتے جانا ہے، بغیر کسی رد و بدل کے، وہ فرشتے تھے معاذ اللہ خدا تو نہیں تھے لہذا جب اللہ جل شانہ نے فرما دیا کہ جا کر میرے نبی صلی اللہ علیہ وسلم سے یہ کہہ دو، تو کہہ دیا۔ تو جب طلب نکتہ اس ساری بحث میں یہ ہے کہ وہ اللہ جو علیم و خبیر ہے وہ بھی کیا یہ نہیں جانتا تھا (معاذ اللہ) کہ آپ (صلی اللہ علیہ وسلم) پڑھنا نہیں جانتے؟ اور پھر اپنے مقرب فرشتے کے ذریعے، اُس سے جو پڑھنا نہیں جانتا، یہ کہہ رہا ہے کہ پڑھو!..... چنانچہ یہ کہہ کر کہ اللہ واقعی یہ نہیں جانتا تھا (معاذ اللہ) دائرہ

اسلام سے خارج ہونا پڑے گا یا پھر یہ ماننا پڑے گا کہ آپ ﷺ کو ”اَن پڑھ“ کہنا سراسر جہالت ہے۔

ہاں! اتنا ضرور ہے کہ آپ ﷺ نے کسی انسان، کسی مکتب یا کسی ادارے سے قطعاً کوئی تعلیم حاصل نہیں کی بلکہ اللہ کریم نے آپ ﷺ کی تخلیق کے ساتھ ہی آپ ﷺ کو تمام علوم سے سرفراز فرمادیا، یہی وجہ ہے کہ سبھی علوم کے چشمے آپ ﷺ کی ذاتِ باکمال سے ہی پھوٹتے ہیں۔ آپ ﷺ خود فرماتے ہیں کہ میں علم کا شہر ہوں۔

عبداللہ محمد بن خالد برقی نے جعفر بن محمد صوفی سے روایت کی ہے۔ جعفر بن محمد صوفی کہتے ہیں کہ میں نے ایک مرتبہ امام محمد تقی علیہ السلام سے سوال کیا کہ نبی ﷺ کو اُمّی کے لقب سے کیوں یاد کیا جاتا ہے؟ آپ نے پوچھا کہ لوگ اس بارے میں کیا کہتے ہیں؟ میں نے عرض کیا کہ لوگوں کا خیال ہے کہ آپ ﷺ لکھنا پڑھنا نہیں جانتے تھے اس لیے وہ آپ ﷺ کو اُمّی کہتے ہیں۔ آپ نے فرمایا کہ (جو یہ کہتے ہیں) وہ جھوٹے ہیں۔ بھلا یہ کیسے ممکن ہے؟ جب کہ اللہ تعالیٰ خود اپنی کتابِ حکیم میں ارشاد فرماتا ہے:

”هُوَ الَّذِي بَعَثَ فِي الْأُمِّيِّينَ رَسُولًا مِّنْهُمْ يَتْلُو عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ وَإِنْ كَانُوا مِن قَبْلُ لَفِي ضَلَالٍ مُّبِينٍ 〇“

(وہی ہے جس نے اُمیوں میں سے ایک رسول اُٹھایا خود انہی میں سے جو ان کو اللہ کی آیات پڑھ کر سناتا ہے اور ان کا تزکیہ نفس کرتا ہے اور ان کو کتاب اللہ کی تعلیم دیتا ہے اور ان کو دانائی سکھاتا ہے اگرچہ وہ اس سے پہلے کھلی گمراہی میں پڑے ہوئے تھے۔ سورۃ جمعہ آیت ۲)

سوچنے کی بات ہے کہ جو شخص خود لکھنا پڑھنا نہ جانتا ہو وہ دوسروں کو کیسے پڑھائے گا؟ اور حقیقت یہ ہے کہ رسول اللہ ﷺ بہتر (۷۲) زبانوں میں لکھنا پڑھنا جانتے تھے۔ راوی کا کہنا ہے کہ یا

شاید آپ نے فرمایا کہ تہتر (۷۳) زبانوں میں لکھنا پڑھنا جانتے تھے اور آپ ﷺ کو اُمّی کے لقب سے اس لیے یاد کیا گیا کہ آپ ﷺ مکہ کے باشندے تھے اور مکہ ہی اُمّ القریٰ ہے جیسا کہ اللہ تعالیٰ کا ارشاد ہے:

‘وَلْتُنذِرْ أُمَّ الْقُرَىٰ وَمَنْ حَوْلَهَا‘

(اور تاکہ ڈراؤ تم اہل مکہ کو۔ سورۃ انعام آیت نمبر ۹۲)

یہی روایت حضرت امام محمد باقر علیہ السلام سے بھی بیان کی گئی ہے۔ (علل الشرائع، شیخ الصدوق/ص ۹۳)



صَلَّى اللهُ عَلَى النَّبِيِّ الْأُمِّيِّ وَالْإِهِّ وَالْإِهِّ وَسَلَّمَ

صَلْوَةٌ وَسَلَامًا عَلَيْكَ يَا رَسُولَ اللَّهِ ۝



اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْكَامِلِ

وَعَلَى آلِهِ كَمَا لَدُنْهَا يَا لِكَمَالِكَ وَعَدَدِ كَمَالِهِ ۝



ہوائف، جمادات، نباتات

اور حیوانات وغیرہ کی گواہی

نصر بن سفیان ہذلی نے اپنے والد سے روایت کی ہے کہ ہم نے شام جاتے ہوئے زرقا و معان کے درمیان قیام کیا۔ رات کے وقت زمین و آسمان کے بیچ ایک سوار پکار پکار کر کہہ رہا تھا، ”اے سونے والو! اٹھو یہ سونے کا وقت نہیں، احمد مُرسل (عَلَيْهِ السَّلَام) مبعوث ہو چکے ہیں اور شیاطین کو انتہائی دُور دراز بھگا دیا گیا ہے۔“ یہ آواز ہم سب نے سنی۔ (ترجمہ الوفا بحوالہ المصطفیٰ ﷺ)

محمد بن کعب سے روایت ہے کہ سواد بن قارب کو اُن کے تابع ایک ”جن“ نے نبی اکرم ﷺ کے ظہور و بعثت کی خبر دی۔ سواد کا بیان ہے کہ اُس نے مجھے سوتے ہوئے پاؤں کی ٹھوکرا مار کر جگا یا اور کہا، ”اے سواد بن قارب اٹھ اگر تجھ میں ذرا بھی شعور ہے تو اُسے کام میں لا اور کہانت کو چھوڑ کر دین اسلام میں داخل ہو جا کیونکہ لوی بن غالب کی اولاد سے ایک نبی مبعوث ہو چکے ہیں جو اللہ کی طرف بلا تے ہیں اور اُسی کی عبادت کا حکم دیتے ہیں۔“ میں نے اُس کی بات پر کوئی دھیان نہ دیا اور کہا کہ مجھے سونے دو۔ دوسری رات ہوئی تو پھر ایسا ہوا۔ میں نے کوئی توجہ نہ دی اور اُسے کہا کہ مجھے سونے دو۔ تیسری رات وہ جن پھر آیا اور حسب سابق مجھے ٹھوکرا مار کر جگا یا اور کہا، ”میں نے تجھے بارہا کہا ہے، عقل سے کام لے اور غفلت کے پردوں سے باہر آ، لوی بن غالب کی نسل سے نبی آخر الزمان (عَلَيْهِ السَّلَام) مبعوث ہو چکے ہیں جو اللہ کی طرف اور اُس کی عبادت و اطاعت کی طرف بلا تے ہیں۔ پس تُو فوراً بنی ہاشم کی طرف جا جو مکہ مکرمہ کے ٹیلوں اور پہاڑوں کے درمیان ہیں۔“ اُس جن کے بار بار متنبہ کرنے پر میرے دل میں اسلام کی محبت و رغبت پیدا ہو گئی اور صبح ہوتے ہی میں مکہ مکرمہ کی طرف روانہ ہو گیا۔ راستے میں مجھے معلوم ہوا کہ رسول

اللہ ﷺ ہجرت فرمائے ہیں۔ میں مدینہ طیبہ پہنچا اور آپ ﷺ کی خدمتِ اقدس میں حاضر ہو گیا۔ (ترجمہ الوفا بحوالہ المصطفیٰ ﷺ)

حضرت جابر بن عبد اللہ سے روایت ہے کہ بعثتِ نبوی کی پہلی خبر ایک جن کے ذریعہ مدینہ طیبہ پہنچی۔ وہ ایک عورت پر عاشق تھا۔ اکثر اُس کے گھر پہنچ جاتا اور برائی کا ارتکاب کرتا۔ ایک دن وہ غائب ہو گیا اور کچھ عرصہ غیر حاضر رہنے کے بعد اُس کی دیوار پر آ بیٹھا۔ عورت نے اُس کے غائب ہو جانے اور خلافِ معمول اس طرح دیوار پر بیٹھنے پر تعجب کا اظہار کیا تو وہ بولا، ”اب وہ ہستی ظہور پذیر ہو چکی ہے جس نے ہمارا انسانوں کے گھروں میں رہنا ممنوع اور بدکاری کو حرام قرار دیا ہے۔“ (ترجمہ الوفا بحوالہ المصطفیٰ ﷺ)

حضرت امام علی بن حسین علیہ السلام سے یہ روایت یوں منقول ہے کہ بنی النجار کی ایک عورت کے پاس ایک جن آیا کرتا تھا۔ جب سیدِ عرب و عجم ﷺ نے ہجرت فرمائی تو وہ اُس کے گھر کی دیوار پر آ پڑا۔ عورت نے پوچھا آج پہلے کی طرح نہیں آیا، کیا معاملہ ہے؟ اُس نے کہا کہ وہ ذاتِ ظہور فرما چکی ہے جس نے شراب اور بدکاری کو حرام فرما دیا ہے۔ (ترجمہ الوفا بحوالہ المصطفیٰ ﷺ)

حضرت ابو ہریرہ سے مروی ہے کہ خریم بن فالک نے کہا کہ میں اپنے چوپائیوں کی تلاش میں تھا کہ مجھے ابرق غراف کے مقام پر رات آ گئی۔ میں نے بلند آواز سے کہا میں اس وادی کے عزت و عظمت والے جن کی سفہاء اور بیوقوف جنوں کے شر سے پناہ لیتا ہوں تو ناگاہ غیب سے ندا آئی، ”اے جوان! اللہ ذوالجلال کی پناہ لے جو برتری کا مالک ہے اور انعامات و افضال سے نوازنے والا ہے اور رسول اللہ ﷺ خیرات و فیوض کے مالک ہیں اور نجات کی طرف دعوت دے رہے ہیں، وہ نماز اور روزہ کا حکم دیتے ہیں اور لوگوں کو بد اعمالیوں اور بد کرداریوں سے سختی کے ساتھ الگ کرتے ہیں۔“ (ترجمہ الوفا بحوالہ المصطفیٰ ﷺ)

عبداللہ عمانی نے کہا کہ ہمارے ہاں ایک بُت عمان کے ایک قریہ میں نصب تھا۔ چند قبائل اُس کی پوجا کیا کرتے تھے۔ اُس کے مجاور کا نام مازن تھا۔ ایک رات ہم نے اُس کے قریب قربانی کی تو میں نے بُت کے اندر سے یہ آواز سنی، ”اے مازن! سُن اور خوش ہو جا کہ خیر ظاہر اور غالب ہو گیا اور شر پوشیدہ اور ذلیل ہو گیا۔ قبیلہ ”مضر“ سے ایک نبی مبعوث ہو گئے ہیں جنہوں نے لوگوں کو خدائے برتر کا دین عطا کیا ہے۔ لہذا اب پتھر سے تراشے ہوئے معبود کو ترک کرتا کہ تُو جہنم کی آگ سے محفوظ ہو جائے۔“ (ترجمہ الوفا بحوالہ المصطفیٰ ﷺ)

ابو عمر ہذلی کا بیان ہے کہ میں اپنی قوم کے چند افراد کے ساتھ ”سواع“ کے پاس قربانیاں لے کر پہنچا۔ میں نے اُس کے لیے ایک فرہہ گائے کو ذبح کیا تو گائے کے اندر سے یہ آواز آئی، ”نبی اکرم ﷺ کا ظہور ہو چکا ہے جو زنا کو اور بتوں کے لیے ذبیحہ کو حرام قرار دیتے ہیں۔ آسمانوں کو جنات (شیاطین) کی آمدورفت سے محفوظ کر دیا گیا ہے اور انہیں شہبِ نار یہ سے نشانہ بنایا جاتا ہے۔“ (ترجمہ الوفا بحوالہ المصطفیٰ ﷺ)

مجاہد سے مروی ہے کہ ہمیں ابنِ عسینس نامی ایک بوڑھے نے بتایا کہ میں اپنی گائے ہانکے ہوئے جا رہا تھا کہ میں نے اُس کے اندر سے آواز سنی ”اے آلِ ذرّت! کھلی اور واضح بات ہے کہ ایک ہستی باواز بلند لا اِلٰهَ اِلَّا اللهُ پکار رہی ہے“ ہم مکہ مکرمہ پہنچے تو نبی اکرم ﷺ کی بعثت ہو چکی تھی اور آپ ﷺ دعویٰ نبوت فرما چکے تھے۔ (ترجمہ الوفا بحوالہ المصطفیٰ ﷺ)

امیر المؤمنین حضرت علی علیہ السلام سے منقول ہے کہ میں نبی الانبیاء ﷺ کے ہمراہ مکہ مکرمہ میں تھا۔ ہم ایک طرف کو نکلے جدھر پہاڑ اور درخت تھے۔ حضور انور ﷺ جس درخت یا پتھر کے پاس سے گذرتے تھے وہ اَلسَّلَامُ عَلَیْكَ يَا رَسُولَ اللهِ کہہ کر اپنی عقیدت کا اظہار کرتا۔

اس روایت کی تائید حضرت جابر بن سمرہ نے بھی کی ہے۔ (ترجمہ الوفا بحوالہ المصطفیٰ ﷺ)

رسول اللہ ﷺ نے بھی فرمایا کہ میں مکہ میں جس پتھر کی طرف سے گزرتا آؤں، سلامہ علیک یا رسول اللہ کی آواز آتی تھی۔

حضرت جابر بن سمرہ کہتے ہیں کہ رسول اللہ ﷺ نے فرمایا، ”مکہ میں ایک پتھر تھا جو مجھے اُن راتوں میں سلام کیا کرتا تھا جب میں مبعوث ہوا۔ میں اُسے اب بھی پہچانتا ہوں۔

(جامع ترمذی ج ۲ حدیث نمبر ۳۴۰۰)

امیر المؤمنین حضرت علی علیہ السلام نے خطبہ قاصعہ میں فرمایا کہ رسول گرامی ﷺ نے ایک درخت سے فرمایا کہ اگر تو اللہ اور روزِ قیامت پر ایمان رکھتا ہے اور مجھے اللہ کا رسول (ﷺ) جانتا ہے تو باذنِ خدا اپنی جگہ سے چل کر میرے پاس آجا۔ پس قسم اُس خدا کی جس نے آنحضرت ﷺ کو مبعوث برسات کیا ہے، ایک آواز پیدا ہوئی اور وہ اپنی جگہ سے اُکھڑا۔ اُس کی شاخیں طائر کے پروں کی طرح دونوں طرف پھیل گئیں اور وہ آنحضرت ﷺ کے سامنے آکھڑا ہوا۔ اُس کی بعض بلند شاخیں حضور ﷺ کے سامنے جھک گئیں اور بعض میرے شانوں پر۔ جب لوگوں نے یہ دیکھا تو ازراہِ مُخمرِ دی کہنے لگے، ”اسے حکم دیجیے کہ آدھا آپ (ﷺ) کے پاس آئے۔“ آنحضرت ﷺ نے اُسے حکم دیا تو وہ بیچ میں سے دو لخت ہو کر آپ ﷺ کے پاس چلا آیا۔ اس پر وہ کہنے لگے۔ ”اسے کہیے کہ اپنے بقیہ آدھے حصے سے جا ملے۔“ آپ ﷺ کا حکم پا کر وہ اپنے بقیہ حصے سے جا ملا تو وہ کہنے لگے، ”یہ شخص ساحر اور کذاب ہے۔“ (معاذ اللہ)۔

(کتاب مستطاب مجمع الفضائل ترجمہ مناقب علامہ ابن شہر آشوب / مترجم مولانا یوسف نوری)

حضرت ابن عباس اپنے والد سے روایت کرتے ہیں کہ انہوں نے رسول اللہ ﷺ سے پوچھا کہ کیا آپ (ﷺ) کو اللہ نے رسول بنا کر بھیجا ہے؟ آپ ﷺ نے فرمایا کہ بے شک۔ انہوں نے کہا کہ اچھا پھر آپ (ﷺ) اس درخت کو بلا دیجیے۔ آپ ﷺ نے درخت کو بلایا

تو وہ آکر آپ ﷺ کے سامنے جھک گیا۔ یہ دیکھ کر حضرت ابوطالب بول پڑے، ”میں گواہی دیتا ہوں کہ آپ (ﷺ) خدا کے سچے رسول (ﷺ) ہیں۔“ پھر انہوں نے اپنے بیٹے علی (علیہ السلام) سے کہا کہ اے علی! تم اپنے ابن عم کے پہلو میں کھڑے ہو کر نماز پڑھو۔

(کتاب منقلب مجمع الفضائل ترجمہ مناقب علامہ ابن شہر آشوب / مترجم مولانا سید ظفر حسن)

ایک روایت ہے کہ حارث بن کلدہ نے حضور ﷺ سے کہا کہ اُس درخت کو بلا کر دکھائیں۔ آپ ﷺ نے حکم دیا تو وہ درخت کلمہ پڑھتا ہوا سامنے آ گیا۔

(کتاب منقلب مجمع الفضائل ترجمہ مناقب علامہ ابن شہر آشوب / مترجم مولانا سید ظفر حسن)

باروایتے مالک بن صیف نے کہا کہ اگر میرا فرش گواہی دے تو ایمان لے آؤں گا۔ ابولبابہ بن عبد اللہ بولا کہ میرا کوڑا گواہی دے تو ایمان لاؤں گا۔ کعب بن اشرف کہنے لگا کہ میرا گدھا گواہی دے تو ایمان لاؤں گا۔ خالق کائنات کے حکم سے فرش نے شہادتیں کو بیان کیا تو لوگوں نے کہا یہ تو گھلا جا دو ہے۔ پس فرش بلند ہو اور اُن سب کو چٹخ دیا۔ ابولبابہ کے کوڑے نے شہادتیں دیں اور اُس کے ہاتھ سے لپٹ گیا، وہ اوندھے منہ گر پڑا۔ حضور ﷺ نے اُسے نصیحت فرمائی چنانچہ اُس نے خوفزدہ ہو کر اسلام قبول کر لیا۔ کعب اپنے گدھے پر سوار ہوا تو اُس نے اُسے زمین پر بیچ دیا اور کہا کہ تُو بُرا بندہ ہے، معجزات دیکھتا ہے مگر ایمان نہیں لاتا۔ حضور ﷺ نے کعب سے فرمایا کہ تیرا گدھا تجھ سے بہتر ہے یہ تجھے اپنے اوپر کبھی سوار نہیں ہونے دے گا۔ کعب نے تنگ آ کر وہ گدھا ثابت بن قیس کے ہاتھ فروخت کر دیا۔ (کتاب منقلب مجمع الفضائل ترجمہ مناقب علامہ ابن شہر آشوب)

مردی ہے کہ حضور ﷺ کی خدمت اقدس میں ایک اعرابی حاضر ہوا۔ اُس کے پاس ایک گوہ تھی۔ کہنے لگا، ”یا محمدؐ! جب تک یہ گوہ اسلام نہ لائے گی میں ایمان نہیں لاؤں گا۔“ آنحضرت

صَلَّى اللّٰهُ عَلَيْهِ وَسَلَّمَ نے اُس گویہ سے فرمایا، ”بتا تیرا رب کون ہے؟“ اُس نے جواب دیا، ”میرا رب وہ ہے جس کی حکومت و سلطنت زمین و آسمان میں ہے، جس کے عجائب بحر میں ہیں اور جس کے غرائب بر میں ہیں اور جس کو ارحام کے متعلق علم ہے۔“ آپ صَلَّى اللّٰهُ عَلَيْهِ وَسَلَّمَ نے فرمایا، ”بتا کہ میں کون ہوں؟“ اُس نے کہا، ”آپ (صَلَّى اللّٰهُ عَلَيْهِ وَسَلَّمَ) رسولِ خدا ہیں اور قیامت تک تمام لوگوں کی زینت اور اُن کے قائد ہیں۔ جو آپ (صَلَّى اللّٰهُ عَلَيْهِ وَسَلَّمَ) پر ایمان لایا اُس نے فلاح پائی اور صاحبِ سعادت ہوا۔“ اعرابی نے کلمہ شہادتین پڑھا اور ہنس کر بولا، ”میں تو آپ (صَلَّى اللّٰهُ عَلَيْهِ وَسَلَّمَ) کا دشمن بن کر آیا تھا لیکن اب دوست بن کر جا رہا ہوں۔“ اُس اعرابی کا نام سعد بن معاذ سلمی تھا۔ سعد نے اپنے گھر پہنچ کر اپنے ساتھیوں کو جمع کیا اور یہ واقعہ بیان کیا۔ وہ سب حضور صَلَّى اللّٰهُ عَلَيْهِ وَسَلَّمَ کی خدمت میں حاضر ہوئے اور اسلام قبول کر لیا۔ (کتاب مستطاب مجمع الفضائل ترجمہ مناقب علامہ ابن شہر آشوب)

روایت ہے کہ آنحضرت صَلَّى اللّٰهُ عَلَيْهِ وَسَلَّمَ سے یہودیوں نے کہا کہ اگر آپ سچے ہیں تو ان پہاڑوں سے اپنی نبوت کی تصدیق کر دیجیے۔ پس آپ صَلَّى اللّٰهُ عَلَيْهِ وَسَلَّمَ نے ایک پہاڑ کو حکم دیا تو وہ متحرک ہوا، اُس میں بھونچال آیا، پانی جاری ہوا اور آواز آئی اَشْهَدُ اَنَّكَ رَسُوْلُ رَبِّ الْعَالَمِيْنَ وَ سَيِّدُ الْخَلْقِ اَجْمَعِيْنَ۔ پھر حکم دیا تو وہ دو ٹکڑے ہو گیا، نیچے کا حصہ اوپر ہو گیا اور اوپر کا حصہ نیچے آ گیا۔ پھر فرمایا اے پہاڑ! بحقِ مُحَمَّدٍ وَ آلِ مُحَمَّدٍ (صَلَّى اللّٰهُ عَلَيْهِ وَسَلَّمَ) کلام کر۔ چنانچہ اُس میں سے ایک گونج سنائی دی۔ یہودی کہنے لگے مُحَمَّدٌ (صَلَّى اللّٰهُ عَلَيْهِ وَسَلَّمَ) نے لوگوں کو پہاڑ کے اندر چھپا رکھا ہے اور وہی بول رہے ہیں۔ قریش نے رسول اللہ (صَلَّى اللّٰهُ عَلَيْهِ وَسَلَّمَ) اور علی (عَلِيٌّ عَلَيْهِ السَّلَام) کی طرف پتھر پھینکے لیکن پتھروں نے انہیں سلام کیا۔ تب اُن میں سے کچھ لوگ کہنے لگے کہ ضرور زمین کے اندر بھی انسان چھپائے گئے ہیں جو یہ کلام کر رہے ہیں۔ ایسا کہنے والے دس لوگ تھے جن کے سروں پر پتھر برسے اور وہ

ہلاک ہو گئے۔ اُن کے قبیلے والے آہ و فغاں کرتے ہوئے آئے اور کہنے لگے کہ مُحَمَّدٌ (صَلَّى اللهُ عَلَيْهِ وَسَلَّمَ) نے ہمارے عزیزوں کو جادو سے مار ڈالا۔ خدا کے حکم سے اُن مُردوں نے کلام کیا اور کہا کہ مُحَمَّدٌ (صَلَّى اللهُ عَلَيْهِ وَسَلَّمَ) سچے ہیں اور تم جھوٹے ہو۔ ابو جہل کہنے لگا کہ یہ تو بہت بڑا جادو ہے۔

(مستتاب مستجاب مجمع الفضائل ترجمہ مناقب علامہ ابن شہر آشوب)

حضرت امام جعفر صادق عَلِيهِ السَّلَام، حضرت اُم سلمہؓ، حضرت زید بن ارقم اور حضرت انس بن مالک سے روایت ہے کہ ایک یہودی نے ایک ہرنی پکڑ رکھی تھی۔ آنحضرت صَلَّي اللهُ عَلَيْهِ وَسَلَّمَ کا ادھر سے گذر ہوا تو ہرنی نے آپ صَلَّي اللهُ عَلَيْهِ وَسَلَّمَ کے حضور فریاد کی کہ یا رسول اللہ صَلَّي اللهُ عَلَيْهِ وَسَلَّمَ! میں دو بچوں کی ماں ہوں جو بھوکے ہیں، آپ صَلَّي اللهُ عَلَيْهِ وَسَلَّمَ مجھے آزاد کروا دیجیے، میں انہیں دودھ پلا کر لوٹ آؤں گی۔ آپ صَلَّي اللهُ عَلَيْهِ وَسَلَّمَ نے فرمایا کہ اگر تُو واپس نہ آئی تو؟ اُس نے کہا کہ خدا میرے اوپر عذاب نازل کرے اگر میں نہ لوٹوں۔ آنحضرت صَلَّي اللهُ عَلَيْهِ وَسَلَّمَ نے اُسے (اپنی ضمانت پر) آزاد کرادیا۔ پس وہ اپنے بچوں کے پاس پہنچی اور تمام ماجرا بیان کیا۔ اُس کے بچوں نے کہا کہ ہم دودھ نہیں پیئیں گے جب تک کہ تیرے ضامن رسول اللہ صَلَّي اللهُ عَلَيْهِ وَسَلَّمَ پریشانی میں ہیں۔ پس وہ اپنے بچوں کو لے کر حاضر ہوئی اور حضور صَلَّي اللهُ عَلَيْهِ وَسَلَّمَ کے قدموں میں گر پڑی۔ اُس کے دونوں بچے حضور صَلَّي اللهُ عَلَيْهِ وَسَلَّمَ کے پائے مبارک پر سر رگڑنے لگے۔ یہ منظر دیکھ کر یہودی کے آنسو نکل آئے اور وہ اسلام لے آیا۔ کہنے لگا کہ میں نے اِس ہرنی کو آزاد کیا۔ حضور صَلَّي اللهُ عَلَيْهِ وَسَلَّمَ نے ہرنی کے گلے میں ایک پٹھ ڈال دیا اور فرمایا کہ تمہارا گوشت شکاریوں پر حرام ہے۔ حضرت زید روایت کرتے ہیں کہ میں نے اُس ہرنی کو دیکھا کہ جنگل میں تسبیح الہی کرتی تھی اور کہتی تھی، 'لَا إِلَهَ إِلَّا اللَّهُ مُحَمَّدٌ رَّسُولُ اللَّهِ'۔

محمد بن اسحاق سے مروی ہے کہ ایک شخص، اپنے باپ کی وصیت کے مطابق حضور صَلَّي اللهُ عَلَيْهِ وَسَلَّمَ کے لیے

ریشمی کپڑوں سے لدے ہوئے سترہ اونٹ اور سترہ حبشی غلام لے کر البطح سے چلا۔ وہ مکہ میں آپ ﷺ کو تلاش کر رہا تھا کہ ابوالختری نے ابو جہل کی طرف اشارہ کیا اور کہا کہ وہ رہے۔ کشیر بن عامر ابو جہل کے قریب آیا تو کہا کہ نہیں! تم وہ نہیں ہو۔ آخر کار وہ حضور ﷺ تک پہنچ گیا۔ آپ ﷺ کے دست و پا کو بوسہ دیا اور تمام مال آپ ﷺ کی خدمت میں پیش کیا۔ ابو جہل اس پر سخت سیخ پا ہوا اور لوگوں سے کہنے لگا کہ اے آلِ غالب یہ مال کعبہ کا ہے اور اگر تم نے اس معاملہ میں انصاف نہ کیا تو میں اپنے سینے میں تلوار گھونپ لوں گا۔ وہ گھوڑے پر سوار ہوا اور اپنی تلوار بے نیام کر کے مکہ کے اطراف میں پرو پیگنڈا کرنے لگا۔ حتیٰ کہ اُس نے ستر ہزار لوگ لڑائی کے لیے جمع کر لیے۔ حضرت ابوطالب نے بھی بنو ہاشم اور بنو عبدالمطلب کو اکٹھا کیا۔ ابو جہل نے حضرت ابوطالب سے کہا کہ تمہارے بھتیجے نے بڑے بڑے گناہ کیے ہیں اور اب عرب کو خون ریزی پر آمادہ کر رہا ہے۔ حضرت ابوطالب نے پوچھا کہ بات کیا ہے؟ کہنے لگا کہ محمدؐ (ﷺ) نے فلاں شخص پر جادو کر کے اُس کا مال ہتھیا لیا ہے۔ حضرت ابوطالب کہنے لگے کہ ٹھہرو! مجھے محمدؐ (ﷺ) سے معلوم کرنے دو۔ آنحضرت ﷺ نے فرمایا کہ (مال بردار) اونٹوں کو پکارا جائے اگر وہ اُسے جواب دے دیں تو اُس کے اگر مجھے جواب دیں تو میرے اور کل صبح یہ امتحان ہو جائے۔ ابو جہل وہاں سے کعبہ میں آیا اور وہاں پر رکھے ہوئے ہبل نامی بت کے آگے سجدہ ریز ہو گیا اور ہاتھ جوڑ کر کہنے لگا کہ اے ہبل! میں چالیس سال سے تیری عبادت کر رہا ہوں اور کبھی تجھ سے کوئی سوال نہیں کیا۔ تو میری حاجت پوری کر اونٹ مجھے جواب دیں اور میں محمدؐ (ﷺ) کی شامت (نقصان پر خوش ہونا) سے بچ جاؤں، تب میں تیرے لیے سفید موتیوں کا قبہ، جواہرات کا تاج، سونے کے کنگن اور چاندی کی جوتیاں بناؤں گا۔ الغرض صبح ہوئی اور جب اُس نے اونٹوں کو

آواز دی تو کسی نے کوئی جواب نہ دیا مگر جب رسول اللہ ﷺ نے پکارا تو ہر ناقہ نے سات بار آپ ﷺ کی نبوت کی گواہی دی۔ (کتاب مستطاب مجمع الفضائل ترجمہ مناقب علامہ ابن شہر آشوب)

رسول اللہ ﷺ نے امیر المؤمنین حضرت علی علیہ السلام سے کچھ سنگریزے طلب فرمائے۔ علی علیہ السلام نے سنگریزے اٹھا کر دیئے تو ان سے آواز آئی: جَاءَ الْحَقُّ وَرَهَقَ الْبَاطِلُ إِنَّ الْبَاطِلَ كَانَ زَهُوقًا (حق آگیا اور باطل نابود ہو گیا۔ بے شک باطل نابود ہونے والا ہے۔ آیت ۸۱: سورۃ بنی اسرائیل) پس بُت خانوں کے بُت گر پڑے اور مکہ والے کہنے لگے کہ ہم نے محمدؐ سے بڑا سحر کسی کو نہیں پایا (معاذ اللہ)۔ (کتاب مستطاب مجمع الفضائل ترجمہ مناقب علامہ ابن شہر آشوب/ مترجم مولانا سید ظفر حسن)

حضرت ابن عباسؓ سے روایت ہے کہ ایک اعرابی حضور ﷺ کے پاس آیا اور کہا کہ میں کس طرح یقین کروں کہ آپ (ﷺ) نبی ہیں؟ آپ ﷺ نے فرمایا کہ اگر میں اس خوشے سے کہوں اور وہ گواہی دے کہ میں اللہ کا رسول ہوں تب تمہیں یقین آجائے گا؟ پس آپ ﷺ نے حکم دیا تو وہ خوشہ درخت سے ٹوٹ کر آپ ﷺ کے سامنے گر پڑا پھر آپ ﷺ نے اُسے حکم دیا کہ واپس چلے جاؤ تو وہ واپس چلا گیا۔ یہ دیکھ کر وہ اعرابی مسلمان ہو گیا۔

(جامع ترمذی ج ۲ حدیث نمبر ۳۴۰۴)

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



دُعوتِ ذوالعشرہ

تحریکِ اسلام کی پہلی منزل ”دُعوتِ ذوالعشرہ“ تھی۔ دعوتِ ذوالعشرہ کا واقعہ سنہ ۴ بعثت کا ہے۔ بعثت یعنی اعلانِ نبوت کے بعد رسول اللہ ﷺ نے تین سال تک نہایت رازداری کے ساتھ فرائضِ نبوت کی انجام دہی فرمائی۔ پھر حکمِ خدا آیا کہ اب آپ (ﷺ) کھلے عام تبلیغ فرمائیں چنانچہ تبلیغِ دین کا باقاعدہ آغاز اسی منزل سے ہوتا ہے۔ تاریخِ ابوالفداء کے ترجمہ میں مولانا کریم الدین حنفی لکھتے ہیں، ”واضح ہو کہ تین برس تک پیغمبرِ خدا (ﷺ) دعوتِ طرفِ اسلام خفیہ کرتے رہے مگر جب کہ یہ آیت نازل ہوئی ”وَ أَنْذِرْ عَشِيرَتَكَ الْأَقْرَبِينَ“ (آیت نمبر ۲۱۳: سورۃ اشراء) یعنی ڈرا اپنے کنبہ والوں کو جو قریب رشتہ کے ہیں۔ اُس وقت حضرت (ﷺ) نے بموجب حکمِ خدا کے اظہار کرنا دعوت کا شروع کیا۔ بعد نازل ہونے اس آیت کے پیغمبرِ خدا (ﷺ) نے علی (علیہ السلام) سے ارشاد کیا کہ اے علی! ایک پیمانہ کھانے کا میرے واسطے تیار کر اور ایک بکری کا پیر اُس پر چھو لے اور ایک بڑا کانہہ دودھ کا میرے واسطے لا اور عبدالمطلب کی اولاد کو میرے پاس بلا کر لاتا کہ میں اُس سے کلام کروں اور سناؤں اُن کو وہ حکم کہ جس پر جنابِ باری تعالیٰ سے مامور ہوا ہوں۔ چنانچہ حضرت علی کرم اللہ وجہہ نے وہ کھانا ایک پیمانہ بموجب حکم تیار کر کے اولادِ عبدالمطلب کو، جو قریب چالیس آدمی تھے بلایا، اُن آدمیوں میں حضرت کے چچا ابوطالب اور حضرت حمزہ اور حضرت عباس بھی تھے۔ اُس وقت حضرت علی (علیہ السلام) نے وہ کھانا جو تیار کیا تھا لا حاضر کیا۔ سب کھاپی کر سیر ہو گئے۔ حضرت علی (علیہ السلام) نے ارشاد کیا کہ جو کھانا اُن سب آدمیوں نے کھایا وہ ایک آدمی کی بھوک کے موافق تھا۔ اس اثنا میں حضرت (ﷺ) چاہتے تھے کہ کچھ ارشاد کریں کہ ابولہب جلد بول اٹھا اور یہ کہا کہ محمد (ﷺ) نے بڑا جادو کیا۔ یہ سنتے

ہی تمام آدمی الگ الگ ہو گئے، پھر چلے گئے۔ پیغمبر خدا ﷺ کچھ کہنے نہ پائے تھے۔ یہ حال دیکھ کر جناب رسالت مآب ﷺ نے ارشاد کیا کہ اے علی (علیہ السلام) دیکھا تو نے! اس شخص نے کیسی سبقت کی۔ مجھ کو بولنے ہی نہ دیا۔ اب پھر کل کو کھانا تیار کر جیسا کہ آج کیا تھا اور پھر بلا کر (سب کو) جمع کر۔ چنانچہ حضرت علی (علیہ السلام) نے دوسرے روز بھی موافق ارشاد آنحضرت ﷺ کے وہ کھانا تیار کر کے سب لوگوں کو جمع کیا۔ جب وہ کھانے سے فراغت پا چکے تو اُس وقت رسول اللہ ﷺ نے ارشاد کیا کہ تم لوگوں کی بہت اچھی قسمت اور نصیب ہے کیونکہ ایسی چیز میں اللہ کی طرف سے لایا ہوں کہ اس سے تم کو فضیلت حاصل ہوتی ہے اور لے آیا ہوں تمہارے پاس دُنیا اور آخرت میں اچھا۔ خدا تعالیٰ نے مجھ کو تمہاری ہدایت کا حکم فرمایا ہے، کیا کوئی شخص تم میں سے اس امر کا اقتدار کر کے میرا بھائی اور وصی اور خلیفہ بنا چاہتا ہے؟ اُس وقت سب موجود تھے اور حضرت (صلی اللہ علیہ وسلم) پر ایک ہجوم تھا اور حضرت علی (علیہ السلام) نے عرض کیا کہ یا رسول اللہ (صلی اللہ علیہ وسلم)! میں آپ (صلی اللہ علیہ وسلم) کے دشمنوں کو نیزہ ماروں گا اور آنکھیں اُن کی پھوڑوں گا اور پیٹ اُن کے چیلوں گا اور نا لگیں اُن کی کاٹوں گا اور آپ (صلی اللہ علیہ وسلم) کا دوزیر ہوں گا۔ حضرت (صلی اللہ علیہ وسلم) نے اُس وقت علی مرتضیٰ (علیہ السلام) کی گردن پر ہاتھ مبارک رکھ کر ارشاد کیا کہ یہ میرا بھائی ہے اور میرا وصی ہے اور میرا خلیفہ ہے تمہارے درمیان، اس کی سُنو اور اطاعت قبول کرو۔ یہ سُن کر سب قوم کے لوگ از روئے تمسخر ہنس کر کھڑے ہو گئے اور ابوطالب سے کہنے لگے کہ اپنے بیٹے کی بات سُن اور اطاعت کر، یہ تجھے حکم ہوا ہے... الخ۔

(چودہ ستارے، ترجمہ تاریخ ابوالفداء/ مولانا کریم الدین حنفی ص ۳۶۶-۳۶۷ طبع لاہور)

مؤرخ ابوالفداء کی تحریر پر علامہ نجم الحسن کراوی صاحب نے اپنی تصنیف چودہ ستارے میں وضاحتی نوٹ میں لکھا ہے کہ آیت **وَ أَنْذِرْ عَشِيرَتَكَ الْأَقْرَبِينَ** ○ آیت نمبر ۲۱۳ سورۃ الشعراء

کے نزول کی تفصیل حضرت علیؑ کی خلافتِ بلا فصل کی بنیاد قائم کرتی ہے۔ اس پر رسول اللہ ﷺ کے قول اور عمل نے ثابت کر دیا کہ حضرت علیؑ ہی رسول کریم ﷺ کے خلیفہء اول اور خلیفہء بلا فصل ہیں۔ آپ ﷺ نے انھیں اپنا جانشین اور خلیفہ بنایا تھا جس کی تجدید اپنی زندگی کے مختلف ادوار میں فرماتے رہے یہاں تک کہ غدیر خم میں آخری حج کے موقع پر آخری اعلان فرمایا اور واضح کر دیا کہ میرے بعد علیؑ ابن ابی طالب ہی میرے جانشین اور خلیفہ ہیں۔ مؤرخ ابوالفداء نے اسلام کی اس پہلی اور بنیادی دعوتِ تبلیغ کی مناسب وضاحت فرمادی ہے اور صاف لفظوں میں واضح کر دیا ہے کہ حضرت رسول کریم ﷺ نے حضرت علیؑ کو اپنا جانشین اور خلیفہ اسی بنیادی دعوت کے موقع پر بنا دیا تھا اور لوگوں کو حکم دیا تھا کہ ان کی بات کان دھر کر سنو اور ان کی اطاعت کرو۔

کچھ کم و بیش لفظوں کے ساتھ یہ واقعہ، تاریخ طبری ج ۲ ص ۲۱۷، تاریخ کامل بن اثیر ج ۲ ص ۲۲۱، باب التاویل ج ۵ ص ۱۰۶، معالم التنزیل بر حاشیہ خازن ج ۲ ص ۱۰۵، خصائص نسائی ص ۱۳، مسند احمد بن حنبل ج ۳ ص ۳۶۰، کنز العمال ج ۶ ص ۳۹۷، سیرت ابن اسحاق، تفسیر ابن حاتم، دلائل بیہقی، مناقب امام احمد مصنف ابوبکر ابن ابی شیبہ، تاریخ خمیس، تفسیر ابن مردویہ، تفسیر سراج منیر، تفسیر ثعلبی، تفسیر واحدی، حلیۃ الاولیاء، ذخیرۃ المال علی، مختارہ ضیاء مقدسی، تہذیب الاثار طبری، اکتفاء عاصمی، روضۃ الصفا، حبیب السیر، معارج النبوت، مدارج النبوت، ازالۃ الخفا، تاریخ اسلام عبدالحکیم نشتروج ۱ ص ۴۴ وغیرہ میں موجود ہے اور ان اسلامی کتب کے علاوہ اس کا تذکرہ اہل فرنگ کی تصانیف میں بھی ہے۔ ملاحظہ ہو ابوالوجی جان ڈیون پورٹ ص ۵، کارلائل ص ۶۱، خلفاء محمدؐ، آیرنگ ص ۴۳، تاریخ گبٹن ج ۳ ص ۴۹۹، اوکلی ص ۱۵۔ (چودہ تارے انجم حسن کراروی)

کوئی سیاسی مہم ہو، سماجی معاملہ یا تبلیغِ دین، عموماً مہم چلانے والوں کے دروازوں تک جاتا ہے

اور جا کر انہیں قائل کرنے کی کوشش کرتا ہے۔ ایسے موقع پر اُس کی حیثیت سائل کی سی ہوتی ہے۔ اسلام کی پہلی اور اہم ترین دعوت، دعوتِ ذوالعشیرہ میں نبی گرامی ﷺ کا اندازِ تبلیغ بالکل مختلف ہے۔ آپ ﷺ کسی کے ہاں سوالی بن کر نہیں جا رہے بلکہ اپنے دولت کدہ پر قریش کے سرکردہ افراد کو دعوت دے رہے ہیں اور نہایت باوقار طریقے سے فرما رہے ہیں کہ تم لوگوں کی قسمت اچھی ہے کیونکہ میں اللہ کی طرف سے ایسی چیز لایا ہوں جس سے تمہیں فضیلت حاصل ہو سکتی ہے، میں تمہارے لیے دُنیا اور آخرت میں اچھائی لے کر آیا ہوں اور خدا تعالیٰ نے مجھے تمہاری ہدایت کا حکم فرمایا ہے... الخ۔ آپ ﷺ قریش کے منفی رویے کے باوجود دوبارہ اور سہ بارہ انہیں بلاتے ہیں، کھانے سے تواضع فرماتے ہیں اور دینِ اسلام کی دعوت دیتے ہیں۔ آپ ﷺ اُن کے رویے سے دلبرداشتہ ہوتے ہیں نہ اپنا فریضہ تبلیغ ترک کرتے ہیں۔ قریش کے مغرور و متکبر اور گستاخ سرداروں کے سامنے آپ ﷺ کا ثابت قدم رہنا اور اکیلے ڈٹے رہنا آپ ﷺ کے عزمِ صمیم اور قوتِ برداشت کی ایک شاندار مثال ہے۔ اُس وقت آپ ﷺ کی پشت پر صرف تین ہستیاں موجود تھیں۔ پیکرِ وفا شریکِ حیات حضرت خدیجہ علیہا السلام، ضعیف مگر شفیق چچا حضرت ابوطالب علیہ السلام اور نو عمر بھائی حضرت علی علیہ السلام جن کو آپ ﷺ نے اپنا جانشین، وصی اور خلیفہ قرار دیا۔ یہ کوئی اقربا پروری نہیں تھی بلکہ خالصتاً ”اہلیت“ کی بنیاد پر کیا گیا فیصلہ تھا جسے حضرت علی علیہ السلام نے ابتدا سے لیکر تاجحیاتِ رسول اللہ ﷺ ثابت کیا۔ اس دعوت کے موقع پر اگر علی علیہ السلام کے کردار کا بغور جائزہ لیا جائے تو چند نہایت اہم اور دلچسپ پہلو نظر آتے ہیں، مثلاً رسول اللہ ﷺ نے آپ ﷺ سے فرماتے ہیں کہ میں نے قریش کو مدعو کیا ہے لہذا ایک پیانے کھانے کا اور ایک پیالے دودھ کا انتظام کرو۔ علی علیہ السلام اتنے قلیل کھانے کے حکم پر متعجب ہوتے ہیں نہ ہی سوال کرتے ہیں کہ یا رسول اللہ ﷺ! مہمانوں کی کثیر تعداد کے لیے اتنا قلیل

کھانا کیسے پورا آئے گا؟ علیؑ اتنی کم عمری میں بھی یقین کامل کی اُن بلند یوں پر سرفراز ہیں کہ حکمِ رسول اللہ ﷺ کی بلا توقف تعمیل فرماتے ہیں۔ دوسری طرف تاریخِ اسلام گواہ ہے کہ کئی بزرگوں نے اسلام قبول کر لینے کے باوجود آنے والے کئی اہم مواقع پر نہ صرف فرمانِ رسول اللہ ﷺ پر شک کا اظہار کیا بلکہ حکمِ عدولی بھی کی اور اس کے باوجود خود کو حضور ﷺ کے مقرب صحابی اور صحیح جانشین قرار دیتے رہے۔ اس دعوت میں حضرت علیؑ کے کردار کا دوسرا اہم اور دلچسپ پہلو یہ سامنے آتا ہے کہ انتہائی کم عمری میں قریش کے سوراؤں کے سامنے کھڑے ہو کر بے خوف و خطر کہتے ہیں کہ یا رسول اللہ ﷺ! میں آپ ﷺ کے دشمنوں کی آنکھیں پھوڑوں گا، اُن کی ٹانگیں کاٹوں گا، نیزہ ماروں گا، پیٹ چاک کروں گا اور آپ ﷺ کا وزیر بنوں گا۔ چنانچہ نبی اللہ ﷺ اُن کو اپنا وصی، جانشین اور وزیر قرار دیتے ہیں۔



اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ

كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ

اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ

كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَّجِيدٌ



رسول اللہ صلی اللہ علیہ وآلہ وسلم پر قریش کا ظلم و ستم

دعوتِ ذوالعشرہ میں حضور صلی اللہ علیہ وآلہ وسلم کے اعلانِ نبوت کے بعد قریش، آپ صلی اللہ علیہ وآلہ وسلم کے دشمن ہو گئے۔ انہیں یہ گوارا نہیں تھا کہ ان کے آبائی دین کے مقابلے میں کوئی نیا دین پیدا ہو جائے، انہیں ان کے مذہب سے منحرف کیا جائے اور ان کے ”خداؤں“ کے مقابلے میں ایک ان دیکھے خدائے واحد کو ”خدا“ تسلیم کیا جائے۔

ابتدا میں انہوں نے حضور صلی اللہ علیہ وآلہ وسلم کو اس نئے دین کی تبلیغ و تقلید سے روکنے کے لیے عام حربے استعمال کیے پھر لالچ دینے کی کوشش کی مگر آپ صلی اللہ علیہ وآلہ وسلم کے عزم و استقلال کے آگے جب ایک نہ چلی تو پھر آپ صلی اللہ علیہ وآلہ وسلم کو سختی سے روکنے لگے۔ جوں جوں آپ صلی اللہ علیہ وآلہ وسلم تبلیغِ حق کے لیے قدم بڑھاتے رہے توں توں ان کی سختیوں اور ظلم و ستم میں اضافہ ہوتا رہا اور آخر کار وہ آپ صلی اللہ علیہ وآلہ وسلم کے جانی دشمن بن گئے۔

آپ صلی اللہ علیہ وآلہ وسلم کے بدترین دشمنوں میں ابولہب، ابوسفیان اور ابو جہل نمایاں تھے۔ انہوں نے بہت سے کافروں کو اپنے ساتھ ملا لیا اور آپ صلی اللہ علیہ وآلہ وسلم کو ایذا پہنچانے کے نئے نئے طریقے اختیار کرنے لگے۔ وہ آپ صلی اللہ علیہ وآلہ وسلم پر گندگی ڈالتے اور ساحر و مجنوں کہہ کر ستاتے۔ انہوں نے آپ صلی اللہ علیہ وآلہ وسلم کی جان لینے کا ارادہ بھی کیا لیکن اپنے مذموم مقصد میں کامیاب نہ ہو سکے۔

ابن عمرو بن عاص کا چشم دید بیان ہے کہ ایک روز نبی صلی اللہ علیہ وآلہ وسلم خانہ کعبہ میں نماز پڑھ رہے تھے کہ عقبہ بن ابی معیط آیا۔ اُس نے اپنی چادر کو بل دے کر رستے کی طرح بنایا اور جب آپ صلی اللہ علیہ وآلہ وسلم سجدہ میں گئے تو وہ رستہ نما چادر آپ صلی اللہ علیہ وآلہ وسلم کی گردن میں ڈال کر بل دینے لگا۔ گلوئے مبارک دب گیا تاہم آپ صلی اللہ علیہ وآلہ وسلم اطمینانِ قلب کے ساتھ سجدہ ریز رہے۔

روایت ہے کہ آنحضرت ﷺ خانہ کعبہ میں نماز پڑھ رہے تھے۔ قریش بھی صحن کعبہ میں موجود تھے۔ ابو جہل بولا کہ آج شہر میں فلاں جگہ ایک اُونٹ ذبح ہوا ہے اور وہاں اُس کی اوجھڑی پڑی ہوئی ہے۔ کوئی جا کر اُسے اُٹھالائے اور محمد (ﷺ) کے اُوپر ڈال دے۔ شقی القلب عقبہ وہ نجاست بھری اوجھڑی یا بروایتے ”مشیمہ“ یعنی غلیظ آنول اُٹھالایا۔ جب نبی پاک ﷺ سجدہ میں گئے تو اُس نے وہ اوجھڑی یا آنول آپ ﷺ کی پشتِ اطہر پر ڈال دی۔ اس پر سب ملعون مل کر ہنسی کے مارے لوٹ لوٹ ہونے لگے۔ رسول ﷺ کے ایک صحابی حضرت ابن مسعود بھی وہاں موجود تھے، کافروں کا ہجوم دیکھ کر انہیں تو جرات نہ ہوئی مگر بنتِ رسول سیدہ فاطمہ الزہرا علیہا السلام کو خبر ہوئی تو آپ خانہ کعبہ میں تشریف لائیں، والدِ محترم کی پشتِ پاک سے اُس اوجھڑی کو ہٹا کر دُور پھینکا اور اُن سنگِ دلوں کو سخت سُست کہا۔ (بخاری، مسلم، نسائی)

بعض اوقات وہ ظالم حضور ﷺ کی راہ میں کانٹے بچھاتے، دروازے پر خون پھینک جاتے، بدنِ اطہر پر پتھر برساتے اور سرانور پر کُوڑا کرکٹ ڈال دیتے۔ عظمتِ کردارِ مصطفیٰ ﷺ ملاحظہ ہو کہ آپ ﷺ اُن کو گالی دیتے نہ بددعا کرتے بلکہ صرف اتنا فرماتے کہ اے فرزندِ انِ عبدِ مناف! تم حقِ ہمسائیگی خوب ادا کرتے ہو۔

قریش مکہ نے جو رستم کی انفرادی کوششوں پر ہی اکتفا نہیں بلکہ منظم ہو کر ایذا رسانی کی کمیٹیاں بنا لیں۔ ایک کمیٹی کا سربراہ ابولہب تھا اور مکہ کے پچیس سردار اُس کے ممبر تھے۔ اُس کمیٹی کا ایک مقصد یہ تھا کہ باہر سے آنے والوں کو منفی پروپیگنڈہ کے ذریعے حضور ﷺ سے بدظن کیا جائے تاکہ وہ لوگ آپ ﷺ کے پیغامِ حق سے متاثر نہ ہو سکیں۔ اس سلسلہ میں کسی نے رائے دی کہ آپ (ﷺ) کے بارے میں یہ عام کیا جائے کہ آپ (ﷺ) کا ہن ہیں، ایک نے کہا کہ دیوانہ مشہور کر دیا جائے، کوئی بولا کہ شاعر کہا جائے، کسی نے مشورہ دیا کہ جادوگر بتایا جائے، وغیرہ وغیرہ (نعوذ باللہ)۔ (تاریخ طبری، کتاب: حرمةُ للعالمین / ﷺ قاضی محمد سلیمان، مدارج النبوت)

ہجرتِ حبشہ

رسول اللہ ﷺ کی دعوتِ حق کے نتیجے میں کئی لوگ دائرہ اسلام میں داخل ہو چکے تھے۔ مظلوم اور معاشرتی استحصال کا شکار طبقہ خاص طور اس دینِ رحمت کی طرف راغب تھا۔ تحریکِ اسلام کی یہ کامیابی مشرکین مکہ کے لیے بہت تشویشناک تھی، وہ اس تحریک کو ہر قیمت پر ناکام بنانا چاہتا تھا، اپنے اجداد کے دین کے مقابلے میں کوئی دوسرا مذہب انہیں کسی صورت قبول نہیں تھا اس لیے نو مسلم لوگوں کو ظلم و تشدد کا نشانہ بنانے لگے۔

اُس دور میں قبیلے کا سردار اگر کسی کو اپنی جماعت یا پناہ میں لے لیتا تو چاہے وہ دشمن ہی کیوں نہ ہوتا، اُس پر ہاتھ ڈالنا اُس قبیلے کی غیرت و حمیت کو لاکارنا اور دعوتِ مبارزت دینے کے مترادف سمجھا جاتا تھا۔ یہ داعی انقلابِ حق پیغمبرِ اعظم و آخرِ صلی اللہ علیہ وسلم کا سیاسی تدبیر اور عدم تشدد کی حکمتِ عملی تھی کہ مسلمانوں کو اپنی انقلابی سرگرمیوں کے باوجود مختلف خانوادوں اور قبیلوں کی پناہ و حمایت حاصل ہو جاتی تھی اور اس طرح وہ دشمنوں کے مسلح حملوں سے محفوظ رہتے تھے۔

جب مشرکین مکہ کی گستاخیاں، دشمنیاں اور سازشیں عروج پر پہنچ گئیں اور آپ ﷺ نے محسوس کیا کہ اہل ایمان کا مکہ میں زندگی گزارنا بہت مشکل ہو گیا ہے تو مشیتِ ایزدی کے ایما پر بصیرتِ نبوت کا فیصلہ یہ ہوا کہ مسلمانوں کو مکہ سے سرزمینِ حبشہ کی طرف ہجرت کرنے کی اجازت دی جائے۔ حبشہ کا بادشاہ نجاشی ایک رحمدل انسان تھا اور اُس کا ملک امن و آشتی کا گہوارہ تھا۔ پس رسول اللہ ﷺ نے فرمایا، ”اگر تم سرزمینِ حبشہ کو نکل جاؤ تو بہتر ہے کیونکہ وہاں کے بادشاہ کے ہاں کسی پر ظلم نہیں کیا جاتا اور وہ سرزمینِ صدق ہے، یہاں تک کہ جس تنگیِ حیات میں تم ہو اُس میں اللہ تعالیٰ تمہارے لیے فریخی پیدا کر دے۔“ (ابن ہشام ج ۱ ص ۳۲۳)

چنانچہ سنہ ۵ بعثت میں بروایت سوم دوزن ہجرت کر کے حبشہ پہنچے۔ مؤرخین کا بیان ہے کہ ان ہجرت کرنے والوں میں حضرت جعفر طیارؓ بھی تھے اور وہ اُن میں سربراہِ قافلہ یا امیرِ جماعت کی حیثیت رکھتے تھے۔

مدارج النبوت میں ہے کہ ماہِ رجب میں گیارہ یا بارہ مرد اور چار یا پانچ عورتیں خفیہ طور پر ہجرت کر کے حبشہ کی طرف روانہ ہوئے۔ بعض لوگ اپنے اہل خانہ کے ساتھ تھے اور کچھ بغیر اہل و عیال کے۔ یہ مہاجرین سمندر تک پیدل گئے پھر وہاں سے بذریعہ کشتی یا جہاز حبشہ کی جانب روانہ ہوئے۔ قریش کو خبر ہوئی تو انہوں نے پیچھا کیا لیکن اُن کے بندرگاہ پر پہنچنے سے پہلے ہی جہاز کھلے سمندر میں جا چکا تھا۔

مہاجرین کی پہلی جماعت میں جس میں بروایت گیارہ مرد اور چار عورتیں تھیں، مندرجہ ذیل افراد شامل تھے:

- (۱) حضرت عثمان بن مظعون (۲) حضرت عثمان بن عفان (۳) حضرت عثمان بن عفان کی زوجہ حضرت رقیہ (۴) حضرت عبدالرحمن بن عوف (۵) حضرت مصعب بن عمیر (۶) حضرت ابو حدیفہ بن عتبہ (۷) حضرت ابو حدیفہ کی زوجہ حضرت سہلہ بنت سہیل (۸) حضرت زبیر بن عوام (۹) حضرت ابوسلمہ بن عبدالاسد مخزومی (۱۰) حضرت ابوسلمہ کی زوجہ حضرت اُمّ سلمیٰ (۱۱) حضرت عامر بن ربیعہ (۱۲) حضرت عامر کی زوجہ حضرت لیلیٰ بنت ابی حشمہ (۱۳) حضرت ابوسبرۃ بن ابی اہم یا حضرت (ابو) حاطب بن عمرہ (۱۴) حضرت سہیل بن بیضا اور (۱۵) حضرت عبداللہ بن مسعود۔ (ابن ہشام ج ۱)

مسلمانوں کی ایک اور جماعت جو ۸۳ مردوں اور ۱۸ عورتوں پر مشتمل تھی قریش کی نظروں سے بچ کر کشتیوں کے ذریعے حبشہ پہنچنے میں کامیاب ہو گئی۔ بروایت اس جماعت میں پیغمبر اکرم

ﷺ کے چچیرے بھائی حضرت جعفر طیارؓ بھی تھے۔

حبشہ کا موجودہ نام ایتھوپیا ہے۔ اُس وقت وہاں کا بادشاہ نجاشی تھا۔ نجاشی کا اصل نام بروایت کحول یا اصمہ بن جحری تھا۔ کتاب مدارج النبوت میں اُس کا نام اصمہ لکھا ہے۔ نجاشی، نسطوری فرقہ کا عیسائی تھا۔ اُس نے مہاجرین کا خیر مقدم کیا اور خوب آؤ بھگت کی۔

کفار کو مسلمانوں کے حبشہ میں امن و چین سے رہنے پر بہت تشویش لاحق تھی چنانچہ صورتِ حال کا جائزہ لینے کے لیے انہوں نے مجلسِ شوریٰ کا اجلاس طلب کیا جس میں یہ فیصلہ ہوا کہ مسلمانوں کو واپس لانے کے لئے حبشہ کے بادشاہ نجاشی کے پاس ایک سفارت بھیجی جائے۔ چنانچہ انہوں نے عبد اللہ بن عمرو بن عاص کو پیش بہا تحائف دے کر ایک جماعت کے ساتھ نجاشی کے پاس بھیجا تا کہ وہ مسلمانوں کو حبشہ سے نکال دے۔ عمرو بن عاص اور اُس کے ساتھیوں نے نجاشی کے دربار میں پہنچ کر اُسے سجدہ کیا، تحفے پیش کیے اور خوشامد کر کے عرض مدعا کیا۔ بروایت انہوں نے پہلے درباریوں اور پھر اُن کی وساطت سے نجاشی کو یہ باور کرانے کی کوشش کی کہ مسلمانوں نے ایک ایسا دین ایجاد کیا ہے جو نصرانیت اور اُن کے آبائی دین یعنی بُت پرستی، دونوں کے خلاف ہے۔ مسلمان چونکہ اُن کے ہم قوم ہیں اور مرتد ہو گئے ہیں اس لیے انہیں اُن کے حوالے کر دیا جائے تا کہ وہ انہیں اسیر بنا کر واپس اپنے ملک مکہ لے جائیں۔

نجاشی ایک صاحبِ دل اور عادل حکمران تھا۔ اُس نے انکار کرتے ہوئے کہا کہ یہ مناسب نہیں ہے کہ جس قوم نے ہمارے ملک میں پناہ لی ہو ہم اُسے اُس کے دشمنوں کے حوالے کر دیں۔ اس کے بعد اُس نے حکم دیا کہ مسلمانوں کو بلایا جائے تا کہ اُن کا موقف بھی معلوم ہو۔ چنانچہ مسلمان مہاجرین دربار میں پہنچے اور بادشاہ کو سلام کیا۔ نجاشی کے مصاحبوں نے پوچھا کہ تم نے بادشاہ کو سجدہ کیوں نہیں کیا؟ اس پر حضرت جعفر طیار بن ابی طالبؓ نے جو مہاجرین حبشہ کے سردار

تھے، کہا کہ ہم غیر اللہ کو سجدہ نہیں کرتے کیوں کہ ہمارے نبی ﷺ نے یہی فرمایا ہے۔ پھر انہوں نے اپنے دین اور اسلامی احکام کی خوب عمدہ طریقہ سے ترجمانی کی۔

انہوں نے کہا، ”اے بادشاہ ہماری قوم کی یہ حالت تھی کہ ہم سب جاہل تھے، بتوں کی پرستش کرتے، مُردار کھاتے، بُرے کام کرتے، رشتے ناتے توڑ دیتے، پڑوسیوں سے بُرا سلوک کرتے اور ہم میں سے جو طاقتور ہوتا وہ کمزور کو برباد کر دیتا۔ ہماری یہ حالت تھی، پھر اللہ تعالیٰ نے ہم میں سے ایک شخص کو ہماری جانب رحمدل بنا کر بھیجا، جس کے نسب، صداقت، ایماننداری اور پاکدامنی سے ہم واقف تھے۔ اُس نے ہمیں اللہ تعالیٰ کی طرف آنے کی دعوت دی کہ ہم اُسے ”اُحد“ مانیں اور فقط اُسی کی عبادت کریں، ہم اور ہمارے بزرگوں نے اللہ تعالیٰ کو چھوڑ کر پتھروں اور بتوں کی جو پرستش اختیار کر رکھی تھی، اُسے ترک کر دیں۔ اُس رسول (ﷺ) نے ہمیں سچ بولنے، امانت ادا کرنے، صلہء رحمی کرنے اور ہمسایوں سے حُسنِ سلوک کرنے کا حکم دیا اور حرام کاری، قتل و خونریزی کرنے نیز بدی کرنے، جھوٹ بولنے، یتیم کا مال کھانے اور پاکدامن عورتوں پر تہمت لگانے سے منع فرمایا۔ اُس نے ہمیں حکم دیا کہ فقط اللہ کی عبادت کریں اور کسی کو اُس کا شریک نہ ٹھہرائیں۔ اُس نے ہمیں نماز، روزہ اور زکوٰۃ کا حکم دیا۔“ غرض حضرت جعفر طیارؓ نے نجاشی کے سامنے اسلام کے جملہ احکام بڑی خوبی سے بیان کیے اور کہا کہ ہم نے اُس رسول (ﷺ) کی تصدیق کی اور اُس پر ایمان لائے مگر ہماری قوم نے اس وجہ سے ہم پر ظلم و تشدد کیا اور اذیتیں دیں۔ ہمیں مجبور کیا کہ ہم پھر بُت پرستی کی طرف لوٹ جائیں۔ جب ہم پر عرصہء حیات تنگ کر دیا گیا تو ہم نے آپ کے مُلک میں پناہ لی۔ اُمید ہے کہ آپ ہم پر ظلم نہیں ہونے دیں گے۔

حضرت جعفرؓ کی یہ گفتگو سن کر نجاشی نے کہا کہ تمہارے رسول (ﷺ) پر جو کلام نازل ہوا ہے

اُس میں سے کچھ سناؤ۔ اُنہوں نے سُوْرۃ مریم کی ابتدائی آیات تلاوت کیں۔ نجاشی پر رقت طاری ہو گئی اور اُسکی آنکھیں اشکبار ہو گئیں۔ وہاں موجود پادری بھی آبدیدہ ہو گئے اور یک زبان ہو کر کہنے لگے، ”خدا کی قسم! یہ کلام اور وہ کلام جو حضرت عیسیٰ عَلَیْہِ السَّلَامُ پر نازل ہوا دونوں ایک ہی مشکوٰۃ (چراغ دان/ فانوس) سے نکلے ہیں“۔ نجاشی نے کہا، ”بے شک یہ چیز (قرآن مجید) اور وہ چیز جو عیسیٰ عَلَیْہِ السَّلَامُ لائے تھے (انجیل) دونوں ایک ہی چراغ کا نور ہیں، میں گواہی دیتا ہوں کہ مُحَمَّدٌ (صَلَّى اللہُ عَلَیْہِ وَاٰلِہٖ وَسَلَّمَ) اللہ کے رسول ہیں اور یہ وہی مقدس ہستی ہیں جن کی بشارت حضرت عیسیٰ بن مریم (عَلِیْہِ السَّلَامُ) نے دی اور فرمایا کہ اُن کے بعد آپ (صَلَّى اللہُ عَلَیْہِ وَاٰلِہٖ وَسَلَّمَ) تشریف لائیں گے۔“ اس کے بعد نجاشی نے قریش کے سفیروں سے کہا کہ میں یہ مظلوم تمہارے حوالے نہیں کروں گا۔

دوسرے دن عمرو بن عاص نے پھر دربار میں رسائی حاصل کی اور نجاشی اور درباریوں کو مشتعل کرنے کی خاطر کہا کہ اے بادشاہ! حضرت عیسیٰ (عَلِیْہِ السَّلَامُ) سے متعلق مسلمانوں کا عقیدہ معلوم کیجیے پھر فیصلہ دیجیے۔ نجاشی نے مسلمانوں سے دریافت کیا تو حضرت جعفر بن ابی طالبؓ نے جواب دیا، ”قرآن مجید میں ہے کہ حضرت عیسیٰ بن مریم اللہ تعالیٰ کے بندے، اُس کے رسول اور اُس کی رُوح ہیں“۔ نجاشی نے ایک تنکا اٹھا کر کہا، ”واللہ، جو کچھ تم نے کہا، حضرت عیسیٰ اس سے سُرْمُوْزِ یادہ نہیں ہیں“۔ پھر اُس نے قریش کے دونوں سفیروں کو اُن کے تحائف واپس کر دیے اور انہیں ذلیل و رسوا کر کے دربار سے نکال دیا۔

”مدارج النبوت“ کے مطابق کچھ عرصہ بعد ایک جھوٹی خبر پھیلی کہ حضور صَلَّى اللہُ عَلَیْہِ وَاٰلِہٖ وَسَلَّمَ اور مشرکوں کے درمیان صلح ہو گئی ہے۔ یہ خبر حبشہ پہنچی تو مسلمان مہاجرین نے دنور مسرت سے اس کی تصدیق بھی گوارا نہ کی اور اُن میں سے بیشتر واپس مکہ کی طرف چل پڑے۔ وہ مکہ کے قریب پہنچے تو معلوم ہوا کہ صلح کی خبر نامعتبر اور جھوٹی ہے اور کفار بدستور مسلمانوں کی ایذا رسانی میں سرگرم ہیں۔ چنانچہ

ان میں سے کچھ چھپتے چھپاتے مکہ میں داخل ہوئے اور اپنے اعزہ و اقارب کی حمایت و پناہ میں چلے گئے اور باقی پھر حبشہ لوٹ گئے۔

تحریکِ اسلام کے حبشہ تک پہنچ جانے اور وہاں اپنی سفارت کے ناکام ہو جانے کا قریش کو سخت غم و غصہ تھا، اُن کا ظلم و ستم زور پکڑ گیا اور انہوں نے مسلمانوں کا جینا محال کر دیا۔ چنانچہ مزید ایک سو بارہ افراد جن میں اٹھارہ عورتیں بھی شامل تھیں حبشہ کوچ کر گئے۔

پیغمبرِ اعظم و آخرِ صلی اللہ علیہ وسلم جب ہجرت کر کے مدینہ منورہ پہنچے تو مہاجرینِ حبشہ بھی آپ صلی اللہ علیہ وسلم کے پاس پہنچ گئے، کچھ مسلمان جن میں حضرت جعفر طیارؓ بھی شامل تھے، بعض وجوہ کی بنا پر پیچھے رہ گئے تھے، آپ صلی اللہ علیہ وسلم نے سنہ ۷ ہجری میں انھیں بھی اپنے پاس بلا لیا۔ یہ مہاجرین فتحِ خیبر کے موقع پر واپس آئے، اُن کی واپسی پر جناب رسولِ کریم صلی اللہ علیہ وسلم نے فرمایا، ”میں حیران ہوں کہ دو خوشیوں میں سے کس کو ترجیح دوں، آیا فتحِ خیبر کی خوشی کو، ہم سمجھوں یا جعفر طیار کی واپسی کو۔“

(چودہ تارے/نغم الحسن کراروی، مدارج النبوت، پیغمبرِ اعظم و آخرِ صلی اللہ علیہ وسلم، طبقات ابن سعد، ابن ہشام)



اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ

عَلَى آلِ سَيِّدِنَا مُحَمَّدٍ

أَكْرَمِ خَلْقِكَ وَسِرَاجِ أُمَّتِكَ وَأَفْضَلِ قَائِمِ

بِحَقِّكَ الْمَبْعُوثِ بِتَيْسِيرِكَ وَرِفْقِكَ صَلَوَةٌ يَتَوَلَّى تَكَرَّرُهَا

وَتَلُوْحُ عَلَى الْأَكْوَانِ أَنْوَارُهَا ○



رسول اللہ صلی اللہ علیہ وسلم دارالارقم میں

سیرت ابن ہشام میں مؤرخ ذاکر حسین لکھتے ہیں کہ جب مسلمان حبشہ کی جانب ہجرت کر گئے تو بھی رسول اللہ صلی اللہ علیہ وسلم برابر تبلیغ دین فرماتے رہے اور لوگ دین اسلام میں داخل ہوتے رہے۔ یہ دیکھ کر کفار نے آنحضرت صلی اللہ علیہ وسلم کو مزید تنگ کرنا شروع کر دیا۔ ناچار آپ صلی اللہ علیہ وسلم اپنے اصحاب کو ساتھ لے کر کوہ صفا کے اوپر واقع ارقم بن ابی ارقم بن عبدمناف بن اسد کے مکان میں منتقل ہو گئے۔ آپ صلی اللہ علیہ وسلم اس مکان میں ایک ماہ تک رہے اور وہاں بھی لوگوں کو دعوتِ اسلام دیتے رہے۔ یہ واقعہ سنہ ۶ بعثت کا ہے۔ (چودہ ستارے/نجم الحسن کراری، تاریخ اسلام، سیرت ابن ہشام)

رسول اللہ صلی اللہ علیہ وسلم کے دارالارقم میں منتقل ہو جانے سے آپ صلی اللہ علیہ وسلم کے تدبر اور اعلیٰ حکمتِ عملی کا اندازہ کیا جاسکتا ہے کہ جہاں دشمن پورے شد و مد کے ساتھ یلغار کر رہا ہو اور آپ کے پاس مقابلے کی قوت یعنی وسائل نہ ہوں تو وہاں سے وقتی طور پر ہٹ جانا ہی دانش مندی ہے۔



صَلَّى اللهُ عَلَى سَيِّدِنَا مُحَمَّدٍ عَدَدَ خَلْقِهِ وَرِضَاءِ نَفْسِهِ وَ
زِنَةَ عَرْشِهِ وَمِدَادَ كَلِمَاتِهِ وَكَمَا هُوَ أَهْلُهُ وَكُلَّمَا ذَكَرَهُ الدُّنْيَا كِرْوَنٌ وَعَقْلٌ عَنِ
ذِكْرِهِ الْعَافِلُونَ وَعَلَى أَهْلِ بَيْتِهِ وَعِثْرَتِهِ الظَّاهِرِينَ وَسَلَّمَ تَسْلِيمًا ○



معاشرتی مقاطعہ

نور اسلام کو شب و روز پھیلتا دیکھ کر کفار قریش سخت مضطرب تھے۔ اُن کی چیرہ دستی زور پکڑ گئی اور عداوت عروج پر پہنچ گئی۔ بروایت ابن ہشام وابن اشیر وطبری، ابو جہل بن ہشام، شیبہ، عتبہ بن ربیعہ، نصر بن حارث، عاص بن وائل اور عقبہ بن ابی معیط وغیرہ ایک گروہ کے ساتھ رسول خدا ﷺ کے قتل پر کمر بستہ ہوئے اور حضرت ابوطالب کے پاس آئے۔ اُنہوں نے واشگاف الفاظ میں کہا کہ محمد (ﷺ) نے ایک نئے دین کا اختراع کیا ہے اور وہ ہمارے خداؤں کو ہمیشہ برا بھلا کہا کرتے ہیں لہذا اُنہیں ہمارے حوالے کر دو تا کہ ہم اُنہیں قتل کر دیں یا پھر جنگ کے لیے تیار ہو جاؤ۔ حضرت ابوطالب نے اُنہیں ٹال دیا، وہ واپس چلے گئے اور رسول اللہ ﷺ نے اپنا مشن بلا توقف جاری رکھا یہاں تک کہ وہ پھر حضرت ابوطالب کے پاس آئے اور حضور ﷺ کے قتل پر مُصر ہوئے۔ حضرت ابوطالب نے حضور ﷺ کو بتایا تو آنحضرت ﷺ نے فرمایا کہ چچا جان! میں جو کہتا ہوں کہتا ہوں گا، میں کسی کی دھمکی سے مرعوب نہیں ہو سکتا اور نہ کسی لالچ میں ہی آسکتا ہوں، اگر یہ لوگ میرے ایک ہاتھ پر سورج اور دوسرے پر چاند رکھ دیں تو بھی میں حکم خدا کی تعمیل سے نہیں روکوں گا۔ میں جو کرتا ہوں حکم خدا سے کرتا ہوں اور وہی میرا محافظ ہے۔ مدارج النبوت میں ہے کہ حضرت ابوطالب نے جواباً کہا، ”آپ (ﷺ) اپنا کام جاری رکھیں۔ رب کعبہ کی قسم! جب تک میں زندہ ہوں کوئی آپ (ﷺ) کو پابند کر سکے گا نہ آپ (ﷺ) کا ہاتھ روک سکے گا۔“ اس ضمن میں حضرت ابوطالب نے ایک شعر کہا جس کا مضمون یہ ہے:

”خدا کی قسم! کبھی بھی آپ (صَلَّى اللهُ عَلَيْهِ وَسَلَّمَ) کی طرف کوئی (میلی آنکھ سے) نہ دیکھ سکے گا جب تک کہ میں مٹی میں دفن نہ کر دیا جاؤں۔ آپ (صَلَّى اللهُ عَلَيْهِ وَسَلَّمَ) اپنے دین کو علی الاعلان پھیلائیے، کوئی اندیشہ نہ کیجیے، خوش رہیے اور اپنی آنکھیں ٹھنڈی رکھیے۔“

ابن کثیر اور ابن ہشام نے روایت کی ہے کہ کفار کچھ عرصہ بعد پھر حضرت ابوطالب کے پاس آئے اور کہا کہ تم اپنے بھتیجے کو ہمارے حوالے کر دو تا کہ ہم انہیں قتل کر دیں اور تم اُن کے بدلے میں بنی مخزوم کا ایک جوان ہم سے لے لو۔ حضرت ابوطالب نے فرمایا کہ تم کیسی بعید از عقل باتیں کرتے ہو؟ بھلا یہ ہو سکتا ہے کہ تم میرے بیٹے کو قتل کر دو اور میں اُس کے بدلے میں تمہارے لڑکے کو لے کر اُس کی پرورش کروں؟ یہ سن کر اُن کی آتش غضب خوب بھڑک اُٹھی۔ حضرت ابوطالب نے انہیں آگاہ کیا کہ کعبہ و حرم کی قسم اگر محمد (صَلَّى اللهُ عَلَيْهِ وَسَلَّمَ) کے پاؤں میں تمہارا کانٹا بھی چبھتا تو میں تم سب کو ہلاک کر دوں گا۔ حضرت ابوطالب کے الفاظ نے جلتی پرتیل کا کام کیا اور اُن کے دلوں میں لگی آگ کو ایسا بھڑکایا کہ وہ پوری قوت سے آنحضرت صَلَّى اللهُ عَلَيْهِ وَسَلَّمَ کے قتل پر تیار ہو گئے۔ حضرت ابوطالب نے جب آنحضرت صَلَّى اللهُ عَلَيْهِ وَسَلَّمَ کی جان گرامی کو غیر محفوظ پایا تو فوراً اپنے حامیوں کو لے کر، جن کی تعداد بروایت حیات القلوب چالیس تھی، یکم محرم سنہ ۷ بعثت کو ”شعبِ ابی طالب“ کے اندر محصور ہو گئے (واضح رہے کہ شعبِ ابی طالب میں حضرت ابوطالب کا محصور ہونا کوئی بزدلی نہیں تھی بلکہ یہ ایک جنگی حکمت عملی ہے جس کے تحت عموماً قلعے میں یا کسی محفوظ مقام میں محصور ہو کر دشمن کا مقابلہ کیا جاتا ہے)۔ کفار قریش نے حضرت ابوطالب کے اس عمل پر ایک عہد نامہ مرتب کر کے خانہ کعبہ میں آویزاں کر دیا۔ اُس عہد نامہ میں بنی ہاشم اور بنی مطلب سے مکمل بائیکاٹ کا عہد تھا اور لکھا تھا کہ ہم میں سے کوئی بھی بنی ہاشم اور بنی مطلب کے ساتھ شادی بیاہ، خرید و فروخت، ملنا جلنا، اُٹھنا بیٹھنا حتیٰ کہ گفت و شنید بھی نہیں کرے گا اور مکمل بائیکاٹ رکھے گا۔ انہوں نے بازار

والوں سے بھی عہد لیا کہ کوئی چیز اُن کے ہاتھ فروخت نہ کی جائے۔ اگر حج کے زمانہ میں گرد و نواح سے آنے والے تاجر شعبِ ابی طالب کے محصورین کے ہاتھ کچھ فروخت کرتے تو وہ اُنہیں بھی روکتے اور وہ سامان زیادہ قیمت دے کر خود خرید لیا کرتے۔ طبری میں ہے کہ اس عہد نامہ کو منصور بن عکرمہ بن ہاشم نے لکھا تھا۔ عہد نامہ لکھنے کے بعد حکمِ الہی اُس کا ہاتھ شل ہو گیا۔

تاریخ کی کتب میں ہے کہ دشمنوں نے شعبِ ابی طالب کا چاروں طرف سے محاصرہ کر کے اُنہیں نظر بند کر دیا۔ اس قید کی وجہ سے اہل شعب، جن میں بچے بھی تھے بہت بڑی مصیبت میں مبتلا ہو گئے۔ جسمانی اور روحانی اذیت کے علاوہ خوراک کی تنگی نے اُنہیں موت کے دہانے پر پہنچا دیا اور نوبت یہاں تک پہنچ گئی کہ وہ اہل ایمان درختوں کے پتے کھانے پر مجبور ہو گئے۔

ایک روایت میں ہے کہ جب اہل شعب کے بچے بھوک سے بے چین ہو کر روتے تو پڑوسیوں کی نیندیں حرام ہو جاتیں۔ رشتہ دار یا احباب چوری چھپے اشیاء خورد و نوش پہنچانے کی کوشش کرتے مگر قریش اُنہیں سخت سزا میں دیتے۔ رسول اللہ ﷺ پر اس دوران وحی نازل ہوتی رہی اور آپ ﷺ کا رسالت بھی انجام دیتے رہے۔ اسی حالت میں تین سال گذر گئے۔ تین سال کے بعد ہشام بن عمر بن حرث کے دل میں یہ خیال آیا کہ یہ سراسر زیادتی ہے کہ ہم اور ہمارے بچے تو کھاتے پیتے ہیں اور عیش و آرام سے رہتے ہیں مگر بنی ہاشم اور اُن کے بچے فاقہ کشی کر رہے ہیں۔ پس اُس نے چند لوگوں کو اپنا ہم خیال بنا کر قریش کے اجتماع میں یہ سوال اُٹھایا۔ ابولہب اور اُس کی بیوی اُم جمیل نے جسے قرآن میں ’مَحْمَلًا لِّآلِ الْحَكْمَتِ (سورۃ لب، ۶) یعنی ’’اینڈھن اُٹھائے پھرنے والی‘‘ کہا گیا ہے، سخت مخالفت کی لیکن اُن کی ایک نہ چلی، عوام کے دل تسبیح چلے تھے۔ اس دوران حضرت ابوطالب تشریف لے آئے اور کہا کہ محمد ﷺ نے فرمایا ہے کہ تم نے جو عہد نامہ لکھا تھا اُسے دیمک چاٹ گئی ہے اور کاغذ کے اُس حصے کے سوا جس پر اللہ کا نام لکھا ہے

باقی سب تحریر ختم ہو گئی ہے۔ اے قریش! اب ظلم کی انتہا ہو چکی ہے، تم اپنا وہ عہد نامہ دیکھو اور اگر محمد (صلی اللہ علیہ وسلم) کا کہا سچ پاؤ تو انصاف کرو ورنہ جو چاہے کرو۔ چنانچہ حضرت ابوطالب کے کہنے پر عہد نامہ منگوایا گیا۔ حضرت رسول کریم (صلی اللہ علیہ وسلم) کا ارشاد من و عن صحیح ثابت ہوا جس پر قریش شرمندہ ہو گئے۔ ابو جہل، ابولہب اور ان کے پیروکار پیچھتے چلاتے رہے کہ عہد نامہ منسوخ نہ کیا جائے لیکن ان کی ایک نہ سنی گئی۔ مدارج النبوت میں ہے کہ حضرت ابوطالب اپنے ساتھیوں کے ساتھ حرم کعبہ میں داخل ہوئے اور دعا کی:

”اللَّهُمَّ انصُرْنَا عَلَىٰ مَنْ ظَلَمَنَا وَقَطِّعْ أَرْحَامَنَا وَاسْتَحِلِّ مَا مَحَرَّمَ عَلَيْنَا“

(ترجمہ: اے اللہ! ہماری مدد فرما ظالموں پر اور قطع رحمی کو دور فرما اور جو ہم پر حرام کر دیا گیا ہے اس کو حلال بنا)

شعب کا حصار ختم ہو گیا۔ اس کے بعد ہشام بن عمر بن حرث اور اس کے چار ساتھی، زہیر بن ابی امیہ مخزومی، مطعم بن عدی ابوالبحتری بن ہشام، زمعه بن اسود بن مطلب بن اسد، شعب ابی طالب میں گئے اور تمام محصورین کو ان کے گھروں تک پہنچایا۔

(چودہ ستارے، مدارج النبوت، تاریخ طبری، تاریخ کامل، روضۃ الاحباب)

اسلامیہ یونیورسٹی بہاولپور کے سابق وائس چانسلر ڈاکٹر نصیر احمد ناصر صاحب اپنی تالیف ستمبر اعظم و آخر (صلی اللہ علیہ وسلم) میں اسی ضمن میں لکھتے ہیں کہ مسلمانوں کی ہجرت کے بعد قریش اور تملائے، سٹیٹائے اور اپنی چیرہ دستیوں میں بہت دُور نکل گئے لیکن وہ نہ تو انقلاب پسند مسلمانوں کو اسلام سے منحرف کر سکے اور نہ ہی ان کی تحریک انقلاب کو دبا سکے۔ تحریک جب تک حرکتی رہتی ہے یعنی جمود و تعطل کا شکار نہیں ہوتی، وہ زندہ و توانا رہتی اور آگے بڑھتی رہتی ہے، اگرچہ اُس کی رفتار سست ہی کیوں نہ ہو۔ تحریک اسلام کے رُوح رواں اور قائد چونکہ آپ (صلی اللہ علیہ وسلم) تھے، اس لیے قریش نے آپ (صلی اللہ علیہ وسلم) کی آواز کو دبانے اور خاندان بنی ہاشم کی حمایت سے محروم کرنے کے لیے ایک

سقا کا نہ منصوبہ بنایا۔ اس منصوبے کا مقصد آپ ﷺ اور آپ ﷺ کے خانوادے بنو ہاشم کو شہر بدر اور محصور کر کے اُن کا معاشرتی مقاطعہ (Social Boycott) کرنا تھا۔ چنانچہ محرم ۷ قبل ہجرت بمطابق ستمبر ۶۱۵ء میں ایک معاہدہ طے پایا جسے منصور بن عکرمہ نے لکھا اور اُسے کعبے کے دروازے پر لٹکا دیا گیا۔ اُس معاہدے میں بنو ہاشم میں سے صرف ابولہب عبدالعزیٰ بن عبدالمطلب شریک تھا۔ معاہدے کی بڑی بڑی شقیں یہ تھیں:

(۱) اگر بنو ہاشم (حضرت) محمد (ﷺ) کو قتل کے لیے ہمارے حوالے نہ کریں تو ان کا مکمل معاشرتی مقاطعہ کیا جائے۔

(۲) ان کے ساتھ رشتہ داری اور شادی بیاہ کے تعلقات منقطع کر لیے جائیں۔

(۳) ان کے ساتھ خرید و فروخت اور لین دین ہرگز نہ کیا جائے۔

(۴) انہیں کھانے پینے کی چیزیں مہینا نہ ہونے دی جائیں۔

(۵) ان سے نہ تو میل جول اور نہ روابط و ضوابط ہی رکھے جائیں۔

(۶) انہیں گلی بازاروں میں گھومنے پھرنے نہ دیا جائے۔

داعی انقلاب ﷺ کے ساتھ آپ ﷺ کا خانوادہ بھی سوائے ابولہب کے ایک کٹھن، صبر آزما بلکہ شکیب ربا آزمائش زندگی میں مبتلا ہو گیا۔ یہ تحریک اسلام کے لیے ایک انتہائی نازک وقت تھا۔ بنو ہاشم شہر چھوڑنے اور پہاڑ کی گھاٹی میں، جسے شعب ابی طالب کہتے ہیں، سکونت پذیر ہونے پر مجبور ہو گئے۔ وہ شہر جس کی زینت بنو ہاشم تھے، جس میں اُن کی عظمت کے جھنڈے گڑے تھے، جس کے معاملات میں اُن کی آواز وزن رکھتی تھی، اُس میں اُن کو قدم رکھنے کی اجازت نہ تھی۔ وہ، جن کے وہ سردار تھے، جو اُن کے مشوروں کے متمنی رہتے تھے اور اُن کی دوستی کو سرمایہء افتخار سمجھتے تھے، بیگانے ہی نہیں دشمن بن چکے تھے۔ بنو ہاشم کا جرم یہ تھا کہ وہ محسن اعظمِ رحمۃً للعالمین ﷺ اور بانیء تحریک

اسلام کی حمایت سے دست بردار نہیں ہوتے تھے اور اس جرم کی پاداش میں اُن پر عرصہ حیات تنگ کر دیا گیا تھا۔ اُنہیں بھوکا بھی رہنا پڑتا اور درختوں کے پتے بھی کھانے پڑتے تھے۔ اُنہیں بچوں کو بھوک سے بللاتے اور اپنی حالتِ زار پر دشمنوں کو قہقہے لگاتے اور آوازے کستے بھی دیکھنا پڑتا تھا۔ اُنہوں نے مسلسل تین برس تک سب کچھ دیکھا، سنا اور سہا لیکن داعی انقلاب صلی اللہ علیہ وسلم کو قریش کے حوالے نہیں کیا۔ بنو ہاشم اس شکیب رُبا تجربے سے گزرے اور کامیاب رہے۔

انقلاب کی راہیں بڑی کٹھن، دشوار گزار اور ہمت شکن ہوتی ہیں، ان میں سے عزم و ایمان، صبر و استقلال اور تدبیر و حکمت سے گزرنا پڑتا ہے اور آپ صلی اللہ علیہ وسلم بھی اسی طرح گزرے۔ معاشرتی مقاطعے کے شکیب رُبا تجربے میں بھی آپ صلی اللہ علیہ وسلم کا رویہ بطریقِ سایہء خداوندی و رحمت تھا۔ اس کے برعکس قریش کا طرزِ عمل ظالمانہ تھا۔ اس کا فطری ردِ عمل مظلوموں کے حق میں ہوا۔ دراصل انسان کتنا بھی ظالم و سفاک ہو جائے، اُس کی فطرت یا انسانیت بدل نہیں سکتی۔ چنانچہ وہ دن بھی آ گیا جب قریش کے ہی افراد نے ابو جہل وغیرہ کی مخالفت کے باوجود اپنے ہاتھوں سے معاشرتی مقاطعے کا عہد نامہ چاک کر دیا۔

کہا جاتا ہے کہ ہشام عامری جو خاندانِ بنو ہاشم کا قریبی رشتہ دار اور اپنے خاندان کے سربرآوردہ اشخاص میں تھا، بنو ہاشم کو چوری چھپے غلہ وغیرہ بھجواتا رہتا تھا۔ اُس کی تحریک پر زہیر جو عبدالمطلب کے نواسے تھے، مطعم بن عدی، ابوالبتیری، ابن ہشام، زمعہ بن اسود اُس ظالمانہ معاہدے کو چاک کرنے پر آمادہ ہو گئے اور ابو جہل کی مخالفت کے باوجود مطعم بن عدی نے معاہدے کی دستاویز پھاڑ ڈالی اور پھر یہ لوگ مسلح ہو کر بنو ہاشم کے پاس گئے اور انہیں درے سے نکال لائے۔

(تشمیرِ اعظم و آخر صلی اللہ علیہ وسلم، طبقات ابن ہشام، طبقات ابن سعد، تاریخ ابن خلدون)

ایرانیوں کے ہاتھوں رومیوں کی شکست سے متعلق

رسول اللہ ﷺ کی پیش گوئی

سنہ ۸ بعثت میں رومیوں کو ایرانیوں کے ساتھ جنگ میں شکست کا سامنا کرنا پڑا۔ ایرانی آتش پرست اور رومی اہل کتاب تھے اس لیے مسلمانوں کو ان کی شکست کا بہت افسوس ہوا جبکہ کفار مکہ نے اس پر خوب خوشی منائی۔ مسلمانوں کے دکھ کو رسول اللہ ﷺ نے تسلی و تشفی سے دُور کیا اور فرمایا کہ غم نہ کرو تین اور نو سال کے درمیان (یعنی چند سالوں میں) ایرانیوں کو شکست دے کر رومی فتح سے ہمکنار ہوں گے۔ چنانچہ ایسا ہی ہوا اور نو سال گزرنے سے پہلے ہی ایرانیوں پر رومی غالب آگئے۔ (چودہ ستارے)

اس پیشین گوئی کا ذکر قرآن مجید میں یوں ہے:

اَلَمْ غَلَبَتْ الرُّومُ ۝ فِي اَذْنَى الْاَرْضِ وَهُمْ مِّنْ بَعْدِ غَلَبِهِمْ سَيَغْلِبُونَ ۝
 فِي بِضْعِ سِنِينَ ۝ لِلّٰهِ الْاَمْرُ مِنْ قَبْلُ ۝ وَمِنْ بَعْدُ وَيَوْمَئِذٍ يَفْعَرُحُ الْمُؤْمِنُونَ ۝
 بِنَصْرِ اللّٰهِ يَنْصُرُوْنَ مَن يَشَاءُ ۝ وَهُوَ الْعَزِيزُ الرَّحِيْمُ ۝ (سورة الروم)

الہام میم (اہل) روم مغلوب ہو گئے۔ نزدیک کے ملک میں اور وہ مغلوب ہونے کے بعد عنقریب غالب آجائیں گے۔ چند ہی سال میں پہلے بھی اور پیچھے بھی، خدا ہی کا حکم ہے اور اُس روز مومن خوش ہو جائیں گے (یعنی) خدا کی مدد سے، وہ جسے چاہتا ہے مدد دیتا ہے اور وہ غالب (اور) مہربان ہے۔ یہ آیت مبارکہ رسول اللہ ﷺ کی پیشین گوئی سے پہلے نازل ہوئی ہو یا بعد میں بہر حال اس سے ثابت یہی ہوتا ہے کہ کلام نبی ﷺ کلام الہی ہے یعنی رسول معظم ﷺ کی زبانِ اطہر سے وہی ادا ہوتا ہے جو دراصل خداوند متعال کا کلام ہوتا ہے۔

معجزہ شق القمر

حضرت ابن مسعودؓ سے روایت ہے کہ رسول اللہ ﷺ کے زمانہء اقدس میں چاند کے دو ٹکڑے ہوئے، ایک ٹکڑا پہاڑ کے ایک طرف اور دوسرا ٹکڑا پہاڑ کی دوسری طرف یا نیچے تھا۔ اس روایت کو صحابہ کرامؓ کی کثیر جماعت نے نقل کیا ہے۔ وہ فرماتے ہیں کہ قریش نے حضور ﷺ سے معجزہ طلب کیا اور کہنے لگے کہ اگر آپ (ﷺ) سچے ہیں تو چاند کے دو ٹکڑے کریں۔ حضور ﷺ نے چاند کی جانب اشارہ فرمایا تو وہ دو ٹکڑے ہو گیا اور لوگوں نے کوہِ حرا کو دونوں ٹکڑوں کے درمیان دیکھا پھر حضور ﷺ نے فرمایا کہ گواہ رہنا۔ اس پر کفار (ایک دوسرے سے) کہنے لگے کہ بلاشبہ تم پر جادو کیا گیا ہے۔ اُن میں سے ایک نے کہا اگر وہ جادو کر سکتے ہیں تو تم پر کر سکتے ہیں تمام روئے زمین والوں پر تو نہیں۔ چنانچہ جب آفاق سے مسافر وہاں آئے اور انہوں نے چاند کے دو ٹکڑے ہونے کی خبر دی تو ابو جہل نے کہا، ”هَذَا سِحْرٌ مُّسْتَمِرٌّ“ یعنی یہ پرانا جادو ہے۔ یہ معجزہ قرآن پاک میں بھی بیان کیا گیا ہے اور آیت مبارکہ میں ابو جہل کے کلمات کی طرف بھی اشارہ موجود ہے۔ ارشادِ خداوند متعال ہوتا ہے: اِقْتَرَبَتِ السَّاعَةُ وَاَنْشَقَّ الْقَمَرُ ۝ وَاِنْ يَّرَوْا يَتَّبِعُوا وَيَقُولُوا سِحْرٌ مُّسْتَمِرٌّ ۝ (سورۃ القمر)

(قیامت قریب آگئی اور چاند ٹکڑے ہو گیا۔ اگر وہ کسی نشانی کو دیکھتے ہیں تو منہ بھیر لیتے ہیں اور کہتے

ہیں کہ یہ تو پرانا جادو ہے۔)

ابن عبد البر جو کہ اکابر علماء حدیث سے ہیں، فرماتے ہیں کہ چاند کے ٹکڑے ہونے والی حدیث کو صحابہ کرامؓ کی جماعت کثیرہ اور اسی طرح تابعین کی بھی جماعت کثیرہ نے روایت کیا ہے اور اُن

سے ایک جم غفیر نے۔ اس طرح یہ روایت ہم تک پہنچی اور اس کی تائید آیت کریمہ نے فرمائی۔ (مدارج النبوت)

علامہ نجم الحسن کراوی صاحب ”چودہ ستارے“ میں نقل فرماتے ہیں کہ ابن عباس، ابن مسعود، انس بن مالک، حذیفہ بن عمرو اور جبیر بن مطعم کا بیان ہے کہ شق القمر کا معجزہ کوہ ابوقبیس پر ظاہر ہوا جب ابو جہل نے بہت سے یہودیوں کو ہمراہ لاکر حضور ﷺ سے چاند کو دو ٹکڑے کرنے کی خواہش ظاہر کی تھی۔ یہ واقعہ سنہ ۹ بعثت میں چاند کی چودھویں رات کو ہوا تھا۔ (چودہ ستارے)

مندرجہ بالا روایات سے ایسا لگتا ہے کہ جب حضور ﷺ سے چاند کو دو ٹکڑے کرنے کا مطالبہ کیا گیا تو لوگ کوہ ابوقبیس پر موجود تھے اور چاند اُس وقت کوہ حرا کے اوپر تھا۔ جب آپ ﷺ نے اُس کی طرف اشارہ فرمایا تو وہ اس طرح دو ٹکڑوں میں منقسم ہوا کہ اُس کا ایک ٹکڑا کوہ حرا کے دائیں جانب اور دوسرا اُس کے بائیں جانب یا بروایت نیچے چلا گیا۔ حضرت امام جعفر الصادق علیہ السلام فرماتے ہیں کہ اس معجزہ کے واقع ہونے پر ایمان لانا واجب ہے۔ (سفینۃ البحار)

علامہ محمد محمدی اشتھاروی صاحب فرماتے ہیں کہ بعثت کے چوتھے سال کے آخر میں یا پانچویں سال کے شروع میں جناب سیدہ فاطمہ علیہا السلام، بطین مادر گرامی میں تھیں۔ یہ وہی ایام تھے جب پیغمبر خدا ﷺ مشرکین مکہ کو دعوتِ اسلام دے رہے تھے لیکن وہ کسی صورت اسلام قبول کرنے کے لئے تیار نہ تھے۔ اس دوران بڑے سخت اور تلخ واقعات بھی رونما ہوئے۔ ظاہر ہے کہ جناب خدیجہ علیہا السلام بھی ان واقعات کی وجہ سے بہت پریشان ہوتیں۔ ایسے میں جناب فاطمہ علیہا السلام شکمِ مادر سے اپنی والدہ سے ہم کلام ہوتیں اور ان کو تسلیاں دیتیں۔ شق القمر کا واقعہ بھی اسی دوران ہوا۔ روایات کے مطابق کفار مکہ رسول خدا ﷺ کے پاس اکٹھے ہو کر آئے اور کہنے لگے، ”یا محمد! اگر آپ (صلی اللہ علیہ وسلم) کا دعویٰ سچ ہے تو آپ (صلی اللہ علیہ وسلم) چودھویں کے چاند کو دو ٹکڑے کر کے دکھائیں،

پھر ہم مان جائیں گے کہ آپ (ﷺ) واقعی اللہ کے رسول ہیں۔ پیغمبر خدا ﷺ نے فرمایا کہ اگر میں تمہارے لئے یہ کام کروں تو کیا تم سب ایمان لے آؤ گے؟ وہ سب بولے، ”جی ہاں۔“

اُس رات چاند کی چودھویں تاریخ تھی اور وہ پوری آب و تاب کے ساتھ جگمگا رہا تھا۔ پیغمبر خدا ﷺ بارگاہِ الہی میں سجدہ ریز ہوئے اور اپنے پروردگار سے عرض کیا کہ پروردگار! یہ لوگ مجھ سے معجزہ طلب کرتے ہیں، میری مدد فرما۔ پس آپ ﷺ کی دُعا مستجاب ہوئی اور چاند دو ٹکڑوں میں تقسیم ہو گیا۔ رسول خدا ﷺ نے ایک ایک مشرک کو آواز دی اور کہا کہ دیکھو! چاند دو ٹکڑوں میں تقسیم ہو گیا ہے، اب گواہی دو کہ اللہ ایک ہے اور میں اُس کا رسول ہوں۔ مشرکوں نے اپنی آنکھوں سے یہ معجزہ دیکھا لیکن اُن کے کفر میں اضافہ ہو گیا، وہ کہنے لگے کہ یہ جادو ہے۔

پیغمبر خدا ﷺ اُن کی باتوں سے آزرہ ہو کر گھر لوٹ آئے۔ جناب خدیجہ رضی اللہ عنہا نے آپ ﷺ کا استقبال خوب گرمجوشی سے کیا۔ وہ بہت خوش تھیں اور کہنے لگیں، ”اے اللہ کے رسول ﷺ! میں نے مکان کی چھت سے آپ ﷺ کا معجزہ دیکھا اور اس سے بھی زیادہ خوشی کی بات یہ ہے کہ جو معصوم میرے شکم میں ہے اُس نے مجھے مضطرب دیکھ کر کہا، ’يَا أُمَّةَا! لَا تَمْنَحْشِي عَلَى آبِي وَ مَعَهُ رَبُّ الْمَشَارِقِ وَالْمَغَارِبِ‘، یعنی اے میری امی جان! میرے والد کے بارے میں کوئی خوف دل میں نہ لائے کیونکہ اُن کے ساتھ مشرق و مغرب کا پروردگار ہے۔“

پیغمبر خدا ﷺ مسکرائے اور فرمایا، ”اللہ نے کسی بھی نبی کو ایسا معجزہ نہیں دیا جیسا مجھے عطا کیا ہے۔“

(کتاب: اُم المؤمنین سیدہ خدیجہ الکبریٰ مولف علامہ محمد رحیمی اشتہار دی، مترجم سید علی شیر نقوی)

معجزہ شق القمر اور ہندو مہاراجہ

ایک ویب سائٹ ”دین اسلام“ پر عالمی شہرت یافتہ پاکستانی سائنسدان ڈاکٹر عبدالقدیر خان صاحب کا ایک مضمون ”شق القمر اور برصغیر ہندوپاک کی پہلی مسجد“ شائع ہوا ہے۔ یہ مضمون اس سے پہلے ایک روزنامہ میں بھی شائع ہو چکا ہے۔ ڈاکٹر صاحب اس میں بحوالہ کیرالہ میگزین انڈیا ۱۹۳۸ء اور تاریخ از بکستان مؤلف سید کمال الدین احمد، ایک ہندو مہاراجہ کی روایت شق القمر اور تحقیق و جستجو کے بارے میں بیان کرتے ہیں جس کا خلاصہ یوں ہے کہ شق القمر کا معجزہ ۸ بعثت میں ہوا، اُس وقت جنوبی ہندوستان کی کیرالہ اسٹیٹ پر ایک ہندو راجہ کی حکومت تھی۔ ایک رات وہ اپنے اہل خانہ کے ساتھ محل کی چھت پر بیٹھا ہوا تھا کہ اُس نے چاند کو دو ٹکڑوں میں تقسیم ہوتے ہوئے دیکھا۔ یہ منظر دیکھ کر اُسے اپنی آنکھوں پر یقین نہ آیا۔ اُس نے وہاں موجود اپنے خاندان کے افراد سے اس منظر کی تصدیق چاہی تو سبھی نے تائید و تصدیق کر دی۔ اگلے دن اُس نے دربار طلب کیا جس میں اہل علم، دانشور، پنڈت، نجومی اور جوتشی وغیرہ شریک تھے۔ مہاراجہ نے اُن سے شق القمر کا واقعہ بیان کیا اور اس کی تحقیق و تصدیق کا حکم دیا۔ اُنہوں نے اپنی اپنی تحقیق و جستجو کے بعد شق القمر کی تصدیق کی اور بتایا کہ یہ نبی اللہ (ﷺ) کا معجزہ ہے جن کا ذکر ہماری کتابوں میں یوں ہے کہ سرزمین عرب پر ایک نبی پیدا ہوں گے جن کی انگلی کے اشارے سے چاند کے دو ٹکڑے ہو جائیں گے۔ اُنہوں نے کہا کہ ہمارے خیال میں سرزمین عرب پر وہ نبی پیدا ہو گئے ہیں اور شق القمر کا یہ معجزہ اُنہیں کے اشارہ پر ہوا ہے۔ مہاراجہ بہت متاثر ہوا لیکن مزید اطمینان کے لیے اپنے بیٹے کو عرب بھیجنے کا ارادہ کیا۔ اُس کا جواں سال بیٹا ایک مسلح افراد کے ساتھ روانہ ہوا۔ راجہ نے بہت سے قیمتی تحائف دے کر اُسے ہدایت کی کہ اگر اس واقعہ کی تصدیق ہو

جائے تو میری طرف سے یہ تحائف نبی اللہ (صلی اللہ علیہ وسلم) کی خدمت میں پیش کرنا اور میرا سلام کہنا۔ اہل عرب کی زبانی معجزہ شق القمر کی تصدیق ہوگئی تو شہزادے کو نبی صلی اللہ علیہ وسلم کی خدمت میں حاضر ہونے کا اشتیاق ہوا۔ پس وہ آپ صلی اللہ علیہ وسلم کی بارگاہ میں حاضر ہوا، آپ صلی اللہ علیہ وسلم اُس کے ساتھ بہت خوش اخلاقی سے پیش آئے اور آنے کا سبب دریافت فرمایا۔ شہزادے نے اپنی آمد کا مقصد بیان کیا، مہاراجہ کے بھیجے ہوئے تحائف آپ صلی اللہ علیہ وسلم کی خدمت میں پیش کیے اور اُس کا سلام پہنچایا۔ حضور صلی اللہ علیہ وسلم نے شکر یہ ادا کیا اور مہاراجہ کے لیے دعائے خیر کے کلمات ادا فرمائے۔ روایت ہے کہ اُسی دن مہاراجہ دل ہی دل میں حضور صلی اللہ علیہ وسلم پر ایمان لے آیا تھا اور بت پرستی ترک کر دی تھی۔ ادھر یہ شہزادہ، حضور نبی کریم صلی اللہ علیہ وسلم سے مل کر اتنا متاثر ہوا کہ مسلمان ہو گیا اور ایک صحابی کی لڑکی سے شادی کر لی۔ اُس کے ساتھ آئے ہوئے سپاہیوں نے بھی اسلام قبول کر لیا۔ پھر ایک عرصہ بعد شہزادہ نے واپسی کا ارادہ کیا۔ جب وہ کیرالہ اسٹیٹ کے قریب پہنچا تو مہاراجہ کے انتقال کی خبر ملی۔ مہاراجہ کے انتقال کے بعد شہزادے کا انتظار کیا جا رہا تھا، جیسے ہی وہ اپنی ریاست میں پہنچا اُس کو روایتی شاہانہ طریقے سے باضابطہ مہاراجہ بنا دیا گیا۔ اُس نے مصلحتاً اپنے مسلمان ہونے کو چھپایا اور عنانِ اقتدار حاصل کرنے کے بعد اپنی حکومت کو مستحکم کرنے میں مصروف ہو گیا۔ جب ہر طرف سے اطمینان حاصل ہوا اور حکومت پر گرفت مضبوط ہوگئی تو اُس نے اور اُس کے ساتھیوں نے مسلمان ہونے کا باقاعدہ اعلان کر دیا اور لوگوں کو بھی اسلام قبول کرنے کی تلقین کی۔ اُن کی ترغیب و تلقین سے بہت سے لوگوں ایمان لے آئے۔ نوجوان مہاراجہ کا مسلمان ہونا اُس کے باپ کا مرہونِ منت تھا۔ اگر وہ شق القمر کے واقعہ کی تصدیق کرنے کے لیے اُسے عرب نہ بھیجتا تو وہ حضور نبی کریم صلی اللہ علیہ وسلم کی نیاز حاصل کرنے سے قاصر رہتا اور دائرہ اسلام میں داخل نہ ہو سکتا۔ صحابی رسول ہونے کی حیثیت سے پہلا مسلمان حکمران ہونے کا

اعزاز بھی اُسی کے حصے میں آیا۔ اُس کے باپ کے لیے بھی حضور نبی کریم ﷺ نے خیر کے دُعا کی کلمات ادا فرمائے تھے اس لیے غالب گمان یہ ہے کہ حضور نبی کریم ﷺ کی نبوت پر وہ غائبانہ ایمان لا چکا تھا اور ایک عظیم مرتبہ پر فائز ہو چکا تھا۔ مہاراجہ کو مسجد بنانے کا خیال آیا تو اُس نے ایک مسجد تعمیر کروائی۔ اُس کا نام کیرمن مسجد (Cherman Mosque) رکھا گیا۔ یہ برصغیر پاک و ہند کی پہلی مسجد ہے جو کیرالہ میں اکراکالام (Akarakalam) کے مقام پر تعمیر کی گئی۔ یہ علاقہ ساحل سمندر سے منسلک ہے اور مالا بار کہلاتا ہے۔ یہاں پر اس وقت بھی مسلمانوں کی اکثریت ہے جو راسخ العقیدہ ہیں۔

(بحوالہ کیرالہ میگزین، ۱۹۳۸، تاریخ ازبکستان / مولف سید کمال الدین احمد، ویب سائٹ: دین اسلام)



صَلَّى اللهُ عَلَى سَيِّدِنَا مُحَمَّدٍ عَدَدَ خَلْقِهِ وَرِضَاءِ نَفْسِهِ وَ
 زِنَةَ عَرْشِهِ وَمِدَادَ كَلِمَاتِهِ وَكَمَا هُوَ أَهْلُهُ وَكُلَّمَا ذَكَرَهُ الدُّنَا كِرُونٌ وَغَفَلَ عَنْ
 ذِكْرِهِ الْغَافِلُونَ وَعَلَى أَهْلِ بَيْتِهِ وَعِزَّتِهِ الطَّاهِرِينَ وَسَلَّم تَسْلِيمًا ۝



حضرت ابوطالب علیہ السلام کی وفات

شعب ابی طالب سے نکلنے کے ۸ ماہ اور گیارہ دن کے بعد ماہ شوال کے وسط میں حضرت ابوطالب کا انتقال ہو گیا۔ (حیوۃ الیون) اُس وقت حضرت ابوطالب کی عمر ۸۶ سال تھی۔ (ایضاً ج ۲) مدارج النبیّات کے مطابق نبوّت (بعثت) کے دسویں سال حضرت ابوطالب نے وفات پائی۔ مواہب الادینہ میں ہے کہ جب حضور صلی اللہ علیہ وسلم کی عمر مبارک کے انچاس سال آٹھ مہینے اور گیارہ دن گزرے تو آپ صلی اللہ علیہ وسلم کے چچا حضرت ابوطالب نے وفات پائی۔ بعض کہتے ہیں کہ سنہ دس نبوی کے نصف ماہ شوال میں اور بعض کہتے ہیں کہ ہجرت سے تین سال پہلے۔ اُس وقت حضرت ابوطالب کی عمر ستاسی سال تھی۔ (مدارج النبوت) حضرت ابوطالب کی وفات پر رسول اللہ صلی اللہ علیہ وسلم کو سخت رنج پہنچا اور اسی رنج و غم اور صدمہ کی وجہ سے اُس سال کو ”عام الحزن“ یعنی غم کا سال قرار دیا۔ (چودہ ستارے) مروی ہے کہ حضرت ابوطالب نے بنی عبدالمطلب کو اپنی وفات کے وقت بلایا اور وصیت کی کہ تم سب ہمیشہ نیکی اور بھلائی پر قائم رہنا، محمد صلی اللہ علیہ وسلم کی بات ماننا اور ان کی نصرت و اعانت کرتے رہنا تاکہ تم رشد و فلاح پاؤ۔ مواہب الادینہ میں ہشام بن سائب سے منقول ہے کہ جب حضرت ابوطالب کی وفات کا وقت قریب آیا تو انہوں نے قریش کے جوانوں اور ان کے بڑوں کو اپنے پاس بلایا اور انہیں وصیت کرتے ہوئے کہا، ”اے گروہ قریش! اللہ تعالیٰ نے تمہیں اپنی مخلوق میں بزرگی دی ہے، میں تم کو محمد صلی اللہ علیہ وسلم سے بھلائی کرنے کی وصیت کرتا ہوں اس لیے کہ وہ قریش میں امین اور عرب میں صدیق (سچے) ہیں اور ان میں ہر حُسن و خوبی موجود ہے، میں ان کے متعلق تمہیں وصیت کرتا ہوں، بلاشبہ وہ ایسی بات لائے ہیں جس کو ہر دل تو مانتا ہے مگر زبانیں ملامت کے خوف سے انکار کرتی ہیں۔ میں خدا کی قسم کھا کر کہتا ہوں کہ میں گویا

دیکھ رہا ہوں کہ عرب کے فقیروں، درویشوں، بادیہ نشینوں (جنگلوں اور صحراؤں میں رہنے والے) اور کمزور و ناتواں لوگوں کو کہ وہ سب ان کی دعوت کو قبول کرتے، ان کے کلمے کی تصدیق کرتے اور ان کو اپنا بزرگ و راہنما مانتے ہیں، قریش اور ان کے بڑوں کے سر جھک گئے ہیں، ان کے مکانات ویران ہو گئے ہیں، کمزور لوگ صاحب ثروت اور عظیم بن گئے ہیں اور نصیبہ و رادر بہرہ مند ہو گئے ہیں۔ بلاشبہ انہوں نے عرب کو خالص بنا دیا ہے اور اپنی محبت ان کے دلوں میں خوب رچا بسا دی ہے۔ وہ سب ان کی اطاعت و فرمانبرداری کر رہے ہیں۔ یہ تمام واقعات آئندہ رونما ہونے والے ہیں گویا میں انہیں ابھی سے دیکھ رہا ہوں۔ تو اے گروہ قریش! تم ان سے محبت کرنے والے اور ان کی نصرت و حمایت کرنے والے بن جاؤ۔ خدا کی قسم! جو بھی ان کی پیروی اور متابعت کرے گا یقیناً ہدایت یافتہ اور کامیاب ہوگا اور کوئی نیک بخت ان کی سیرت و خصلت کا انکار نہیں کرے گا۔ اگر میں کچھ عرصہ اور زندہ رہا اور میری اجل میں کچھ تاخیر ہے تو یقیناً میں ان کی حفاظت و حمایت ہی کرتا رہوں گا اور ہر حادثہ و بُرائی کو ان سے دُور رکھوں گا۔ یہ وصیت کی اور اس جہان سے رخصت ہو گئے۔

(اس وصیت کا ایک ایک لفظ ان لوگوں کو دعوتِ فکر دیتا ہے جنہیں حضرت ابوطالب علیہ السلام کے ایمان میں کوئی شک ہے۔ مؤلف)

ابنِ اسحاق سے مروی ہے کہ جب حضرت ابوطالب کا آخری وقت قریب آیا تو حضرت عباسؓ نے ان کی طرف دیکھا کہ وہ اپنے لبوں کو جنبش دے رہے تھے۔ انہوں نے اپنے کان ان کے قریب کیے (غور سے سننے کی کوشش کی) پھر حضور صلی اللہ علیہ وسلم سے کہا، ”اے بھتیجے! خدا کی قسم! بلاشبہ میرے بھائی نے وہ کلمہ پڑھا جسے پڑھنے کے لیے آپ (صلی اللہ علیہ وسلم) انہیں فرما رہے تھے۔“ ایک روایت میں یہ بھی آیا ہے کہ حضور صلی اللہ علیہ وسلم نے فرمایا، ”میں نے سنا ہے۔“ (مدارج النبوت)

حضرت ابوطالب نے حضور ﷺ کی مدح و ثناء میں بہت سے اشعار کہے ہیں، مثلاً:

وَشَقَّ لَهُ مِنْ اِسْمِهِ لِيَجْلَهُ فَذُو الْعَرْشِ هَمُّوْذٌ وَهَذَا مُحَمَّدٌ

(اللہ تعالیٰ نے آپ ﷺ کا نام اپنے نام سے مشتق کیا تاکہ آپ ﷺ کو عزت و بزرگی عطا کرے پس صاحب عرش محمود ہے اور آپ ﷺ محمد ہیں)

”روضۃ الاحباب“ میں ہے کہ حضرت ابوطالب کے عہد کفالت میں مکہ مکرمہ میں قحط پڑا تھا، لوگ جمع ہو کر استسقاء کے لیے حضرت ابوطالب کے گھر گئے۔ وہ گھر سے باہر تشریف لائے، اُن کے ساتھ ایک بچہ آفتابِ تاباں کی مانند نکلا۔ حضرت ابوطالب نے اُس فرزندِ جلیل کو پکڑ کر خانہ کعبہ کے ساتھ اُس کی پشت ملا دی۔ اُس فرزندِ جلیل نے آسمان کی جانب انگشتِ مبارک سے اشارہ کیا تو ہر طرف سے بادل اُمنڈ آئے اور اتنا برس سے کہ ندی نالے بھر گئے، حالانکہ اس سے پہلے آسمان پر بدلی کا ایک ٹکڑا بھی نہ تھا۔ اُس وقت حضرت ابوطالب نے حضور ﷺ کی مدح میں یہ شعر کہا:

وَ اَبْيَضُّ يُسْتَسْقَى الْعِمَامُ يَوْجِهَهُ ○ شِمَالُ الْيَتَامَى وَعِصْمَةٌ لِلْاَرَامِلِ ○

(اور آپ ﷺ کس قدر گورے چہرہ مبارک والے ہیں کہ جس سے بارش طلب کی جاتی ہے،

آپ ﷺ یتیموں کی پناہ گاہ اور یتیموں و یتیموں کے محافظ ہیں۔)

بروایت، یہ شعر اُس قصیدے میں سے ہے جسے انہوں نے حضور ﷺ کی مدح و ثنا میں اُس وقت لکھا جب قریش آنحضرت ﷺ کے خلاف اکٹھے ہوئے تھے اور اسلام لانے والوں سے نفرت کرتے تھے۔ محمد ابن اسحاق کا بیان ہے کہ یہ قصیدہ ۸۰ اسی سے زیادہ اشعار پر مشتمل ہے، حضرت ابوطالب نے اس قصیدے میں کفارِ قریش کی عداوت پر ملامت و مذمت کی ہے اور حضور ﷺ کی اطاعت کی ترغیب دی ہے۔ ابن الیقین کہتے ہیں، ”اُن کا یہ قصیدہ اس بات کی دلیل ہے کہ وہ حضور اکرم ﷺ کی نبوت کو بعثت سے پہلے ہی بحیرئ راہب وغیرہ کے خبر دینے

کی بنا پر خوب جانتے تھے۔“ شیخ ابن حجر عسقلانی فرماتے ہیں، ”حضرت ابوطالب نے اس قصیدے کو بعثت کے بعد لکھا، میں نے علی بن حزمہ نصری کی وہ کتاب دیکھی ہے جس میں انہوں نے حضرت ابوطالب کے اشعار جمع کر کے دعویٰ کیا ہے کہ وہ مسلمان تھے اور اسلام پر ہی وہ اس جہان سے گئے۔“ نیز یہ بھی منقول ہے کہ حضرت عباسؓ نے اپنا سر جھکا کر سنا کہ وہ کلمہ شہادت پڑھ رہے تھے۔ پھر انہوں نے حضور ﷺ کو خبر دی اور حضور ﷺ نے اظہارِ مسرت فرمایا۔

(مدارج النبوت/ شیخ عبدالحق محدث دہلوی ج ۲، اسد الغابۃ، رحمت اللعالمین/ ﷺ قاضی محمد سلیمان منصور پوری)

حضرت ابوطالب کا حضور اکرم ﷺ کی خدمت و اعانت، حمایت و حفاظت، ایثار و محبت اور آپ ﷺ کی توصیف و مدحت کرنا، آپ ﷺ کی شان اور مقام و مرتبہ کو کفار کے سامنے برملا بیان کرنا اور بکثرت نعتیہ اشعار کہنا کثیر روایات میں موجود ہے۔ مزید برآں آپ کے خطبات و تقاریر اور دعاؤں میں اللہ وحدہ لا شریک کے نام کا بکثرت استعمال بھی روایات میں تو اتر کے ساتھ ملتا ہے۔ اس کے باوجود کچھ نام نہاد علماء کا یہ کہنا کہ حضرت ابوطالب ایمان نہیں لائے تھے اور حالت کفر میں اس جہان سے گئے تھے یا وہ دل سے تصدیق کرتے تھے مگر زبان سے اقرار نہیں کیا، یا ”رعایت دیتے ہوئے“ بعض کا یہ کہنا کہ صرف وقتِ رحلت کلمہ پڑھا وغیرہ ہمارے نزدیک سراسر غلط اور بغض و عناد پر مبنی بیانات ہیں اور محض تعصب اور عداوت کا شاخسانہ ہیں۔ نہایت سادہ اور سیدھی سی بات ہے جس پر ہم مختلف زایوں سے روشنی ڈالتے ہیں:

(۱) اگر حضرت ابوطالب ایمان نہیں رکھتے تھے تو حضور ﷺ کی نصرت و حمایت میں کیوں پیش پیش رہے؟ محض ایک بھتیجے کی محبت میں تو ایسا کیا نہیں جاسکتا۔

(۲) حضرت ابوطالب کا رسول اللہ ﷺ کی خاطر کفار کے ساتھ اتنی بڑی ٹکر لینا کہ ایک طرف تمام مشرکین ہیں اور دوسری طرف تنہا آپ۔ کفر و اسلام کی اس لڑائی میں جس کا دورانیہ دعوت

ذوالعشرہ سے شروع ہو کر آپ کی وفات تک پھیلا ہوا ہے، آپ پہاڑ کی طرح ڈٹے رہے، کہیں بھی آپ کے عزمِ صمیم میں ذرا سی چلک بھی پیدا نہیں ہوئی، تو پھر کس بات کا خوف تھا کہ دل سے تو ایمان لے آئے مگر زبانی اقرار نہیں کیا؟ میں تو یہاں پر یہ عرض کروں گا کہ نام نہاد علماء ”زبانی اقرار“ کا رونا روتے ہیں، حضرت ابوطالب علیہ السلام نے تو قدم قدم پر ”عملی اقرار“..... بلکہ یوں کہنا چاہیے کہ..... ”عملی اظہار“ کیا ہے اپنے ایمانِ کامل کا۔

(۳) اگر آپ کفر پر تھے تو اپنے کلمات و خطبات اور دُعاؤں میں جا بجا اللہ تعالیٰ کا اسمِ مبارک کیوں استعمال کیا، کسی بت یا غیر اللہ کا نام اپنی زبان پر کیوں نہیں لائے؟

(۴) نبی گرامی صلی اللہ علیہ وسلم کا حضرت خدیجہ طاہرہ علیہا السلام سے نکاح بھی حضرت ابوطالب نے ہی پڑھایا (سیرت النبی / صلی اللہ علیہ وسلم علامہ شبلی ص ۹۹ طبع لاہور سنہ ۱۹۶۵ء)، جس کے ابتدائی الفاظ ہیں، ”أَلْحَمْدُ لِلَّهِ الَّذِي جَعَلَنَا مِنْ ذُرْعِ إِبْرَاهِيمَ وَذُرِّيَّةِ إِسْمَاعِيلَ... الخ“، یعنی تمام تعریفیں اُس اللہ کے لیے ہیں جس نے ہمیں نسلِ ابراہیم (علیہ السلام) اور ذریتِ اسماعیل (علیہ السلام) سے فرادیا (یعقوبی ج ۲)۔

نکاح کے اس خطبہ میں بھی حضرت ابوطالب علیہ السلام سب سے پہلے اللہ کی حمد و ثنا کر رہے ہیں پھر اللہ کے انبیاء ابراہیم علیہ السلام اور اسماعیل علیہ السلام کی نسل اور ذریت میں سے ہونے پر فخر کر رہے ہیں اور آخر میں اللہ کے نبی آخر الزمان صلی اللہ علیہ وسلم کا نکاح پڑھا رہے ہیں۔ کیا کسی کافر سے یہ توقع کی جاسکتی ہے؟ اور دوسری اہم بات یہ ہے کہ، میرا، آپ کا یا کسی بھی عام مسلمان کا نکاح کوئی کافر نہیں پڑھا سکتا تو اللہ کے رسول صلی اللہ علیہ وسلم کا نکاح کوئی غیر مسلم یا مشرک کیسے پڑھا سکتا ہے؟

(۵) بعض کہتے ہیں کہ قریش نے آپ سے کہا کہ کیا آپ اپنے باپ دادا کے دین سے منحرف ہو گئے ہیں؟ تو آپ نے کہا کہ نہیں، میں عبدالمطلب کے دین پر قائم ہوں۔ دین عبدالمطلب کیا تھا؟ کیا حضرت عبدالمطلب (معاذ اللہ) دینِ حق پر نہیں تھے؟ جبکہ حضور صلی اللہ علیہ وسلم کی احادیث مبارکہ

سے ثابت ہے کہ آنحضرت صلی اللہ علیہ وسلم کے آباؤ اجداد اور دادیاں، نانیاں آدم علیہ السلام سے لے کر آپ صلی اللہ علیہ وسلم کے والدین تک سب کے سب مسلمان تھے اور آپ صلی اللہ علیہ وسلم کا نور کبھی کسی مشرک مردوزن کے صلب و رحم میں قرار نہیں پایا۔ آپ صلی اللہ علیہ وسلم کے اور آپ صلی اللہ علیہ وسلم کے اجداد و جدات کے نسب میں کسی قسم کا شبہ نہیں ہے۔ خاصہ و عامہ کے طریقہ سے متواتر احادیث اس پر دلالت کرتی ہیں اور ان احادیث متواترہ سے ظاہر ہے کہ آپ صلی اللہ علیہ وسلم کے آباؤ اجداد تمام کے تمام انبیاء، اوصیا اور حاملان دین خُدا رہے ہیں۔ (حیات القلوب)

علماء کرام کا بیان ہے کہ حضرت ابوطالب پر شرک کی تہمت لگانے کا سبب محض بغض علی علیہ السلام تھا اور علی علیہ السلام سے بغض کی وجہ تاریخ کا ہر طالب علم بخوبی جانتا ہے۔ پس حضرت ابوطالب کا قصور یہ تھا کہ وہ علی علیہ السلام کے والد تھے۔

حضرت خدیجہ الکبریٰ پر بھی حضور صلی اللہ علیہ وسلم سے پہلے شادی شدہ اور صاحب اولاد ہونے کی تہمت بھی اسی طرح تھی۔ اُن کا قصور یہ تھا کہ وہ حضرت فاطمہ علیہا السلام کی والدہ تھیں۔

حضرت ابوطالبؑ کے بعد قریش کی دست درازیاں

حضرت ابوطالبؑ کے انتقال کے بعد قریش نے جب یہ دیکھا کہ حضور صلی اللہ علیہ وسلم کا کوئی مضبوط حامی اور مددگار نہیں رہا تو آپ صلی اللہ علیہ وسلم پر دستِ ظلم و تعدی دراز کر دیا۔ وہ آپ صلی اللہ علیہ وسلم کو ساحر و مجنوں کہہ کر پکارتے، گالیاں بکتے، مذاق اڑاتے، جسم اطہر پر غلاظت پھیلتے، راہ میں کانٹے بچھاتے اور ہر طرح کی ذہنی و جسمانی کوفت پہنچاتے۔ اُن کی ایذا رسانی اس قدر بڑھ گئی کہ بروایت تاریخ خمیس آپ صلی اللہ علیہ وسلم نے گھر سے نکلنا چھوڑ دیا۔

ایک دفعہ ایک بد بخت نے آپ صلی اللہ علیہ وسلم کے سراقدس پر کچھ پھینک دی۔ آپ صلی اللہ علیہ وسلم اُسی حالت میں گھر تشریف لائے تو آپ صلی اللہ علیہ وسلم کی صاحبزادی جناب سیدہ فاطمہ الزہراء علیہا السلام نے آپ صلی اللہ علیہ وسلم کا سر دھویا، سراقدس دھوتے ہوئے سیدہ علیہا السلام زار و قطار روئے لگیں۔ نبی صلی اللہ علیہ وسلم نے فرمایا، ”پیاری بیٹی! تم کیوں روتی ہو، تیرے باپ کی حفاظت اللہ خود فرمائے گا۔“ (تاریخ طبری)

اُمُّ الْمُؤْمِنِينَ حضرت خدیجہ الکبریٰ علیہا السلام کی وفات

حضرت ابوطالب کی وفات کے صرف تین دن بعد اُمُّ الْمُؤْمِنِينَ حضرت خدیجہ الکبریٰ بھی انتقال فرما گئیں۔ آپ کی عمر ۶۵ سال تھی۔ (ایضوبنی ج ۲) حضرت خدیجہ الکبریٰ کی رسول اللہ صلی اللہ علیہ وآلہ وسلم کے ساتھ پچیس سال کی رفاقت رہی۔ (مدارج النبوت) آپ مکہ میں مدفون ہیں۔

تین دنوں میں شفیق چچا اور عمگسا شریک حیات کی یکے بعد دیگرے اموات نے حضور صلی اللہ علیہ وآلہ وسلم کو بہت رنجیدہ اور ملول کر دیا۔ آپ صلی اللہ علیہ وآلہ وسلم نے ان پیاری ہستیوں کی وفات کے سال کو ”عامُ الحزن“ یعنی غم کا سال قرار دیا۔ آپ صلی اللہ علیہ وآلہ وسلم اس واقعہ کے بعد اپنے ”رحمت کدہ“ سے، جسے صاحب کتابِ مدارج النبوت نے ”بیتُ الحزن“ کہا ہے، بہت کم نکلتے تھے۔ (مدارج النبوت)

شفیق و جانثار چچا اور پیکرِ مہر و وفا بیوی کی موت پر حضور صلی اللہ علیہ وآلہ وسلم کا گوشہ نشین ہو جانا آپ صلی اللہ علیہ وآلہ وسلم کے گہرے حزن و ملال کی عکاسی کرتا ہے۔ یہ تو بعید از قیاس ہے کہ آپ صلی اللہ علیہ وآلہ وسلم کو اپنے ماحول اور مقصد سے کوئی دلچسپی نہ رہی ہو لیکن گمانِ غالب یہ ہے کہ آپ صلی اللہ علیہ وآلہ وسلم اپنے رحمت کدہ پر رہ کر بچھڑنے والی اُن گراں قدر ہستیوں کا غم مناتے ہوں گے۔ یہ انتہائے غم ہی تو ہے کہ آپ صلی اللہ علیہ وآلہ وسلم نے اس سال کو غم کا سال قرار دیا یعنی آپ صلی اللہ علیہ وآلہ وسلم کے نزدیک یہ غم چند روزہ نہیں تھا بلکہ ایک عرصہء طویل پر محیط تھا اور آپ صلی اللہ علیہ وآلہ وسلم چاہتے تھے کہ آپ صلی اللہ علیہ وآلہ وسلم کے تمام چاہنے والے پورا سال یہ غم منائیں۔

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ



رسول اللہ صلی اللہ علیہ وسلم طائف میں

جب مکہ کے ظالموں کا ظلم حد سے تجاوز کر گیا تو رسول اکرم صلی اللہ علیہ وسلم نے وادی طائف کا قصد فرمایا۔ یہ وادی مکہ سے ستر میل کے فاصلہ پر واقع ہے، اُس وقت قبیلہ بنی ثقیف وہاں آباد تھا اور آپ صلی اللہ علیہ وسلم کے چچا حضرت عباسؓ کی زمین بھی وہیں پر تھی۔ پس آپ صلی اللہ علیہ وسلم اپنے خدمتگار زیدؓ بن حارثہ کو ہمراہ لے کر عازم سفر ہوئے۔ راستے میں بنی بکر اور بنی قحطان میں ٹھہرنا چاہا مگر کوئی صورت نہ بن آئی اور بالآخر طائف چلے گئے۔ خلاف توقع وہاں پر سخت دشمنی کا مظاہرہ کیا گیا۔ دس یوم اور بروایت ایک ماہ بمشکل گزرا تھا کہ غلاموں، اوباشوں اور درندہ صفت غنڈوں نے آپ صلی اللہ علیہ وسلم پر پتھراؤ کیا اور شدید زخمی کر کے شہر سے باہر نکال دیا۔

ایک روایت میں ہے کہ آپ صلی اللہ علیہ وسلم کے سر اقدس پر اتنے پتھر لگے کہ جسم اطہر ایڑیوں تک لہولہاں ہو گیا چنانچہ آپ صلی اللہ علیہ وسلم واپس مکہ کی طرف روانہ ہوئے۔ مکہ سے پہلے ایک شب کی مسافت پر واقع بطن نخله پہنچ کر آپ صلی اللہ علیہ وسلم نے حضرت زیدؓ کو مکہ روانہ کیا کہ کسی حامی کو تلاش کریں، مگر کوئی ہمدرد و عمگسار نہ ملا۔ پھر مطعم بن عدی نے حامی بھری اور آپ صلی اللہ علیہ وسلم مکہ واپس تشریف لائے۔ (چودہ ستارے۔ روضۃ الاحباب)

کتاب ”رحمۃ للعالمین صلی اللہ علیہ وسلم“ میں قاضی محمد سلیمان لکھتے ہیں کہ نبی کریم صلی اللہ علیہ وسلم پیدل طائف پہنچے تھے۔ طائف میں بنو ثقیف آباد تھے۔ عبد یاللیل، مسعود اور حبیب تینوں بھائی وہاں کے سردار تھے۔ نبی صلی اللہ علیہ وسلم پہلے اُن سے ملے اور انہیں اسلام کی دعوت دی۔ اُن میں سے ایک بولا، ”میں کعبہ کے سامنے داڑھی منڈوا دوں اگر آپ (صلی اللہ علیہ وسلم) کو خدا نے رسول بنایا ہو“۔ دوسرے نے بدزبانی کی، ”کیا خدا کو آپ (صلی اللہ علیہ وسلم) کے سوا، جنہیں سواری بھی میسر نہیں، رسول

بنانے کو اور کوئی نہ ملا تھا؟ اُس نے رسول بنانا تھا تو کسی حاکم یا سردار کو بنایا ہوتا۔ تیسرے نے بدکلامی کرتے ہوئے کہا، ”میں آپ (ﷺ) سے کبھی بات ہی نہیں کروں گا کیونکہ اگر آپ (ﷺ) خدا کے رسول ہیں جیسا کہ آپ (ﷺ) کہتے ہیں، تب تو یہ بہت خطرناک بات ہے کہ میں آپ (ﷺ) کے کلام کو رد کروں اور اگر آپ (ﷺ) جھوٹ بولتے ہیں تو مجھے شایان نہیں کہ آپ (ﷺ) سے بات کروں۔“ نبی اللہ ﷺ نے فرمایا، ”اب میں تم سے صرف یہ چاہتا ہوں کہ تم اپنے خیالات اپنے ہی پاس رکھو۔ ایسا نہ ہو کہ یہ خیالات دوسرے لوگوں کے ٹھوکر کھانے کا سبب بن جائیں۔“ نبی کریم ﷺ وعظ شروع فرماتے تو اُن بدبختوں کے سکھلائے ہوئے غلام اور آوارہ لڑکے آپ ﷺ پر پتھر برساتے یہاں تک کہ آپ ﷺ لہو لہان ہو جاتے، خون بہہ بہہ کر پاؤں مبارک (نعلین پاک، جوتے) میں جم جاتا اور وضو کے لیے پاؤں نکالنا مشکل ہو جاتا۔ ایک دفعہ بد معاشوں اور اوباشوں نے آپ ﷺ کو اس قدر گالیاں دیں، تالیاں بجانیں، چیخ و پکار کی کہ آپ ﷺ ایک احاطے میں پناہ لینے پر مجبور ہو گئے۔ یہ جگہ عتبہ و شیبہ فرزند ان ربیعہ کی تھی۔ اُنہوں نے دُور سے دیکھا تو صلہ رحمی کے طور پر آپ ﷺ کے لیے اپنے غلام عداس کے ہاتھ انگور بھیجے۔ عداس نے وہ انگور آپ ﷺ کی خدمت میں پیش کیے۔ آپ ﷺ نے ہاتھ بڑھایا اور ”بسم اللہ“ پڑھ کر وہ انگور کھانے لگے تو عداس نے حیرت سے آپ ﷺ کی طرف دیکھا اور کہا، ”یہ ایسا کلام ہے کہ یہاں کے باشندے نہیں بولا کرتے۔“ رسول اللہ ﷺ نے اُس سے دریافت فرمایا، ”تم کہاں کے رہنے والے ہو اور تمہارا مذہب کیا ہے؟“ عداس نے جواب دیا، ”میں عیسائی ہوں اور نینوی کا باشندہ ہوں۔“ آپ ﷺ نے فرمایا، ”کیا تم مردِ صالح یونس بن متی (علیہ السلام) کے شہر کے باسی ہو؟“ عداس نے کہا، ”کیا آپ (ﷺ) جانتے ہیں کہ یونس بن متی (علیہ السلام) کون تھے؟ اور کیسے تھے؟“ آپ ﷺ

نے فرمایا، ”وہ میرے بھائی تھے، وہ بھی نبی تھے اور میں بھی نبی ہوں“۔ عداس یہ سنتے ہی جھکا اور آپ ﷺ کے سرِ اقدس، دستِ مبارک اور پائے اطہر کا بوسہ لیا۔ غتبہ و شیبہ نے دُور سے اپنے غلام کو ایسا کرتے دیکھا تو آپس میں کہنے لگے کہ لو! یہ تو ہاتھ سے نکل گیا۔ پس جب عداس واپس آیا تو وہ کہنے لگے کہ کم بخت تجھے کیا ہو گیا تھا کہ اُس شخص کے ہاتھ پاؤں اور سر چومنے لگا؟ عداس نے کہا کہ جناب! آج اُس شخص سے بہتر روئے زمین پر کوئی دوسرا نہیں ہے، اُس نے مجھے ایسی بات بتائی ہے جو صرف نبی ہی جان سکتا ہے۔ اُنہوں نے عداس کو ڈانٹ دیا کہ خبردار کہیں اپنا دین نہ چھوڑ دینا، تیرا دین اُس کے دین سے بہتر ہے۔ (طبری ۱/۵۷)

طائف میں ایک دفعہ وعظ کرتے ہوئے، اللہ کے رسول ﷺ کو اتنے زخم آئے کہ آپ ﷺ نڈھال ہو کر زمین پر آ رہے۔ حضرت زیدؓ نے آپ ﷺ کو اپنی پشت پر اٹھایا اور آبادی سے باہر لے گئے۔ اس سفر میں اتنی تکالیف اور ایذا رسانیوں کے باوجود ایک شخص بھی ایمان نہ لایا۔ اتنے رنج و غم اور مصائب کے باوجود پاک پیغمبر ﷺ کا دلِ اطہر اللہ سبحانہ تعالیٰ کی عظمت اور محبت سے لبریز تھا۔ اُس وقت آپ ﷺ نے دُعا فرمائی، ”الہی! میں اپنی کمزوری، بے سروسامانی اور لوگوں کی تحقیر کی بابت تیرے سامنے فریاد کرتا ہوں۔ تُو سب سے زیادہ رحم کرنے والا ہے۔ در ماندہ عاجزوں کا مالک تُو ہی ہے اور میرا مالک بھی تُو ہی ہے۔ الہی! مجھے کس کے سپرد کیا جاتا ہے؟ کیا بیگانہ ترش رُو کے یا دشمن کے؟ لیکن جب مجھ پر تیرا غضب نہیں تو مجھے اس کی کوئی پروا نہیں کیوں کہ تیری عافیت میرے لیے زیادہ وسیع ہے۔ میں تیری ذات کے نُور سے پناہ چاہتا ہوں جس سے سب تاریکیاں روشن ہو جاتی ہیں اور دین و دُنیا کے کام ٹھیک ہو جاتے ہیں۔ تیرا غضب مجھ پر اُترے یا تیری رضا مندی مجھ پر وارد ہو، مجھے تو بس تیری ہی رضا اور خوشنودی درکار ہے اور نیکی کرنے یا بدی سے بچنے کی طاقت مجھے تیری ہی طرف سے ملتی ہے“۔ (ابن ہشام، زاد المعاد)

جناب رحمۃ اللعالمین صلی اللہ علیہ وسلم کا صبر جمیل ملاحظہ ہو کہ ایسے اذیت ناک موقع پر بھی ظالموں کو بُرا بھلا نہیں کہہ رہے اور نہ ہی اُن کے لیے بددعا کر رہے ہیں بلکہ اللہ کریم کی حمد و ثنا کرتے ہوئے فرما رہے ہیں کہ جب مجھ پر تیرا غضب نہیں تو مجھے اس ظلم کی کوئی پروا نہیں کیوں کہ تیری عافیت میرے لیے زیادہ وسیع ہے پس تیرا غضب مجھ پر اُترے یا تیری رضا مجھ پر وارد ہو، مجھے تیری ہی رضا اور خوشنودی درکار ہے۔

روایت ہے کہ آپ صلی اللہ علیہ وسلم نے طائف سے واپس ہوتے ہوئے یہ بھی فرمایا کہ میں ان لوگوں کی تباہی و بربادی کے لیے کیوں بددعا کروں؟ اگر یہ لوگ اللہ پر ایمان نہیں لاتے تو (نہ سہی) اُمید ہے کہ ان کی آئندہ نسلیں ضرور خدائے اُحد پر ایمان لانے والی ہوں گی۔ (بخاری، مسلم)

مدارج النبیّات میں حضور صلی اللہ علیہ وسلم کے سفر طائف کے باب میں ہے کہ مکہ میں رہنا دشوار ہو گیا تو حضور صلی اللہ علیہ وسلم دعوتِ اسلام کی خاطر قبیلہ بنی بکر بن وائل کے ہاں تشریف لے گئے۔ آپ صلی اللہ علیہ وسلم نے وہاں پہنچ کر دعوتِ اسلام دی مگر انہوں نے قبول نہ کی۔ آپ صلی اللہ علیہ وسلم وہاں سے قبیلہ قحطان تشریف لے گئے۔ انہوں نے چند دن مہمان نوازی کی پھر نگاہیں پھیر لیں۔ چنانچہ حضور صلی اللہ علیہ وسلم طائف اور ثقیف کی جانب متوجہ ہوئے۔ حضرت زید بن حارث آپ صلی اللہ علیہ وسلم کے ہمراہ تھے۔ آپ صلی اللہ علیہ وسلم ایک ماہ ثقیف میں رہے، انہیں دعوتِ اسلام دی مگر انہوں نے بھی قبول نہ کی بلکہ غلاموں اور بچوں کو ایذا رسانی کے لیے پیچھے لگا دیا۔ وہ آپ صلی اللہ علیہ وسلم کا تعاقب کرتے، شور و غوغا کرتے، گالیاں بکتے اور پتھر مارتے۔ ظالموں کے پتھر اُسے آپ صلی اللہ علیہ وسلم اتنے زخمی ہوتے کہ جسمِ مطہر سے بہتا ہوا خون پاؤں تک جا پہنچتا اور پائے اقدس لہو سے تر تر ہو جاتے۔ ایک روایت میں ہے کہ جب وہ بد بخت پتھر برساتے تو حضور صلی اللہ علیہ وسلم زمین پر آرتے اور دستِ مبارک سے اپنے پائے نازک سہلاتے، پھر کھڑے ہوتے اور جب چلتے تو وہ بد کردار پھر پتھر مارتے اور قہقہے

لگاتے۔ حضرت زیدؓ خود کو حضور ﷺ کی ڈھال بنائے رکھتے تھے، ایک سنگ باری میں اُن کا بھی سر پھٹ گیا۔

صحیح بخاری و مسلم میں حضرت عائشہ سے مروی ہے کہ میں نے رسول اللہ ﷺ سے پوچھا کہ کیا آپ (ﷺ) پر روزِ اُحد (جنگِ اُحد کا دن) سے زیادہ سخت و شدید دن کوئی اور بھی آیا؟ فرمایا کہ بلاشبہ تمہاری قوم کی جانب سے مجھ پر سخت ترین مصائب و آلام کے پہاڑ توڑے گئے مگر روزِ عقبہ (سفرِ طائف کے دوران) جب میں عبدیالیل بن کلال کے سامنے آیا اور منصبِ جلیل ظاہر کر کے اُسے دعوتِ اسلام دی تو اُس نے قبول نہ کی، میں مغموم و محزون وہاں سے چل دیا در آنحالیکہ ”قرآن الثعالیب“ پہنچا تو میں نڈھال تھا۔ (مدارج النبوت میں لکھا ہے کہ..... ”مجھے ہوش نہ تھا“۔ ”ہوش میں نہ تھا“ جیسے الفاظ کا استعمال رسول اللہ ﷺ کی ذاتِ گرامی کے لیے مجھے مناسب معلوم نہیں ہوتا کیونکہ ”ہوش میں نہ ہونا“ ایک محاورہ ہے جس کے کئی مطالب نکلتے ہیں۔ میں نے اس محاورہ کو نڈھال ہو جانے کے معانی میں لیتے ہوئے اسی لفظ کو استعمال کیا ہے۔ مؤلف) اس کے بعد میں نے اپنا سر اٹھایا تو دیکھا کہ ابر کا ایک ٹکڑا مجھ پر سایہ فگن ہے۔ پھر میں نے غور سے دیکھا تو اُس میں جبرائیل (علیہ السلام) کو پایا۔ اُنہوں نے مجھے مخاطب کیا اور کہا کہ حق تعالیٰ نے آپ (ﷺ) کی قوم کی بدزبانی اور بدسلوکی ملاحظہ کی ہے۔ اُس نے آپ (ﷺ) کی خدمت میں ملک الجبال (پہاڑوں کے فرشتے) کو بھیجا ہے اور اُسے آپ (ﷺ) کا تابع فرمان کر دیا ہے کہ آپ (ﷺ) جو چاہیں اُسے حکم فرمائیں۔ اس کے بعد ملک الجبال نے مجھے سلام عرض کیا اور کہا کہ میں پہاڑوں کا فرشتہ ہوں، دُنیا جہان کے پہاڑ میرے قبضہ و اختیار میں ہیں۔ حق تعالیٰ نے آپ (ﷺ) کی قوم کی بدزبانی اور بدسلوکی کی وجہ سے مجھے آپ (ﷺ) کی خدمت میں بھیجا ہے تاکہ آپ (ﷺ) جو چاہیں مجھے حکم فرمائیں، اگر آپ (ﷺ) حکم

فرمائیں تو میں پہاڑوں کو ان (گستاخ) لوگوں پر گرا کر انہیں کچل دوں اور ہلاک کر دوں؟ میں نے کہا کہ میں نہیں چاہتا کہ انہیں ہلاک کیا جائے بلکہ میں اُمید رکھتا ہوں کہ حق تعالیٰ ان کی نسل سے ایسے لوگ پیدا فرمائے گا جو اُس کی عبادت کریں گے اور کسی کو اُس کا شریک نہ بنائیں گے۔

صاحبِ مواہب فرماتے ہیں کہ طائف میں حضور صلی اللہ علیہ وسلم کی اقامت دس روز رہی اور روضۃ الاحباب میں ہے کہ آپ صلی اللہ علیہ وسلم وہاں ایک ماہ تک رہے۔ (مدارج النبیۃ)

رسول اللہ صلی اللہ علیہ وسلم کی خدمت میں جنّات کی حاضری

طائف سے مکہ جاتے ہوئے حضور صلی اللہ علیہ وسلم نے وادیء نخلہ میں قیام فرمایا۔ رات کے وقت آپ صلی اللہ علیہ وسلم تلاوتِ قرآن فرما رہے تھے کہ نصیبین سے یمن جانے والے چند جنّات، جن کی تعداد بروایت سات یا نو تھی، کلامِ خدا سن کر آپ صلی اللہ علیہ وسلم کی بارگاہ میں حاضر ہوئے۔ آپ صلی اللہ علیہ وسلم نے انہیں دعوتِ اسلام دی اور وہ مسلمان ہو گئے۔ پھر وہ آپ صلی اللہ علیہ وسلم کے حکم سے اپنی قوم کی طرف روانہ ہوئے اور جا کر کہا کہ ہم نے بڑا عجیب قرآن سنا ہے جو بھلائی کی طرف راہنمائی کرتا ہے، ہم اُس پر ایمان لے آئے ہیں اور اب ہم کسی کو اپنے پروردگار کا شریک نہیں بنائیں گے۔

(روضۃ الاحباب، مدارج النبیۃ)

یہ واقعہ قرآن پاک میں یوں آیا ہے:

إِلَىٰ آلِهِ اسْتَمَعَ نَفَرٌ مِّنَ الْجِنِّ فَقَالُوا إِنَّا سَمِعْنَا قُرْآنًا عَجَبًا ۝ يَهْدِي إِلَى الرُّشْدِ

فَأَمَّنَّا بِهِ ۖ وَلَنْ نُشْرِكَ بِرَبِّنَا أَحَدًا ۝

جنّات کے ایک گروہ نے (قرآن کو) توجہ کے ساتھ سنا پھر (جا کر اپنی قوم سے) کہا کہ ہم نے بڑا عجیب قرآن سنا ہے۔ جو بھلائی کی طرف راہنمائی کرتا ہے اس لیے ہم تو اس پر ایمان لے آئے اور اب ہم کسی کو بھی اپنے پروردگار کا شریک نہیں بنائیں گے۔ (آیت ۲، سورۃ جن)

اس واقعہ کا ذکر سورۃ الاحقاف میں بھی ہے۔ ارشادِ ربّی ہوتا ہے:

وَإِذْ صَرَّفْنَا إِلَيْكَ نَفَرًا مِّنَ الْحِجْرِ يَسْتَمِعُونَ الْقُرْآنَ فَلَمَّا حَضَرُوهُ قَالُوا أَنصِتُوا
فَلَمَّا قُضِيَ وَلَّوْا إِلَىٰ قَوْمِهِمْ مُنْذِرِينَ ۝ قَالُوا يَا قَوْمَنَا إِنَّا سَمِعْنَا كِتَابًا أُنزِلَ
مِن بَعْدِ مُوسَىٰ مُصَدِّقًا لِّمَا بَيْنَ يَدَيْهِ يَهْدِي إِلَى الْحَقِّ وَإِلَىٰ طَرِيقٍ مُّسْتَقِيمٍ ۝
ترجمہ: اور (اے حبیب صلی اللہ علیہ وسلم! وہ وقت یاد کرو) جب ہم نے جنات کے کچھ افراد کو آپ
(صلی اللہ علیہ وسلم) کی طرف متوجہ کیا تاکہ وہ غور سے قرآن سنیں۔ پس وہ اُس جگہ پہنچے (جہاں قرآن پڑھا
جا رہا تھا) تو (آپس میں کہنے لگے) خاموش ہو کر سنو لہذا جب (قرآن) پڑھا جا چکا تو وہ اپنی قوم
کی طرف ڈرانے والے بن کر لوٹے۔ انہوں نے کہا اے ہماری قوم! ہم نے ایک کتاب سنی ہے
جو موسیٰ کے بعد نازل کی گئی ہے جو پہلی کتابوں کی تصدیق کرتی ہے (اور جو) حق اور سیدھے راستے
کی طرف راہنمائی کرتی ہے۔ (سورۃ الاحقاف آیت ۲۹، ۳۰)

مواہب اللادینہ میں حضرت ابن مسعودؓ سے یوں منقول ہے کہ کچھ جنّات نے قرآن سنا لیکن وہ
حضور صلی اللہ علیہ وسلم کے سامنے ظاہر نہ ہوئے اور محض تلاوت قرآن سن کر ہی اپنی قوم کی طرف چلے
گئے۔ پھر وہ جوق در جوق آتے رہے، قرآن کریم سنتے اور ایمان لاتے رہے مگر ظاہر ہو کر سامنے
نہیں آئے۔ (مواہب اللادینہ)

منقول ہے کہ حرم کے نزدیکی درختوں میں سے ایک درخت نے حضور صلی اللہ علیہ وسلم سے کلام کیا اور خبر دی
کہ یا رسول اللہ صلی اللہ علیہ وسلم! جنّات کی قوم آپ صلی اللہ علیہ وسلم سے ملاقات کے لیے آئی ہوئی ہے جو مقام
حجون میں ٹھہری ہوئی ہے (وادی حجون مکہ مکرمہ کی بلندی میں واقع ہے)۔ حضور اکرم صلی اللہ علیہ وسلم نے
حضرت ابن مسعودؓ کو اپنے ہمراہ لیا اور اُن سے ملاقات کے لیے تشریف لے گئے۔ جب
آپ صلی اللہ علیہ وسلم مقام حجون پر پہنچے تو ایک کھائی میں اُترے، اپنی انگشت مبارک سے زمین پر ایک

دائرہ کھینچنا اور حضرت ابن مسعودؓ سے فرمایا کہ اس دائرے سے باہر قدم نہ نکالنا تاکہ کوئی آفت تم تک نہ پہنچے۔ پھر آپ ﷺ نماز میں مشغول ہوئے اور سورۃ طہ کی تلاوت فرمائی۔ ایک روایت کے مطابق بارہ ہزار اور دوسری روایت کے مطابق چھ ہزار جنّات، حضور ﷺ کی خدمت میں حاضر تھے۔ نماز کے بعد آپ ﷺ نے انہیں دعوتِ اسلام دی اور وہ سب مسلمان ہو گئے۔ مروی ہے کہ جنّات کی قوم نے حضور نبی کریم ﷺ سے نبوت پر گواہی مانگی تو آپ ﷺ نے ایک درخت کو اپنے پاس بلایا۔ وہ سامنے آکر کھڑا ہو گیا اور کہا کہ میں گواہی دیتا ہوں کہ آپ ﷺ (ﷺ) اللہ کے رسول (ﷺ) ہیں۔ روایت ہے کہ جنّات نے رسول اللہ ﷺ سے اپنے اور اپنے جانوروں کے لیے توشہ (زادِ راہ) وہ کھانا جو مسافر ساتھ لے جائے (مانگا تو آپ ﷺ نے جنّات کے لیے استخوان (ہڈی) اور اُن کے چوپایوں کے لیے سرگین مقرر کی اور فرمایا کہ جب تم ہڈیوں پر خدا کا نام لو گے تو حق تعالیٰ اُن پر اتنا گوشت پیدا فرما دے گا کہ تم سیر ہو جاؤ گے اور جب تم اپنے چوپایوں کے لیے سرگین لو گے تو حق تعالیٰ اُس میں دانے اور غلہ پیدا فرما دے گا۔ اسی بنا پر شریعت میں ہڈی اور سرگین سے استنجا کرنا ممنوع قرار دیا گیا ہے۔ (مدارج النبوت)



اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ وَعَلَى آلِ سَيِّدِنَا
 مُحَمَّدٍ أَكْرَمِ الْكَرَّمَاءِ مِنْ عِبَادِكَ وَأَشْرَفِ الْمُنَادِينَ لِطُرُقِ رِشَادِكَ
 وَسِرَاجِ أَقْطَارِكَ وَبِلَادِكَ صَلَوةً لَا تَفْلِي وَلَا تَبِيدُ
 تُبَلِّغُنَا بِهَا كَرَامَةَ الْمَزِيدِ



حضور ﷺ کا حضرت سودہ بنت زمعہ اور حضرت عائشہ سے عقد

اسی سال ۱۰ بعثت میں، اُمّ المؤمنین حضرت خدیجۃ الکبریٰ کی وفات کے بعد حضور ﷺ نے حضرت سودہ بنت زمعہ اور حضرت عائشہ سے نکاح کیا۔ حضرت سودہ بنت زمعہ بیوہ تھیں۔

قبیلہ خزرج کے ایک گروہ کا قبولِ اسلام

سنہ ۱۱ بعثت ماہِ رجب میں نبی اکرم ﷺ عقبہ کے قریب منیٰ میں تشریف فرما تھے کہ اہل یثرب (مدینہ میں اوس اور خزرج دو قبیلے رہتے تھے، دونوں ایک باپ کی اولاد تھے، اُن کے مسکن کو یثرب کہا جاتا تھا) کے قبیلہ خزرج کا ایک گروہ آپ ﷺ کی خدمت میں حاضر ہوا۔ یہ گروہ چھ افراد پر مشتمل تھا۔ حضور ﷺ نے اُن کے سامنے تلاوتِ قرآن کی اور اسلام کے محاسن بیان فرمائے۔ آپ ﷺ نے اُن سے ارشاد فرمایا کہ حق تعالیٰ نے مجھے منصبِ رسالت عطا فرمایا ہے اگر تم میری اطاعت کرو گے تو دنیا و آخرت میں نیک بخت و سعادت مند رہو گے۔ خزرجیوں نے مدینہ منورہ کے یہودیوں سے پہلے ہی سُن رکھا تھا کہ نبی آخر الزمان (ﷺ) کے ظہور و بعثت کا زمانہ قریب آ گیا ہے، جب آپ ﷺ کے ارشادات سنے اور آپ ﷺ کے جمال و کردار اور اوصاف کا مشاہدہ کیا تو ایک دوسرے سے کہنے لگے کہ خدا کی قسم! یہ وہی نبی ہیں جن کے ظہور کی باتیں یہودی کیا کرتے ہیں، اس وقت کو غنیمت سمجھو اور ان پر ایمان لے آؤ تا کہ مدینہ والوں میں سے کوئی تم پر سبقت نہ لے جائے۔ پس وہ لوگ ایمان لے آئے اور واپس یثرب جا کر دینِ اسلام کی تبلیغ جس کے نتیجے میں وہاں کے گھروں میں اسلام کی شمع روشن ہوئی۔ (چودہ ستارے، مدارج النبوت)

معراجِ النبی صلی اللہ علیہ وسلم

(اہل سنت کی نظر میں)

معراج کا واقعہ ۲۷ رجب ۱۰ نبوت کو پیش آیا (کتاب: رحمۃ اللعالمین صلی اللہ علیہ وسلم) اور بروایت ۲۷ رجب

کو اعلانِ نبوت کے بارہویں سال یعنی ہجرت سے ایک سال پہلے پیش آیا۔ (چودہ ستارے)

مجمع الفضائل ترجمہ مناقب علامہ ابن شہر آشوب میں ہے کہ حضور صلی اللہ علیہ وسلم کی معراج، مکہ میں، ہجرت

سے چھ ماہ قبل، ۱۷ رمضان کی شب، دارِ اُمّ ہانی بنت عبدالمطلب سے اور بعض کے نزدیک خانہ

حضرت خدیجہ سے اور کچھ کے مطابق شعب ابوطالب سے تھی۔ حضرت ابن عباس سے مروی ہے

کہ معراج ۲ ربیع الاوّل کو اعلانِ نبوت کے دو سال بعد ہوئی۔ (مجمع الفضائل)

”الرہیق المختوم“ میں مندرجہ ذیل اقوال درج ہیں:

۱۔ جس سال آپ صلی اللہ علیہ وسلم کو نبوت دی گئی (یعنی اعلانِ نبوت کا حکم دیا گیا) اسی سال معراج بھی

واقع ہوئی۔ (طبری)

۲۔ (اعلانِ نبوت کے پانچ سال بعد معراج ہوئی۔

۳۔ (اعلانِ نبوت کے دسویں سال ۲۷ رجب کو معراج ہوئی۔

۴۔ ہجرت سے سولہ ماہ قبل، (اعلانِ نبوت کے بارہویں سال ماہ رمضان میں معراج ہوئی۔

۵۔ ہجرت سے چودہ ماہ پہلے، (اعلانِ نبوت کے تیرہویں سال ماہ محرم الحرام میں معراج ہوئی۔

۶۔ ہجرت سے بارہ ماہ قبل، (اعلانِ نبوت کے تیرہویں سال ماہ ربیع الاوّل میں معراج ہوئی۔

فرمانِ الہی ہے:

”سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى

الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ“ (سورة الاسراء: آیت 1)

(پاک ہے وہ جو اپنے بندہ خاص کورات کے تھوڑے عرصے میں مسجد حرام سے مسجد اقصیٰ تک لے گیا وہ جس کے گرد گردہم نے برکتیں رکھیں تاکہ دکھائیں ہم انہیں اپنی نشانیاں بیشک وہ سنتا دیکھتا ہے۔)

”مدارج النبوت“ میں ہے کہ اسری کے معنی ہیں ”لے جانا“۔ مطلب یہ ہے کہ رسول اکرم صلی اللہ علیہ وسلم کو مکہ سے مسجد اقصیٰ تک لے جایا گیا۔ پھر وہاں سے آسمان پر لے جانے کا نام معراج ہے۔ یہ احادیث مشہورہ سے ثابت ہے، اس کا منکر فاسق، جاہل، محروم اور کافر ہے کیونکہ یہ اللہ کی کتاب سے ثابت ہے۔ مذہب صحیح یہی ہے کہ اسری و معراج سب کچھ بحالتِ بیداری اور جسم کے ساتھ تھا۔ صحابہ، تابعین اور اتباع کے مشاہیر، علماء اور ان کے بعد محدثین، فقہاء اور متکلمین کا اسی پر ایمان ہے۔ اس پر احادیث صحیحہ اور اخبارِ صریحہ متواتر ہیں۔ بعض لوگوں کا خیال ہے کہ معراج خواب میں رُوح سے تھی۔ اس کی جمع و تطبیق وہ اس طرح کرتے ہیں کہ یہ واقعہ متعدد بار ہوا۔ ایک مرتبہ بیداری میں اور دیگر اوقات خواب میں رُوح سے، کچھ بار مکہ مکرمہ میں اور کچھ مرتبہ مدینہ منورہ میں۔ اس کے باوجود اس پر سب متفق ہیں کہ انبیاء علیہم السلام کی رو یا یعنی خواب وحی ہے جس میں کسی شک و شبہ کو دخل نہیں۔ خواب میں ان کے دل بیدار اور آنکھیں پوشیدہ (یعنی بند) ہوتی ہیں۔ لیکن حقیقت یہی ہے کہ معراج بحالتِ بیداری اور جسم کے ساتھ ہی تھا۔ مدارج النبوت میں ہے کہ حضرت انس نے اُس حال کا مشاہدہ نہیں کیا اور نہ ہی حضور صلی اللہ علیہ وسلم سے سنا کیونکہ قصہ معراج ہجرت سے پہلے کا ہے اور حضرت انسؓ ہجرت کے بعد بارگاہِ نبوی میں حاضر ہوئے اور اُس وقت وہ سات آٹھ سال کے بچے تھے۔ جیسا کہ اہل علم تصریح کرتے ہیں۔ یہی حال حضرت عائشہ کی حدیث ”مَا فَقَدَ جَسَدُ مُحَمَّدٍ“ (حضور صلی اللہ علیہ وسلم کا جسم اطہر بستر سے گم نہ ہوا تھا) کا ہے۔ یہ ان لوگوں کے دلائل ہیں جو کہتے ہیں کہ ”اسری“ خواب میں ہوئی۔ حضرت عائشہ اُس زمانہ

میں حضور ﷺ کے پاس نہیں تھیں اور نہ قبط و حفظ کی عمر ہی تھی بلکہ ممکن ہے پیدا بھی نہ ہوئی ہوں۔ مدارج النبوت میں تحریر ہے کہ باخبر رہنا چاہیے کہ معراج مبارک کی حدیث کو صحابہ کرام کی جماعت کثیرہ نے تو اتر معنوی کے مرتبہ میں روایت کیا ہے، اگرچہ بعض خصوصیات میں روایات مختلف ہیں، ان میں مشہور وہ طویل حدیث ہے جسے امام بخاری و مسلم نے اپنی صحیح میں حضرت قتادہ، حضرت انس اور مالک بن صعصعہ سے روایت کیا ہے کہ حضرت جبرائیل علیہ السلام ایک سفید چوپایہ لائے جس کا نام براق ہے۔ وہ خچر سے پست اور گدھے سے اونچا تھا اور منتہائے نظر پر اُس کا قدم پڑتا تھا۔ بعض روایتوں میں آیا ہے کہ براق کے دو بازو (پر) تھے جن سے وہ اڑتا تھا۔ براق کی رکاب حضرت جبرائیل علیہ السلام کے ہاتھ میں اور لگام حضرت میکائیل علیہ السلام کے ہاتھ میں تھی۔ جب حضور اکرم ﷺ رکاب میں پائے اقدس رکھنے لگے تو براق نے شوخی کی، اُس وقت جبرائیل علیہ السلام نے براق سے کہا کہ تجھے کیا ہو گیا ہے کیوں شوخی کرتا ہے؟ تجھ پر تمام مخلوق سے زیادہ بزرگ و مکرم حضور اکرم ﷺ سوار ہوا چاہتے ہیں۔ پھر براق نے شوق کا اظہار کیا اور زمین پر بیٹھ گیا اور حضور ﷺ نے اُس کی پشت پر سواری فرمائی۔ کچھ روایات کے مطابق، حضور ﷺ کے پس پشت جبرائیل علیہ السلام بیٹھے تھے۔ ممکن ہے انہوں نے پہلے رکاب تھامی ہو اور پھر حضور اکرم ﷺ نے ازراہ محبت و عنایت انہیں اپنا ردیف بنا لیا ہو، یا یہ کہ پہلے وہ ردیف بنے ہوں اور اُس کے بعد نبی اکرم ﷺ کی تعظیم و تکریم کے لیے اتر کر رکاب تھام لی ہو۔

براق ایک نخلستان میں پہنچا تو جبرائیل علیہ السلام نے عرض کیا کہ حضور (صلی اللہ علیہ وسلم)! یہاں دو گانہ ادا فرمائیے، یہ میثرب کی زمین ہے جسے بعد میں مدینہ منورہ کہا جائے گا۔ جب مدین اور عیسیٰ علیہ السلام کی جائے ولادت پر پہنچے تو جبرائیل علیہ السلام نے پھر عرض کیا کہ جناب (صلی اللہ علیہ وسلم)! یہاں پر دو گانہ ادا فرمائیے۔ وہاں حضور ﷺ نے ایک بوڑھی عورت کو دیکھا۔ آپ ﷺ نے جبرائیل علیہ السلام

سے دریافت فرمایا کہ یہ بڑھیا کون ہے؟ عرض کیا کہ حضور (ﷺ) بڑھے چلے۔ پھر آپ ﷺ نے ملاحظہ فرمایا کہ ایک جانب ایک شخص کھڑا ہے اور وہ آپ ﷺ کو بلارہا ہے۔ حضور ﷺ نے دریافت فرمایا کہ یہ کون ہے؟ جبرائیل علیہ السلام نے عرض کیا کہ حضور بڑھے چلے۔ ایک جماعت پر گزر رہا تو اُس نے حضور ﷺ کی خدمت میں سلام عرض کیا، وہ کہہ رہی تھی، ”السَّلَامُ عَلَيْكَ يَا أَوَّلَ، السَّلَامُ عَلَيْكَ يَا آخِرَ، السَّلَامُ عَلَيْكَ يَا حَاشِرَ“ اس پر جبرائیل علیہ السلام نے عرض کیا کہ حضور (ﷺ)! ان کے سلام کا جواب مرحمت فرمائیے۔ آپ ﷺ نے سلام کا جواب عنایت فرمایا۔ اُس وقت حضرت جبرائیل علیہ السلام نے عرض کیا کہ وہ بوڑھی عورت جسے حضور (ﷺ) نے ملاحظہ فرمایا، دُنیا تھی۔ دُنیا کی عمر اتنی باقی ہے جتنی اُس بڑھیا کی عمر باقی ہے اور وہ شخص جس نے حضور (ﷺ) کو مخاطب کیا تھا، ابلیس تھا۔ اگر آپ (ﷺ) اُس کی طرف التفات فرماتے اور اُسے جواب دیتے تو آپ (ﷺ) کی اُمت دُنیا کو آخرت پر ترجیح دیتی اور شیطان اُسے گمراہ کرتا اور وہ جماعت جو آپ (ﷺ) پر سلام عرض کر رہی تھی وہ حضرت ابراہیم علیہ السلام، حضرت موسیٰ علیہ السلام اور حضرت عیسیٰ علیہ السلام تھے۔ بعض روایتوں میں آیا ہے کہ حضور اکرم ﷺ کا گذر موسیٰ علیہ السلام کی قبر انور پر ہوا تو وہ اپنی قبر میں نماز پڑھ رہے تھے، اُنہوں نے کہا ”أَشْهَدُ أَنَّكَ رَسُولُ اللَّهِ“ یعنی میں شہادت دیتا ہوں کہ یقیناً آپ (ﷺ) اللہ کے رسول ہیں۔ پھر حضور ﷺ کا گذر ایسے نیک و بد لوگوں کے گرد ہوا اور تو موموں پر ہوا جو عالم برزخ و مثال میں اپنے احوال و افعال کے ثمرات و نتائج میں مشغول و گرفتار تھے۔

آپ ﷺ بیٹھ المقدس پہنچے اور براق کو مسجد کے دروازے پر باندھا (اُس دروازے کو اب بابِ محمد ﷺ کہا جاتا ہے) اور اندر تشریف لے گئے، وہاں دو رکعت نماز تحیۃ المسجد ادا کی۔ یہاں آپ ﷺ کی خدمت میں فرشتے حاضر ہوئے اور حضرت آدم علیہ السلام سے حضرت عیسیٰ

علیہ السلام تک تمام انبیاء کی ارواح مقدسہ بھی متمثل ہو کر حاضر ہوئیں، خدا کی حمد و ثناء کی اور آپ صلی اللہ علیہ وسلم پر صلوة و سلام عرض کی۔ سب ہی نے آپ صلی اللہ علیہ وسلم کی افضلیت کا اعتراف کیا، اذان کہی گئی، نماز کے لیے اقامت ہوئی اور سب نے آپ صلی اللہ علیہ وسلم کو امامت کے لیے آگے بڑھایا۔ آپ صلی اللہ علیہ وسلم نے امامت فرمائی اور تمام انبیاء و ملائکہ علیہم السلام نے اقتدا کی۔

جب حضور اکرم صلی اللہ علیہ وسلم مسجد سے باہر تشریف لائے تو جبرائیل علیہ السلام نے ایک پیالہ شراب کا اور ایک پیالہ دودھ کا پیش کیا اور عرض کیا کہ حضور (صلی اللہ علیہ وسلم)! آپ (صلی اللہ علیہ وسلم) کو اختیار ہے کہ جو پیالہ چاہیں نوش فرما سکتے ہیں۔ آپ صلی اللہ علیہ وسلم نے دودھ کے پیالہ کو پسند فرمایا۔ جبرائیل علیہ السلام نے عرض کیا کہ آپ صلی اللہ علیہ وسلم نے فطرت کو اختیار فرمایا۔ ایک روایت میں ہے کہ کہا، 'أَصَبْتُ فَأَصَابَ اللَّهُ بِكَ'، یعنی آپ نے راہِ صواب (نیکی اور راستی کی راہ) کو اختیار فرمایا، اللہ تعالیٰ آپ کے سبب راہِ صواب دکھائے۔ ایک اور روایت کے مطابق جبرائیل علیہ السلام نے کہا کہ اگر آپ شراب کو اختیار فرماتے تو آپ کی امت گمراہ ہو جاتی اور اس کی طرف راغب ہو جاتی۔

حضرت ابن عباسؓ کی حدیث میں ہے کہ دو پیالے آئے، ایک دودھ کا تھا اور ایک شہد کا۔ ایک روایت میں ہے کہ تین پیالے آئے، ایک دودھ کا دوسرا پانی کا تیسرا شراب کا، اس میں شہد کا ذکر نہیں ہے۔ بہر حال حضور صلی اللہ علیہ وسلم نے دودھ کو ہی پسند فرمایا۔

بروایت یہ پیالے "سدرۃ المنتہی" کے قریب پیش کیے گئے پھر جنت الفردوس سے ایک سیڑھی لائی گئی جس کے دائیں اور بائیں فرشتے تھے اور آپ صلی اللہ علیہ وسلم اُس کے ذریعے آسمانوں پر پہنچے۔ وہاں آپ صلی اللہ علیہ وسلم نے اُن انبیاء کرام کو دیکھا جنہیں آپ صلی اللہ علیہ وسلم کے استقبال اور ملاقات پر مامور فرمایا گیا تھا۔

اس سفرِ معراج میں جو حالات و حکایات روایتوں میں مذکور ہیں وہ یوں ہیں کہ چھٹے آسمان پر

حضرت موسیٰ علیہ السلام تھے، جب رسول اللہ صلی اللہ علیہ وسلم وہاں سے گزرے اور اوپر تشریف لے جانے لگے تو موسیٰ علیہ السلام رونے لگے اور کہا کہ ایک شخص جسے میرے بعد بھیجا گیا اُسے ایسا برگزیدہ فرمایا گیا کہ اُس کی اُمت میری اُمت سے پہلے جنت میں جائے گی۔

اس کے بعد حضور اکرم صلی اللہ علیہ وسلم کو سدرۃ المنتہیٰ کی جانب لے جایا گیا۔ اس جگہ مخلوق کے اعمال اور علوم ختم ہو جاتے ہیں، امر الہی نزول فرماتا ہے، احکام حاصل کیے جاتے ہیں اور فرشتے یہیں ٹھہرتے ہیں۔ اس سے آگے بڑھنے اور وہاں سے تجاوز کرنے کی کسی میں تاب تو اس نہیں ہے، سوائے سید المرسلین صلی اللہ علیہ وسلم کے۔ پس حضرت جبرائیل علیہ السلام بھی اسی جگہ رک گئے اور آپ سے جدا ہو گئے۔ حضور صلی اللہ علیہ وسلم نے جبریل علیہ السلام سے فرمایا کہ یہ کون سی جگہ ہے اور جدا ہونے کا یہ کون سا مقام ہے؟ یہ جگہ ایسی تو نہیں کہ دوست، دوست کو چھوڑ کر جدا ہو جائے۔ جبرائیل علیہ السلام نے عرض کیا کہ اگر میں ایک انگلی کے برابر بھی آگے جاؤں گا تو جل جاؤں گا۔ اس روایت سے معلوم ہوتا ہے کہ سدرۃ المنتہیٰ چھٹے آسمان میں ہے۔ دوسری روایت میں آیا ہے کہ ساتویں میں ہے اور ان دونوں روایتوں کی تطبیق اس طرح کی جاتی ہے کہ اس کی جڑ تو چھٹے آسمان میں ہے اور شاخیں ساتویں آسمان میں۔

سدرۃ المنتہیٰ سے چار نہریں نکلتی ہیں، دو ظاہر ہیں اور دو باطن ہیں۔ باطن وہ ہیں جو جنت میں جاتی ہیں اور ظاہر وہ ہیں جو نیل و فرات کہلاتی ہیں۔ سدرۃ المنتہیٰ کو انوار ڈھانپنے ہوئے ہیں سونے کے پرندوں اور پتنگوں کی مانند اور ہر ایک پتہ پر ایک فرشتہ مامور ہے اور اس مقام کی تعریف تو صیغہ حد قیاس و عقل سے باہر ہے۔

اس کے بعد بیٹ المعمور نمودار ہو اور اُس سے پردہ اٹھایا گیا۔ حدیث کے الفاظ ہیں: ثُمَّ رُفِعَ إِلَى الْبَيْتِ الْمَعْمُورِ (پھر بیت معمور کی طرف لایا گیا)۔ بیت معمور وہ مسجد ہے جو خانہ کعبہ

کے بالکل اوپر واقع ہے۔ (یعنی اگر خانہ کعبہ سے ایک عمودی خط ۹۰ ڈگری کے زاویے سے کھینچا جائے تو وہ سیدھا بیتِ معمور تک پہنچے گا۔ مؤلف)۔ یہ وہ گھر ہے جسے آدم علیہ السلام کے لیے زمین پر اُترنے کے بعد بھیجا گیا اور آدم علیہ السلام کے بعد اُٹھا لیا گیا۔ آسمان پر اس کی قدر و منزلت ایسی ہے جیسے زمین پر خانہ کعبہ کی۔ فرشتے اس کا طواف کرتے ہیں اور اس کی طرف (رُخ کر کے) نماز پڑھتے ہیں۔

حدیث مبارکہ میں ہے کہ سید عالم صلی اللہ علیہ وسلم نے فرمایا کہ جب میں ساتویں آسمان پر پہنچا تو حضرت خلیل اللہ (علیہ السلام) کو بیتِ المعمور سے ٹیک لگا کر بیٹھے ہوئے دیکھا۔ آپ کے پاس ایک بہت خوش رو جماعت حاضر تھی، میں نے انہیں سلام کیا، انہوں نے بھی مجھ پر سلام بھیجا۔

میں نے وہاں اپنی اُمت کو دو جماعتوں میں منقسم پایا، ایک جماعت سفید لباس میں تھی اور دوسری ملگجے کپڑوں میں ملبوس تھی۔ سفید لباس والی جماعت میرے ہمراہ بیٹھ کے ساتھ بیٹھ کے نماز پڑھی۔ والی جماعت پیچھے رہ گئی۔ میں نے ان سفید لباس والوں کے ساتھ بیٹھ کے ساتھ بیٹھ کے نماز پڑھی۔ (یہاں لباس کی سفیدی حُسنِ اعمال سے کنایہ ہے۔)

ایک حدیث پاک میں ہے کہ حضور صلی اللہ علیہ وسلم نے فرمایا کہ میں نے حضرت ابراہیم علیہ السلام کے پاس ایک جماعت ایسی دیکھی جو سفید اور خوش رنگ مانند قرطیس (کورا کا غد) تھی اور ایک جماعت اور تھی جن کی رنگت تیرگی و تار کی مائل تھی۔ وہ جماعت ایک نہر پر آئی اور غسل کیا تو ان کی رنگتیں کچھ صاف ہو گئیں پھر وہ دوسری نہر پر آئی اور غسل کیا تو ان کی رنگتیں مکمل طور پر اُس جماعت کی مانند ہو گئیں جو سفید اور خوش رنگ تھی۔

حضور سید عالم صلی اللہ علیہ وسلم نے سفید و خوش رنگ چہرے والوں کے بارے میں دریافت فرمایا کہ یہ کون لوگ ہیں اور وہ تیرہ رنگت والی جماعت کون ہے اور ٹیک لگائے ہوئے کون صاحب بیٹھے ہیں اور

یہ نہریں کون سی ہیں جن میں آکر انہوں نے غسل کیا؟

جبرائیل علیہ السلام نے کہا کہ ٹیک لگائے ہوئے یہ صاحب آپ صلی اللہ علیہ وسلم کے جد حضرت ابراہیم علیہ السلام ہیں اور سفید لباس والے وہ ہیں جنہوں نے اپنے ایمان کو ظلم کی آمیزش سے محفوظ رکھا اور تیرہ رنگ والے وہ ہیں جنہوں نے اعمالِ صالحہ کو اعمالِ بد سے ملا دیا پھر انہوں نے توبہ کی اور حق تعالیٰ نے ان پر رحمت فرمائی اور نہروں میں یہ پہلی نہر، نہرِ رحمت ہے اور دوسری نہر، نہرِ نعمت ہے۔

اس کے بعد حضور سید عالم صلی اللہ علیہ وسلم کی سواری اور بلند ہوئی یہاں تک کہ اُن فرشتوں کی آوازیں سنائی دینے لگیں جو حق تعالیٰ کی تقدیر کی کتابت کرتے ہیں۔ اس کے بعد آپ صلی اللہ علیہ وسلم کے سامنے جنت اور دوزخ کو لایا گیا، اُن صفات و خوبیوں کے ساتھ جو کتاب و سنت میں مذکور ہیں۔ پس آپ صلی اللہ علیہ وسلم نے جنت کو رحمتِ الہی کا مظہر اور دوزخ کو حق تعالیٰ کے عذاب و غضب کی جگہ ملاحظہ فرمایا۔ جنت کھلی ہوئی تھی اور دوزخ بند تھا۔ پھر آپ صلی اللہ علیہ وسلم نے چشمہء سلسبیل میں غسل فرمایا۔

بعض روایتوں میں آیا ہے کہ سید عالم صلی اللہ علیہ وسلم کو جنت کے درختوں میں سے ایک احسن و طیب درخت (طوبی) کا پھل کھلایا گیا جو آپ صلی اللہ علیہ وسلم کی پشتِ مطہر میں نطفہء اقدس بن گیا۔ پس جب آپ صلی اللہ علیہ وسلم زمین پر تشریف لائے اور اُمّ المؤمنین سیدہ خدیجہ طاہرہ علیہا السلام کے حقوقِ زوجیت ادا فرمائے تو صدفِ مادر میں گوہرِ خاتونِ جنت سیدہ فاطمہ الزہراء علیہا السلام قرار پایا۔

جب سید عالم صلی اللہ علیہ وسلم اللہ تعالیٰ کی بڑی بڑی نشانیوں کو ملاحظہ فرما چکے تو قربِ الہی میں باریابی اور حضوری کا وقت آیا۔ آپ صلی اللہ علیہ وسلم اُس مقام پر پہنچے تو سب سے تعلق منقطع ہو گیا، کوئی فرشتہ اور انسان آپ صلی اللہ علیہ وسلم کے ساتھ نہ تھا اور آپ صلی اللہ علیہ وسلم تنہا رہ گئے۔

ابھی ستر نورانی حجاب ایسے تھے کہ ایک حجاب دوسرے کے ہم مثل نہ تھا۔ روایت ہے کہ ہر حجاب کی تہہ موٹائی میں پانچ سو سال کی مسافت کے برابر تھی اور ابھی اُن کا طے کرنا باقی تھا پس

آپ ﷺ نے اُن سب کو حق تعالیٰ کی مدد اور اعانت سے قطع فرمایا۔ پھر حق جل مجدہ سے ندا آئی، ”اُدْنُ يَا خَيْرَ الْبَرِيَّةِ اُدْنُ يَا اَحْمَدُ اُدْنُ يَا مُحَمَّدٌ“ یعنی اے ساری مخلوق سے افضل! قریب ہو جائیے، اے احمد (ﷺ)! قریب ہو جائیے، اے محمد (ﷺ)! قریب ہو جائیے۔ آپ ﷺ نے فرمایا کہ پھر میرے رُب نے مجھے اپنے قریب کیا اور میں اتنا نزدیک ہو گیا کہ دو ہاتھ کا فاصلہ رہ گیا، بلکہ اس سے بھی کم۔ پھر میرے رُب نے مجھ سے کچھ دریافت فرمایا تو مجھ میں اتنی تاب نہ تھی کہ جواب دے سکتا۔ اُس وقت (اللہ تعالیٰ نے) اپنا دستِ قدرت میرے دونوں شانوں کے درمیان بے کیف وحد بڑھایا، میں نے اُس کی ٹھنڈک کو اپنے سینہء گنجینہ میں محسوس کیا۔ اُس وقت مجھے تمام اولین و آخرین کا علم عطا فرمایا اور طرح طرح کے علوم تعلیم فرمائے جن میں سے ایک علم ایسا تھا جس کے ظاہر نہ کرنے کا عہد مجھ سے لیا گیا کہ اسے کسی سے نہ کہوں اور کوئی اس کو برداشت کرنے کی طاقت بھی نہیں رکھتا۔ جز میرے۔ ایک علم ایسا تھا جس کے ظاہر کرنے اور چھپانے کا مجھے اختیار دیا اور ایک علم ایسا تھا جس کو اپنی اُمت کے ہر خاص و عام میں تبلیغ کا حکم فرمایا۔ پھر میرے لیے سبز رنگ کا رُفرف (دینا وغیرہ سے بنایا گیا نرم بچھونا) بچھایا گیا جس کا نُور آفتاب کے نُور پر غالب تھا، اُس سے میری آنکھوں کا نُور چمکنے لگا۔ مجھے اُس رُفرف پر بٹھایا گیا۔ وہ مجھے لے کر روانہ ہوا یہاں تک کہ میں عرش پر پہنچا۔ پھر ایک ایسا امرِ عظیم دیکھنے میں آیا جس کی توصیف سے زبانیں قاصر ہیں۔ تب عرش سے ایک قطرہ میرے قریب آیا اور میری زبان پر گرا۔ میں نے اُس کو چکھا، اس سے زیادہ شیریں چیز کبھی کسی نے نہ چکھی ہوگی۔ اُس وقت میں نے تمام چیزوں کو اپنے دل سے دیکھا اور اپنے پسِ پشت بھی ایسے ہی دیکھنے لگا جیسا اپنے سامنے سے دیکھتا ہوں۔

معراجُ النبی صلی اللہ علیہ وسلم

(اہل تشیع کی نظر میں)

مولانا ظفر حسن صاحب تفسیر القرآن میں سورۃ بنی اسرائیل کی تفسیر میں لکھتے ہیں کہ حضور سرکارِ دو عالم صلی اللہ علیہ وسلم کی معراج پر ایمان لانا واجب ہے اور اس کا منکر کافر ہے۔ مفسرین کا اس پر توافق ہے کہ یہ واقعہ ہجرت سے ایک سال پہلے پیش آیا لیکن تاریخ میں اختلاف ہے۔ اس میں بھی اختلاف ہے کہ معراج خانہ کعبہ کے حجرہ سے ہوئی یا حضرت اُمّ ہانیؓ خواہر حضرت علیؓ کے گھر سے۔ اس میں بھی اختلاف ہے کہ یہ معراج روحانی تھی یا جسمانی۔

جو لوگ روحانی معراج کہتے ہیں وہ غلطی پر ہیں کیونکہ خواب میں ایسی عجیب چیزیں تو ایک کافر کو بھی نظر آسکتی ہیں، رسول صلی اللہ علیہ وسلم کا کیا ذکر؟۔ دوسرے اگر روحانی معراج ہوتی تو اس اہتمام سے اس کا ذکر نہ کیا جاتا کہ شروع میں اللہ تعالیٰ ”سُبْحَانَ الَّذِي“ کہہ کر اپنی عظمت و جلالت کا اظہار کرتا ہے پھر لفظ ”عَبْدُكَ“ کا ذکر کرتا ہے۔ ”عبد“ کا اطلاق جسم و روح دونوں پر ہوتا ہے نہ کہ صرف روح پر۔

حضور صلی اللہ علیہ وسلم کے آسمانوں پر جانے کے متعلق روایت یہ ہے کہ جبرائیل امین علیہ السلام براق لے کر آئے جس کی شکل گھوڑے کی سی تھی اور اُس کے دو پر بھی تھے۔

سورج کی کرنیں دریاؤں سے لاکھوں من پانی اٹھا کر آسمان پر لے جاتی ہیں کیا اسی طرح اللہ کی بھیجی ہوئی برقی قوت سے رسول صلی اللہ علیہ وسلم معراج پر نہیں جاسکتے تھے؟ اسی برقی قوت کا نام اگر براق رکھا جائے تو کیا خرابی لازم آتی ہے؟

مسجدِ اقصیٰ کیا ہے؟ مسلمانوں کے ایک گروہ کا عقیدہ ہے کہ اس سے مراد وہی مسجدِ اقصیٰ ہے جو رُوئے زمین پر موجود ہے۔ سمجھ میں نہیں آتا کہ وہاں تک پہنچانے میں کیا اعجازی شان پیدا ہوئی اور کیا عجائباتِ قدرت دکھانے کو خدا نے وہاں تک پہنچایا؟ اس مسجدِ اقصیٰ میں تو آئے دن لوگ آتے جاتے رہتے ہیں اگر رسول صلی اللہ علیہ وسلم چلے گئے تو کیا کمال دکھایا؟

دراصل مسجدِ اقصیٰ سے مراد وہ مسجد ہے جو انتہائی سجدہ کی جگہ ہے یعنی عالم امکان کی آخری حد جس سے اُوپر کوئی نہیں جاسکتا کیونکہ اس سے بالاتر لامکاں ہے۔ یہی خدا کی سب سے بڑی آیت (نشانی) ہو سکتی ہے کہ خدا نے حضور صلی اللہ علیہ وسلم کو عالم امکان کی آخری حد تک پہنچا دیا جہاں مقرب فرشتہ جبرائیل بھی نہ جاسکا کیونکہ جبرائیل علیہ السلام نے سدرۃ المنتهیٰ تک جا کر ساتھ چھوڑ دیا تھا اور یہ کہہ کر علیحدہ ہو گئے تھے:

اگر یک سرموئے برتر پر م
فروع تجلی بسوزد پر م

(اگر میں ایک بال کے برابر بھی آگے بڑھوں تو میرے پر جل جائیں گے)

جبرائیل علیہ السلام کو سدرہ پر چھوڑ کر آپ قاب قوسین (دو کمانوں کا فاصلہ، یعنی نہایت قریب) کے مقام تک پہنچے... سدرہ سے آگے بڑھنے میں راویوں نے کسی براق کا ذکر نہیں کیا اور نہ واپسی کے وقت یہ بتایا کہ وہ بھی براق ہی کے ذریعے سے ہوئی تھی یا کوئی اور صورت تھی۔

کیا یہ خدا سے ملاقات تھی؟ سب سے بڑا اعتراض یہ ہے کہ کیا خدا وہاں بیٹھا تھا جس سے ملنے کو رسول صلی اللہ علیہ وسلم وہاں پہنچے؟ کیا رسول صلی اللہ علیہ وسلم نے خدا سے ملاقات کی تھی اور اُس سے ہاتھ ملایا تھا؟ استغفر اللہ! ایسا خیال انہیں کے دل و دماغ میں گردش کر سکتا ہے جو خدا کے مجسم ہونے کے قائل ہیں اور قیامت میں خدا کے دیدار کی آرزو رکھتے ہیں۔ خدا نے رسول صلی اللہ علیہ وسلم کو اس لیے نہیں بلایا تھا کہ وہ رسول صلی اللہ علیہ وسلم سے ملاقات کرے۔ جو ذاتِ پاکِ رگِ جاں سے بھی زیادہ قریب ہے

اُس کو ملاقات کے لیے وہاں بلانے کی کیا ضرورت تھی؟ ایسی ملاقاتیں تو ہمارے مادی وجود میں ہی ہوتی ہیں۔ خدا تو جسم و جسمانیات اور مکان و مکانیات سے مبرا و منزہ ہے۔

حقیقت یہ ہے کہ ایک عالم امکان ہے، ایک عالم نُور ہے۔ رسول ﷺ عالم نُور کی مخلوق تھے جہاں وقت جگہ اور جہات کا سوال ہی پیدا نہیں ہوتا۔ خدا نے چاہا کہ اپنے حبیب ﷺ کو تمام عالم امکان کی سیر کرائے اور اس کی حدِ آخر دکھائے جو عالم نُور سے ملی ہوئی ہے اور جہاں قدرتِ الہی کے کرشمے عالم امکان سے کہیں زیادہ ہیں۔ وہ خود فرماتا ہے، ”تا کہ ہم اُس کو اپنی آیات (نشانیاں) دکھا دیں“ نہ کہ اپنے (آپ) کو دکھا دیں۔ اور یہ بھی فرماتا ہے کہ ہم نے اُس مسجدِ اقصیٰ کو اپنی برکات سے پر نُور بنا رکھا ہے،

”سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى
الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ“

(پاک ہے وہ جو اپنے بندہ کو رات کے قلیل عرصے میں مسجدِ حرام سے مسجدِ اقصیٰ تک لے گیا، وہ جس کے گرد اگردہم نے برکتیں رکھیں تاکہ دکھائیں ہم انہیں اپنی نشانیاں پیشک وہ منمنا دیکھتا ہے۔ سورۃ الاسراء آیت 1)

ایک اعتراض یہ ہے کہ خدا نے رسول ﷺ کو جنت و دوزخ کی سیر کرائی اور ملائکہ کے مقامات دکھائے تو گویا کسی کو دوزخ میں جلتے اور کسی کو جنت میں آرام کرتے دکھایا تو یہ کیونکر صحیح ہو سکتا ہے؟ کیا رسول ﷺ نے دوزخ میں جا کر لوگوں کے عذاب کی صورت دیکھی تھی؟ یہ تو بعید از عقل ہے۔ اسی طرح جنت میں جا کر پھر باہر کیسے آئے؟ حالانکہ اس کی صفت یہ ہے کہ جو جائے گا وہ ہمیشہ وہیں رہے گا۔ نیز یہ کہ جنت اور دوزخ میں لوگوں کی حالت کیسے دکھائی؟ جب کہ قیامت کے سوال و جواب سے پہلے نہ کوئی جنت میں جا سکتا ہے نہ دوزخ ہی میں۔ یہ سیر دُور سے بھی ہو سکتی ہے جنت و دوزخ کوئی بند مقام نہ تھے کہ اُن کے اندر ہی جا کر دیکھا جائے۔ اُن کے متعلق بوقت

سیر یہ بھی اشارہ سے بتایا جاسکتا تھا کہ یہ جنت ہے یہ دوزخ ہے، اندرونی حالات سے فرشتہ آگاہ کر سکتا تھا، اب رہا جنتیوں اور دوزخیوں کے حالات کا مشاہدہ، یہ کسی معتبر روایت سے ثابت نہیں۔ جنتیوں اور دوزخیوں پر بعد قیامت جو کچھ گزرے گی وہ حضور صلی اللہ علیہ وسلم کو قرآن سے معلوم ہو چکا تھا پس اس کے معلوم کرنے کی ضرورت ہی نہ تھی۔

یہ کیسے ممکن ہے کہ حضور صلی اللہ علیہ وسلم اتنی جلد جا کر واپس آجائیں کہ بستر خواب گرم ہی رہے؟ مشکل یہ ہے کہ لوگ قدرتِ الہی کا اندازہ اپنی اپنی صلاحیت سے کرتے ہیں۔ جس خدائے قادر و قیوم نے انسان کی آنکھ میں یہ قوت دی ہے کہ وہ ایک سیکنڈ میں سارے آسمان کا مشاہدہ کر کے پلٹ آتی ہے اور اسی قلیل مدت میں چاند ستارے سب کچھ دیکھ لیتی ہے، اُس خدانے اگر اپنی ایک خاص مخلوق کو اتنی جلد سیر کروا کر واپس کر دیا تو تعجب کی کیا بات ہے؟ جس خدانے ابراہیم علیہ السلام کو زمین پر ملکوتِ سماوات والارض کو فوراً دکھا دیا تھا، جس خدانے آصف کو یہ قوت دی تھی کہ وہ پلک جھپکتے سینکڑوں میل دُور سے بلقیس کا تخت اٹھالائیں، اُس کے لیے کیا دشوار تھا کہ تھوڑی سی مدت میں اپنے محبوب کو تمام عالم امکان کی سیر کرا دے؟ اب تو یہ بات سمجھنے میں بہت آسانی پیدا ہو گئی ہے، انسان کا بنایا ہوا راکٹ ایک منٹ میں ہزاروں میل سفر طے کر جاتا ہے تو خدا اپنے بندے کو عالم امکان کی سیر کرا کے اتنی جلدی کیوں نہیں واپس لاسکتا؟ فرشتے کی طاقت کو دیکھو جب جناب ابراہیم علیہ السلام منجینق سے جدا ہو کر آتشِ نمرود کی طرف چلے تو جبرائیل علیہ السلام نے ادھی راہ میں ہی آسمان سے نزول کر کے اُنہیں آیا۔ کیا یہ سرعتِ سمجھ میں آسکتی ہے؟ ہمارے رسول صلی اللہ علیہ وسلم جبرائیل علیہ السلام سے برتر و افضل ہیں، اگر اُن کے لیے ایسا ہوا تو کیا تعجب ہے؟ حقیقت یہ ہے کہ یہ قدرت کے راز ہیں ان کو انسان سمجھ ہی نہیں سکتا۔

معراجِ جسمانی یا معراجِ روحانی؟

اس حد تک تو تمام اہل اسلام بلا تفریق مذاہب متفق ہیں کہ حضور ﷺ معراج پر تشریف لے گئے۔ ہمارے نزدیک معراج کا عقیدہ ضروریاتِ مذہب سے ہے اور اس کا منکر دائرہ اسلام سے خارج ہے جیسا کہ حضور ﷺ سے منقول ہے کہ جو معراج کا انکار کرے وہ میری امت سے خارج ہے۔

اہل اسلام میں معراج کے متعلق تین خیالات پائے جاتے ہیں:

۱۔ معراج رویا: پیغمبر ﷺ سے اور اسلام کی قدروں سے آشنا لوگ، دشمنانِ اسلام کی تحقیدات سے مرعوب ہو کر معراج کو خواب کہتے رہے۔

۲۔ معراجِ روحانی: جنہوں نے اس کو خواب کی حقیقت سے آگے بڑھایا وہ اسے معراجِ روحانی کہہ کر آگے نہ بڑھ سکے۔

۳۔ معراجِ جسمانی: مذہبِ شیعہ کا عقیدہ ہے کہ حضرت پیغمبر اکرم ﷺ کو معراجِ جسمانی نصیب ہوا اور یہ آپ ﷺ کی خصوصیات میں سے ایک ہے۔

علامہ طبرسی ”مجمع البیان“ میں بیان فرماتے ہیں کہ جو لوگ اس کو نیند کا واقعہ بتاتے ہیں سراسر غلط کہتے ہیں کیونکہ ایسی صورت میں یہ معجزہ نہیں رہتا اور نہ ہی اس پر کوئی دلیل ناطق ہے۔

معراج کے متعلق ہمارے ہاں متعدد روایات موجود ہیں اور بہت سے صحابہ کرام ان کے راوی ہیں مثلاً حضرت ابن عباس، حضرت ابن مسعود، حضرت انس، حضرت جابر بن عبد اللہ، حضرت حذیفہ، حضرت عائشہ، اور حضرت اُم ہانی (رضی اللہ عنہا) وغیرہ البتہ ان روایات میں الفاظ کی کمی بیشی ضرور ہے پس ہم ان روایات کو چار حصوں میں تقسیم کرتے ہیں:

(۱) وہ احادیث جن کی صحت کا ہمیں علم ہے کیونکہ وہ تو اتر سے منقول ہیں اور اُن میں حضور ﷺ کا (جسمانی طور پر) معراج پر جانا بیان کیا گیا ہے۔ پس ہمارا عقیدہ ہے کہ آپ ﷺ خواب میں نہیں بلکہ بیداری کے عالم میں معراج پر تشریف لے گئے۔

(۲) وہ احادیث جن کا مضمون عقلاً ممکن ہے اور اصول بھی اُن کو قبول کرتے ہیں، مثلاً آپ ﷺ کا آسمانوں کی سیر کرنا، انبیاء و ملائکہ کے ساتھ ملاقاتیں کرنا، عرش، سدرۃ المنتہیٰ اور جنت و دوزخ وغیرہ کا مشاہدہ کرنا۔

(۳) وہ احادیث جو ظاہراً اصول سے ٹکراتی ہیں لیکن اُن کی تاویل کی جاسکتی ہے مثلاً آپ ﷺ کا جنتیوں کو جنت میں اور دوزخیوں کو دوزخ میں دیکھنا (ان میں اصولی مخالفت یہ ہے کہ روزِ جزا سے پہلے لوگ اپنے اپنے اعمال کی جزا و سزا کے لیے جنت یا دوزخ میں کیسے پہنچ گئے؟) پس اس کی تاویل یہ ہے کہ حضور ﷺ کو اُن کی مثالیں دکھائی گئیں۔

(۴) وہ حدیثیں جو ظاہراً صحیح نہیں ہیں اور نہ ہی اُن کی تاویل کی جاسکتی ہے۔ پس ہم انہیں قبول نہیں کرتے مثلاً یہ کہ آپ ﷺ نے اللہ کو دیکھا یا اُس کے ساتھ تخت پر بیٹھے یا آپ ﷺ کے سینہ اقدس کو شق کیا گیا اور دلِ اطہر کو دھویا گیا وغیرہ۔ خداوند کریم جسم و جسمانیات اور مخلوق کی تشبیہ سے بلند و بالا ہے اور حضور ﷺ ہر عیب و کمثافت سے طاہر و مطہر پیدا ہوئے نیز دل کی کثافتوں کو پانی کے ساتھ دھونا غیر معقول بات ہے۔ (تفسیر انوار الجف فی اسرار الصحف ج ۸ ص ۲۵۷)

اللَّهُمَّ صَلِّ وَسَلِّمْ وَبَارِكْ عَلَى حَبِيبِكَ الْمُصْطَفَى وَعَلَى آلِهِ وَوَسَلِّمْ ○



براق

براق، گدھے سے بڑا اور خنجر سے چھوٹا تھا، اُس کا چہرہ انسان نما، دُم نیل جیسی، گردن کے بال گھوڑے کی طرح اور پاؤں اُونٹ کی مانند تھے۔ وہ جنت کی زین سے مزین تھا، دونوں چٹھوں کے اُوپر دو پرتھے اور اُس کے دو قدموں کا درمیانی فاصلہ حدِ نگاہ تک تھا۔ (تفسیر مجمع البیان)

امام رضا علیہ السلام سے مروی ہے کہ حضرت رسالت مآب صلی اللہ علیہ وسلم نے فرمایا کہ خداوند کریم نے براق کو میرے لیے مسخر فرمایا، وہ جنت کے گھوڑوں میں سے ایک گھوڑا ہے، نہ بہت لمبا اور نہ بہت چھوٹا، اگر خدا اُس کو اذن دے تو وہ ایک ہی دوڑ میں دُنیا و آخرت کا احاطہ کرے۔ براق جنت کے تمام حیوانوں میں سب سے زیادہ خوبصورت ہے۔ (تفسیر برہان)

بروایتِ روضۃ الواعظین، جناب رسالت مآب صلی اللہ علیہ وسلم سے منقول ہے کہ اُس کا چہرہ انسان نما، رخسار گھوڑے جیسے، گردن کے بال موتیوں کی لڑیوں کی طرح، کان سبز زبرجد جیسے، آنکھیں چمکدرتاروں کی مانند، مضبوط جسم اور ہاتھ پاؤں دراز، آدمیوں کی طرح سانس لیتا ہے، بات سنتا اور سمجھتا ہے، گدھے سے بڑا اور خنجر سے چھوٹا ہے (یعنی اُس کا قد و قامت درمیانہ، مناسب اور موزوں ہے)۔ (تفسیر انوار العظیم فی اسرار الصحف ج ۸ ص ۲۵۷)

واقعہ معراج پر اہل مکہ کا ردِ عمل

تفسیر برہان میں بروایت قتی، امام جعفر صادق علیہ السلام سے منقول ہے کہ رسول اللہ صلی اللہ علیہ وسلم نے فرمایا کہ میں مکہ میں مَحوِ خواب تھا۔ علی دائیں طرف، جعفر طیار بائیں جانب اور حمزہ میرے سامنے موجود تھے۔ میں نے فرشتوں کے پروں کی آواز سنی۔ ایک نے پوچھا کہ اے جبرائیل! تجھے کس کے پاس جانا ہے؟ جبرائیل نے میری طرف اشارہ کر کے کہا کہ ان کے پاس اور یہی تمام بنی آدم کے سردار ہیں، ان کی آنکھیں سوتی ہیں لیکن کان سنتے ہیں اور دل بیدار رہتا ہے اور یہ (علی علیہ السلام) ان کے وصی، وزیر، داماد اور خلیفہ ہیں اور وہ ان کے چچا حمزہ ہیں اور وہ ان کے چچا زاد بھائی جعفر طیار ہیں جن کو دو تر و تازہ پر عطا ہوں گے اور وہ ملائکہ کے ساتھ جنت میں پرواز کریں گے۔ انہوں نے کہا کہ ایک بادشاہ ہے جس نے گھر بنوایا، دسترخوان لگایا اور دعوت کے لیے قاصد بھیجا۔

امام جعفر صادق علیہ السلام فرماتے ہیں کہ حضور صلی اللہ علیہ وسلم نے جواباً ارشاد فرمایا کہ وہ بادشاہ اللہ ہے، دُنیا گھر ہے، جنت دسترخوان ہے اور دعوت کے لیے بھیجا گیا قاصد میں ہوں۔

پس جبرائیل علیہ السلام نے بڑھ کر براق حاضر کیا، بیت المقدس تک سیر کرائی اور انبیاء کرام کے محراب اور نشانیاں دکھائیں۔ آپ صلی اللہ علیہ وسلم نے معراج کی اور راتوں رات واپس بھی پہنچے، واپسی پر قریش کے ایک قافلے کے پاس سے گذر ہوا، اُس وقت قافلے والے ایک گمشدہ اُونٹ کو تلاش کر رہے تھے، آپ صلی اللہ علیہ وسلم نے اُن کے برتن سے کچھ پانی پیا اور باقی (مصلحتاً) گرا دیا۔ آپ صلی اللہ علیہ وسلم واپس پہنچے اور صبح ہوتے ہی قریش کو اپنے سفر معراج کا واقعہ سنایا۔ ابو جہل نے لوگوں سے کہا کہ اب موقع ہے اس (واقعہ) سے متعلق سوال کرو۔ اُس کا مقصد یہ تھا کہ ایسے پیچیدہ سوالات کیے جائیں جن کا جواب رسول اللہ صلی اللہ علیہ وسلم نہ دے سکیں اور آپ صلی اللہ علیہ وسلم کو جھوٹا ثابت کیا جائے

(نعوذ باللہ)۔ پس انہوں نے کہا کہ اے محمدؐ (صلی اللہ علیہ وسلم)! ہم میں سے بعض لوگ بیت المقدس دیکھ چکے ہیں، ذرا بتائیے اُس کے محراب کتنے ہیں؟ ستونوں کی تعداد کیا ہے اور وہاں قندیلیں کتنی آویزاں ہیں؟ ادھر یہ سوال کیا گیا اور ادھر جبرائیل علیہ السلام نے چشمِ زدن میں بیت المقدس کا نقشہ اور بروایت ماڈل، آپ صلی اللہ علیہ وسلم کے سامنے پیش کر دیا جو دوسروں کو دکھائی نہیں دیتا تھا اور آپ صلی اللہ علیہ وسلم نے اُن سب کو جواب بالصواب دے دیا۔ پھر جب آپ صلی اللہ علیہ وسلم نے اُن کو راستے میں ملنے والے قافلہ کی روداد سنائی تو کہنے لگے کہ جب وہ قافلہ آئے گا تو حقیقت معلوم ہو جائے گی۔ آپ صلی اللہ علیہ وسلم نے فرمایا کہ وہ قافلہ فلاں تاریخ کو طلوع آفتاب کے وقت پہنچے گا اور سب سے آگے سرخ رنگ کا ایک اُونٹ ہوگا۔ پس اُس دن قریش طلوع آفتاب سے پہلے ہی شہر کے باہر جا کھڑے ہوئے اور قافلے کا انتظار کرنے لگے۔ ادھر سورج نے آنکھ کھولی ادھر قافلہ بھی آپہنچا۔ اُس کے آگے آگے سرخ رنگ کا ایک اُونٹ تھا۔ قریش نے قافلہ والوں سے باز پرس کی تو انہوں نے بتایا کہ واقعی فلاں شب کو ہمارا ایک اُونٹ گم ہوا تھا اور فلاں مقام پر ہم نے پانی کا برتن رکھا تھا اور صبح کو دیکھا تو اُس میں سے پانی گرایا جا چکا تھا۔ یہ سب کچھ سننے اور یقین کر لینے کے باوجود، ایمان لانے کی بجائے قریش کی سرکشی میں اضافہ ہو گیا۔

روایت ہے کہ معراج پر جاتے ہوئے آپ صلی اللہ علیہ وسلم کا گذر ابوسفیان کے قافلے کے پاس سے ہوا۔ رات تاریک تھی، آپ صلی اللہ علیہ وسلم مال سے لدے ہوئے اُونٹوں کے قریب سے گزرے تو براق کی صرصر احوٹ (صرصر، تیز ہوا یا آندھی وغیرہ چلنے کی آواز) سے اُونٹ ڈر گئے اور ایک شخص نے دوسرے کو آواز دے کر بلایا کہ او فلاں! دیکھ تو سہی اُونٹ ڈر گئے ہیں، فلاں کا بارگر چکا ہے اور فلاں کا اگلا پاؤں ٹوٹ گیا ہے۔ ابوسفیان نے اس خبر کی تصدیق تو کی لیکن اپنی ضد اور ہٹ دھرمی پر قائم رہا۔ (تفسیر برہان)

تفسیر برہان میں حضرت امام محمدؒ باقر علیہ السلام سے منقول ہے کہ جناب رسالت مآب صلی اللہ علیہ وسلم نے فرمایا کہ میں نے (معراج سے) واپسی پر جبرائیل سے کہا کہ تمہاری کوئی خواہش ہو تو بتاؤ۔ اُس نے کہا کہ میری حاجت یہ ہے کہ اللہ کی جانب سے اور میری جانب سے خدیجہ کو سلام کہیے گا۔ پس آپ صلی اللہ علیہ وسلم نے سلام پہنچایا تو جناب خدیجہ رضی اللہ عنہا نے کہا:

”إِنَّ اللَّهَ هُوَ السَّلَامُ وَمِنْهُ السَّلَامُ وَالِيَهُ السَّلَامُ وَعَلَىٰ جِبْرِائِيلِ السَّلَامُ“

(بیشک اللہ ہی سلامتی ہے اور اسی سے سلامتی ہے اور اسی کی طرف سلامتی ہے اور جبرائیل پر سلامتی ہے)

تفسیر مجمع البیان میں منقول ہے کہ آپ صلی اللہ علیہ وسلم نے جب اہل مکہ کے سامنے معراج کا واقعہ بیان فرمایا تو مطعم بن عدی نامی ایک شخص کہنے لگا کہ یہ کیسے ہو سکتا ہے کہ دو ماہ کا سفر آپ صلی اللہ علیہ وسلم نے ایک گھنٹہ میں طے کر لیا؟ پھر کہنے لگا کہ اپنے سفر کے حالات میں سے کچھ بیان کیجئے۔

آپ صلی اللہ علیہ وسلم نے راستے میں ملنے والے ایک قافلہ کا ذکر کیا، قافلے والوں کے اُونٹ کا گم ہونا

اور اُن کے پیالہ سے پانی پینا بیان فرمایا۔ اُس نے کہا کہ یہ ایک نشانی ہے۔ تب آپ صلی اللہ علیہ وسلم نے

دوسرے قافلہ کا ڈرنا، اُونٹ سے بوجھ کا گرنا اور ایک اُونٹ کی ٹانگ ٹوٹنا بیان فرمایا تو کہنے لگا کہ یہ

دوسری نشانی ہے۔ پوچھا کہ وہ اُونٹ کہاں تھے؟ آپ صلی اللہ علیہ وسلم نے فرمایا کہ میں مقام تنعمیم پر اُن

کے پاس سے گزرا تھا۔ آپ صلی اللہ علیہ وسلم نے اُونٹوں کی تعداد تینس بتائی، اُن پر لدے ہوئے مال کی

فہرست سے آگاہ گیا، اُن کے ہمراہ غلاموں کے نام اور خلیے بیان کیے اور فرمایا کہ طلوع شمس کے

وقت وہ آن پہنچیں گے، سب سے آگے گھنے بالوں والا اُونٹ ہوگا۔ اُس نے کہا کہ یہ تیسری نشانی

ہے۔ پس لوگ تصدیق کے لیے شہر سے باہر پہنچے اور قافلے کا انتظار کرنے لگے۔ ادھر ایک نے کہا

کہ وہ دیکھو! سورج طلوع ہو رہا ہے تو دوسرا بولا کہ لو! وہ قافلہ بھی آپہنچا ہے۔ سب مبہوت و حیران

رہ گئے۔ سب نشانیوں کی تصدیق ہو گئی لیکن وہ ایمان نہ لائے۔ (تفسیر انوار الجف فی اسرار الصحف ج ۸)

معراج کا سفر نامہ

رسول گرامی ﷺ مکہ مکرمہ میں اپنی چچا زاد بہن، اور حضرت علی علیہ السلام کی ہمیشہ جناب اُمّ بانیؓ زوجہ ہبیرہ بن ابو وہب مخزومی کے گھر پر آرام فرما رہے تھے جب معراج کا واقعہ پیش آیا۔ بعضوں نے مسجد الحرام میں حضور ﷺ کا محو خواب ہونا بیان کیا ہے۔ واضح رہے کہ حدودِ حرم کے اندر ساری جگہ پر بھی مسجد الحرام کا اطلاق کیا گیا ہے۔

بروایتِ قتی حضرت امام جعفر صادق علیہ السلام سے منقول ہے کہ تین فرشتے جبرائیل، میکائیل اور اسرافیل (ﷺ) براق کے ساتھ نازل ہوئے۔ ایک کے ہاتھ میں براق کی لگام تھی دوسرے رکاب تھامے ہوئے تھے اور تیسرے براق کی زین کو درست کر رہے تھے۔

بروایتِ عیاشی، جبرائیل علیہ السلام جنت سے پانی بھی لائے جس سے آپ ﷺ نے غسل فرمایا۔ ”کافی“ میں ہے کہ ذاتِ رب العزت نے نُور کی ایک عماری (بیٹھنے کی جگہ، ڈولی، ہو داجو ہاتھی کی سواری کے لیے استعمال ہوتا ہے وغیرہ) کا انتظام فرمایا تھا جو انوارِ عرش میں سے چالیس اقسام کے انوار پر مشتمل تھی۔ اُن انوار کو دیکھنے کی انسان میں تاب و سکت نہیں۔ جب آپ ﷺ اُس عماری پر سوار ہو کر آسمان کی جانب روانہ ہوئے تو نُور کی کرنیں آسمانِ اول تک پہنچیں۔ پس فرشتے ایک جگہ جمع ہو کر سجدہٴ ربانی میں گر گئے اور جبرائیل علیہ السلام نے نعرہٴ تکبیر بلند کیا۔

حضور ﷺ آسمانِ اول پر:

بروایتِ قتی آسمانِ اول پر ایک فرشتہٴ مؤکل ہے جس کا نام اسماعیل ہے، اُس کے ماتحت ستر ہزار فرشتے ہیں اور ان میں سے ہر ایک ستر ستر ہزار فرشتوں کا سردار ہے۔ جبرائیل علیہ السلام کی آواز سن کر انہوں نے آسمان کا دروازہ کھولا، آپ ﷺ کا شایانِ شان استقبال کیا اور آپ ﷺ کو

آسمانِ اوّل کی سیر کرائی۔

بروایت ابن بابویہ حضور ﷺ بیت المقدس میں تشریف لائے اور یہاں ستر انبیاء کو نماز پڑھائی پھر جبرائیل علیہ السلام نے زمین کے خزانوں کی کنجیاں آپ ﷺ کے حوالے کیں اور کہا کہ آپ ﷺ کو اختیار ہے کہ چاہیں تو نبوت کے ساتھ ساتھ شہنشاہیت بھی لے لیں اور چاہیں تو نبوت کے ساتھ ساتھ عبودیت کی زندگی گزاریں۔ پس آپ ﷺ نے بادشاہت کو ٹھکرا کر نبوت اور عبودیت کو قبول فرمایا۔

روایت ہے کہ آپ ﷺ نے مسجد کوفہ میں بھی دو رکعت نماز ادا کی نیز مدینہ طیبہ اور طور سینا پر بھی تشریف لے گئے اور علی الترتیب دو دو رکعت نماز پڑھی۔

آپ ﷺ نے پہلے آسمان پر حضرت ابراہیم علیہ السلام سے ملاقات کی، اُن کے ارد گرد چھوٹے چھوٹے بچے تھے جن کی وہ تربیت فرما رہے تھے۔ جبرائیل علیہ السلام نے کہا کہ یہ بچے مومنوں کے ہیں جن کی پرورش حضرت ابراہیم علیہ السلام کرتے ہیں۔ (قی کی روایت میں حضرت ابراہیم علیہ السلام کا آسمان ہفتم پر ہونا مذکور ہے اور اُسی آسمان پر حضرت آدم علیہ السلام سے بھی آپ ﷺ کی ملاقات و گفتگو بیان کی گئی ہے) پھر ملک الموت سے ملاقات ہوئی تو آپ ﷺ نے دریافت فرمایا کہ تمام مرنے والوں کی ارواح کو تو ہی قبض کرتا ہے؟ انہوں نے کہا جی ہاں۔ آپ ﷺ نے پوچھا کہ کیا تو سب کو دیکھتا ہے؟ عزرائیل علیہ السلام نے کہا کہ ساری دُنیا میرے قبضہ میں اس طرح ہے جس طرح انسان کے ہاتھ میں ایک رسک ہو تو وہ جس طرح چاہے اُس کو الٹ پلٹ کرتا رہے۔ میں دُنیا کے ہر گھر میں روزانہ پانچ مرتبہ جھانکتا ہوں اور جب کسی مرنے والے کے غم میں اُس کے گھر والے رو رہے ہوتے ہیں تو میں اُن سے کہتا ہوں کہ مت روؤ، مجھے تمہارے پاس بار بار آنا ہے حتیٰ کہ میں کسی کو بھی زندہ نہیں چھوڑوں گا۔ آپ ﷺ نے فرمایا کہ موت بہت سخت چیز

ہے۔ جبرائیل علیہ السلام نے کہا کہ حضور (صلی اللہ علیہ وسلم)! بے شک موت سخت ہے لیکن موت کے بعد کا عالم اس سے بھی سخت تر ہے۔

بروایت قتی، حضور صلی اللہ علیہ وسلم نے آسمانِ اول کی سیر کے دوران ایک ڈراؤنی شکل والے فرشتے کو دیکھا تو پوچھا کہ یہ کون ہے؟ جبرائیل علیہ السلام نے بتایا کہ یہ جہنم کا داروغہ ہے۔ پھر جبرائیل علیہ السلام نے اُس کو حضور صلی اللہ علیہ وسلم کے متعلق بتایا تو اُس نے آپ صلی اللہ علیہ وسلم کو سلام کیا، آپ صلی اللہ علیہ وسلم کے شایانِ شان فرانسِ استقبال و آداب بجالایا اور جنت کی بشارت دی۔ آپ صلی اللہ علیہ وسلم نے اُسے حکم دیا کہ جہنم کے مُنہ سے ڈھلنا الگ کرو۔ تعمیلِ ارشاد کرتے ہوئے اُس نے ڈھلنا کھولا تو جہنم کے دیوپیکر شعلے بلند ہوئے۔ آپ صلی اللہ علیہ وسلم نے فرمایا کہ اسے بند کر دو، چنانچہ اُس نے جہنم کا منہ بند کر دیا۔

بروایتِ عیاشی منقول ہے کہ اُس کے بعد آپ صلی اللہ علیہ وسلم کو کبھی ہنٹے ہوئے نہیں دیکھا گیا۔ (میرا خیال ہے جناب رسول کریم صلی اللہ علیہ وسلم کو اپنی اُمت کے گناہگاروں کا غم رنجیدہ کرتا ہوگا کہ اُن کی بد اعمالیوں کے سبب اُن کا ٹھکانہ وہی جہنم ہوگا۔ مؤلف) اسی روایت میں ہے کہ آپ صلی اللہ علیہ وسلم نے ایک دھماکے کی آواز سنی تو جبرائیل علیہ السلام سے اس کی وجہ دریافت فرمائی۔ اُنہوں نے بتایا کہ آج سے ستر برس پہلے میں نے جہنم کے کنارے کھڑے ہو کر ایک پتھر اس میں ڈالا تھا اب وہ اس کی تہہ میں پہنچا ہے اور یہ اُس کی آواز ہے۔ (یعنی جہنم کی گہرائی اتنی زیادہ ہے کہ اُس میں پھینکا گیا پتھر ستر سال کی مسافت طے کرنے کے بعد اُس کی گہرائی میں پہنچتا ہے اور قرین قیاس یہی ہے کہ وہ ستر سال بھی اس جہان کے نہیں بلکہ اُس جہان کے ہوں گے۔ مؤلف)

بروایت ابنِ بابویہ، آپ صلی اللہ علیہ وسلم نے ایک گروہ کو اس حالت میں گرفتار عذاب دیکھا کہ جہنم کے زنجیر اُن کی ہنسیوں میں پڑے ہوئے تھے اور وہ اُن زنجیروں سے لٹک رہے تھے۔ جبرائیل علیہ السلام نے بتایا کہ ان لوگوں کو خدا نے حلال (رزق) عطا فرمایا تھا لیکن یہ حلال کو چھوڑ کر حرام کے

پیچھے بھاگتے تھے۔

پھر ایک قوم کو دیکھا جن کی کھالوں کو جہنم کی سلاخوں سے سیا جا رہا تھا۔ جبرائیل علیہ السلام نے بتایا کہ یہ وہ لوگ ہیں جو ناحق عورتوں کی عصمت دری کرتے تھے۔

پھر دیکھا کہ ایک شخص پر بوجھ لادا جا رہا ہے جسے اٹھانے کی اُس میں سقت نہیں تھی، لیکن بجائے بوجھ میں کمی کرنے کے اُس میں مزید اضافہ کیا جا رہا تھا۔ جبرائیل علیہ السلام نے بتایا کہ یہ شخص دُنیا میں قرض اٹھایا کرتا تھا مگر ادا نہیں کرتا تھا، حتیٰ کہ خود اٹھا لیا گیا۔

بروایتِ قتی، حضور صلی اللہ علیہ وسلم نے فرمایا کہ خدا نے آسمان پر دو فرشتے مقرر کیے ہیں جن میں سے ایک ہر وقت با آوازِ بلند دُعا کرتا ہے کہ اے اللہ! تو سخی کو زیادہ عطا فرما اور دوسرا ہر وقت یہ بد دُعا کرتا ہے کہ اے اللہ! تو بخیل کو برباد کر۔

پھر آپ صلی اللہ علیہ وسلم نے ایک جماعت کو ملاحظہ کیا جن کے ہونٹ اُونٹ کے ہونٹوں کی طرح بڑھے ہوئے تھے اور اُن کے پہلوؤں سے گوشت کاٹ کر اُنہیں کے منہ میں ڈالا جا رہا تھا۔ جبرائیل علیہ السلام نے بتایا کہ یہ چغل خور لوگ ہیں۔

آپ صلی اللہ علیہ وسلم نے ایک گروہ کا مشاہدہ کیا جن کے سروں پر جہنمی ہتھوڑے برسائے جا رہے تھے، جبرائیل علیہ السلام نے بتایا کہ یہ وہ لوگ ہیں جو عشاء کی نماز پڑھے بغیر سو جاتے تھے۔

پھر کچھ اور لوگوں کو گرفتارِ عذاب دیکھا، اُن کے منہ میں آگ ڈالی جا رہی تھی۔ جبرائیل علیہ السلام نے عرض کی کہ یہ وہ لوگ ہیں جو تیسوں کا مال کھا جاتے تھے۔

آپ صلی اللہ علیہ وسلم نے دیکھا کہ کچھ لوگوں کے پیٹ بہت بڑے تھے اور وہ آلِ فرعون کی طرح جہنم کی بھٹی میں دھکیلے جا رہے تھے، جبرائیل علیہ السلام نے بتایا کہ یہ سو دکھانے والے لوگ ہیں۔

آپ صلی اللہ علیہ وسلم نے عورتوں کی ایک جماعت کو یوں عذاب میں گرفتار دیکھا کہ جہنم کے زنجیر اُن کے

پستانوں سے بندھے ہوئے تھے اور وہ لٹک رہی تھیں۔ جبرائیل علیہ السلام نے بتایا کہ یہ بدکار عورتیں ہیں جو ناجائز بچوں کو اپنے شوہروں کا وارث بنایا کرتی تھیں، آپ صلی اللہ علیہ وسلم نے فرمایا کہ خدا کا غضب ہے اُس عورت پر جو کسی قوم کے نسب میں ایسے افراد کو داخل کر دے جو درحقیقت اُس نسب کے نہ ہوں (یعنی حرام اولاد پیدا کرے)۔

آپ صلی اللہ علیہ وسلم نے ایک فرشتے کو دیکھا جس کا آدھا جسم آگ کا اور آدھا برف کا تھا۔ برف آگ پر غالب تھی نہ آگ برف پر اور وہ پروردگار کی تسبیح میں مصروف تھا۔ پھر کافی تعداد میں ایسے ملائکہ دیکھے جن کی خلقت عجیب و غریب تھی۔ اُن کے جسم کے ہر حصے سے الگ الگ لب و لہجہ میں تسبیح و تقدیس پروردگار کی صدائیں بلند تھیں اور خوفِ خدا سے وہ سب گریہ کناں تھے۔ جبرائیل علیہ السلام نے بیان کیا کہ ان کی پیدائش اسی طرح کی گئی ہے اور جب سے یہ پیدا ہوئے ہیں ان میں سے کسی نے بھی اپنے ساتھی فرشتے کو نظر اٹھا کر دیکھا نہ اُس سے بات کی، یہ اوپر کو دیکھتے ہیں نہ نظر جھکا کر نیچے کی طرف دیکھتے ہیں، ان کے خشوع و خضوع کا ہمیشہ یہی عالم رہتا ہے۔ میں نے انہیں سلام کیا تو انہوں نے اشاروں میں سلام کا جواب دیا ہے۔ رسول اللہ صلی اللہ علیہ وسلم فرماتے ہیں کہ جب جبرائیل نے اُن سے میرا تعارف کرایا تو انہوں نے تعظیم و تکریم کا فریضہ ادا کیا اور پھر حسب معمول عبادت میں مشغول ہو گئے۔

بروایت کافی، رسول اکرم صلی اللہ علیہ وسلم نے فرمایا کہ جب آسمانِ اوّل کے تمام فرشتے آداب بجالائے تو احوال پرسی کرتے ہوئے عرض کی کہ آپ (صلی اللہ علیہ وسلم) کے بھائی (علی علیہ السلام) کا کیا حال ہے؟ جب آپ (صلی اللہ علیہ وسلم) واپس تشریف لے جائیں تو (برائے مہربانی) اُن کو ہمارا سلام کہیے گا۔

رسول اللہ صلی اللہ علیہ وسلم نے فرمایا کہ پروردگارِ عالم نے مجھ پر چالیس اقسام کے انوار کا اضافہ کیا جن میں سے ہر ایک کارنگ دوسرے سے مختلف تھا۔

حضور صلی اللہ علیہ وسلم آسمانِ دوّم پر:

پھر دوسرے آسمان کی طرف روانگی ہوئی۔ رسول اللہ صلی اللہ علیہ وسلم نے فرمایا کہ اُن (چالیس اقسام کے) انوار کی شعاعیں جب اُس (دوسرے) آسمان پر پڑیں تو فرشتوں میں تحیّر اور اضطراب کی لہر پیدا ہوئی پس وہ سب سجدہ پروردگار میں جھک گئے اور اُس کی تسبیح و تقدیس بجالائے۔ جبرائیل نے میرا تعارف کرایا تو وہ سب آداب و سلام بجالائے اور عرض کی کہ زمین پر پلٹ کر علی (علیہ السلام) کو ہمارا سلام کہیے گا۔

بروایتِ قتی، حضور صلی اللہ علیہ وسلم نے دوسرے آسمان پر عیسیٰ علیہ السلام اور یحییٰ علیہ السلام سے ملاقات کی اور بے شمار ملائکہ کو الگ الگ انداز میں، جدا جدا زبانوں کے ساتھ تسبیح و تقدیس دیکھا۔ چالیس اقسام کے انوار کا اور اضافہ ہوا جن میں سے ہر ایک کی نوعیت و شکل دوسرے سے الگ تھی۔

حضور صلی اللہ علیہ وسلم آسمانِ سوّم پر:

پھر آپ صلی اللہ علیہ وسلم تیسرے آسمان کی طرف روانہ ہوئے۔ نور کی خیرہ کن شعاعوں کی تاب نہ لا کر فرشتے سحر تحیّر میں غوطہ زن ہو کر سجدہ ریز ہوئے اور تسبیح و تقدیس پروردگار بجالائے۔ جبرائیل علیہ السلام نے کلمہ شہادت زبان پر جاری کیا اور حضور صلی اللہ علیہ وسلم کا تعارف کرایا تو سب ملائکہ تعظیم کے لیے جھکے، سلام عرض کیا اور احوال پڑسی کرتے ہوئے عرض گزار ہوئے کہ علی کہاں ہیں؟ آپ صلی اللہ علیہ وسلم نے فرمایا کہ وہ زمین پر ہیں۔ اس آسمان پر حضور صلی اللہ علیہ وسلم نے حضرت یوسف علیہ السلام سے ملاقات فرمائی اور اُن گنت فرشتوں کو جداگانہ انداز میں محو عبادت دیکھا۔

حضور صلی اللہ علیہ وسلم آسمانِ چہارم پر:

بروایتِ کافی، آپ صلی اللہ علیہ وسلم پر پھر چالیس انواع کے انوار کا اضافہ ہوا جو پہلے انوار سے مختلف تھے

اور آپ ﷺ آسمان چہارم پر پہنچے۔ حسب سابق ملائکہ نے رسمی کلام کے بعد حضرت علی علیہ السلام کے بارے میں پوچھا۔ پھر حکم الہی ہوا کہ اے میرے حبیب (ﷺ)! سر بلند کرو۔ پس تمام حجابات دُور ہوئے اور آپ ﷺ نے عالم بالا کے تمام ممکنات کو ملاحظہ فرمایا۔ تب ارشاد ہوا کہ حبیب (ﷺ)! نیچے دیکھو۔ پس پردے ہٹے اور آپ ﷺ نے زمین تک ہر شے کا نظارہ فرمایا، زیر عرش چشمہء صا د سے وضو کیا اور دو رکعت نماز ادا فرمائی۔

بروایت ثقی، آپ ﷺ نے آسمان چہارم پر حضرت ادریس علیہ السلام سے ملاقات کی۔ ایک روایت میں چرخ چہارم پر حضرت عیسیٰ علیہ السلام کا ہونا بھی ملتا ہے نیز بیٹ المعمور کا بھی اسی آسمان پر ہونا بیان کیا گیا ہے اور آپ ﷺ کا انبیاء کرام کو نماز پڑھانے اور سوال و جواب کرنے کا تذکرہ بھی ہے۔

تفسیر برہان میں سورۃ یونس کی تفسیر میں بروایت عیاشی، امام جعفر صادق علیہ السلام سے منقول ہے کہ جب رسول اللہ ﷺ معراج پر تشریف لے گئے تو مناجات پروردگار سے فارغ ہو کر بیٹ المعمور پر پہنچے جو چوتھے آسمان پر واقع ہے، وہاں پروردگار نے تمام انبیاء و مرسلین اور ملائکہ و مقربین کو جمع فرمایا، جبرائیل علیہ السلام نے اذان و اقامت کہی اور حضور ﷺ نے نماز پڑھائی۔

بروایت ابن شہر آشوب، حضرت امام محمد باقر علیہ السلام سے مروی ہے کہ حضور ﷺ فرماتے ہیں کہ معراج کی رات جب میں چرخ چہارم پر پہنچا تو جبرائیل (علیہ السلام) نے اذان و اقامت کہی، تمام نبیوں، صدیقوں، شہیدوں اور فرشتوں کو جمع کیا گیا اور میں نے اُن کو نماز پڑھائی۔

تفسیر ثعلبی اور خطیب کی اربعین سے بروایت ابن مسعود، حضرت رسالت مآب ﷺ سے منقول ہے کہ شب معراج جب میں جبرائیل (علیہ السلام) کے ہمراہ چوتھے آسمان پر پہنچا تو میں نے سُرخ یا قوت کا ایک مکان دیکھا۔ جبرائیل (علیہ السلام) نے بتایا کہ یہ بیت المعمور ہے جس کو آسمان وزمین

کی خلقت سے پچاس ہزار برس پہلے خالق کائنات نے پیدا کیا۔ پس مجھے حکم پروردگار ہوا کہ نماز پڑھاؤ چنانچہ میں نے تمام انبیاء کو نماز پڑھائی، سلام کے بعد ایک فرشتے نے پروردگار کی طرف سے سلام پہنچایا اور پیغام دیا کہ ان (انبیاء کرام) سے دریافت کرو کہ ان کی بعثت آپ (صلی اللہ علیہ وسلم) سے پہلے کس لیے ہوئی؟ پس میں نے ان سے پوچھا تو انہوں نے جواب دیا کہ ہم آپ (صلی اللہ علیہ وسلم) کی نبوت اور علی (علیہ السلام) کی ولایت پر مبعوث ہوئے۔

حضور صلی اللہ علیہ وسلم آسمانِ پنجم پر:

مٹی کی روایت کے مطابق، چوتھے آسمان کی سیر کے بعد آپ صلی اللہ علیہ وسلم پانچویں آسمان پر پہنچے جہاں حضرت ہارون علیہ السلام سے ملاقات ہوئی اور پہلے سے بھی زیادہ تعداد میں فرشتوں کو دیکھا۔

حضور صلی اللہ علیہ وسلم آسمانِ ششم پر:

چھٹے آسمان پر آپ صلی اللہ علیہ وسلم نے حضرت موسیٰ علیہ السلام سے ملاقات کی اور لا تعداد ملائکہ کو ملاحظہ فرمایا۔

حضور صلی اللہ علیہ وسلم آسمانِ ہفتم پر:

اس کے بعد ساتویں آسمان پر حضرت ابراہیم خلیل اللہ علیہ السلام سے ملے، بروایت بیٹ المعمور اسی آسمان پر ہے جو فرشتوں کے لیے مقام حج ہے۔

آپ صلی اللہ علیہ وسلم فرماتے ہیں کہ میں نے آسمانِ ہفتم پر ٹور کے ایسے سمندر دیکھے جن کی چمک آنکھوں کو خیرہ کرتی تھی، ظلمات کے سمندر بھی دیکھے اور برف کے بھی۔ جبرائیل علیہ السلام نے کہا بے شک اللہ کی یہ مخلوق عظیم ہے لیکن وہ جو آپ صلی اللہ علیہ وسلم نے ابھی تک ملاحظہ نہیں فرمائی اس سے بھی عظیم ہے۔ پس آپ صلی اللہ علیہ وسلم خوشنود ہو کر پروردگار کا شکر ادا فرمائیں کہ جب مخلوق اس قدر عظیم ہے تو خالق کتنا عظیم ہوگا۔ خالق و مخلوق کے درمیان نوے ہزار حجابات ہیں، اللہ کی طرف سب سے قریب میرا اور

اسرائیل (علیہ السلام) کا مقام ہے لیکن ہمارے آگے بھی چار جبابات ہیں، حجابِ نور، حجابِ ظلمت، حجابِ غم اور حجابِ ماء۔

پس آسمان کے عجائبات کا نظارہ کرنے کے بعد آپ صلی اللہ علیہ وسلم نے بیٹھ المعمور میں نماز ادا کی، چشمہ کوثر سے پانی پیا اور چشمہ رحمت میں غسل فرمایا پھر جنت کی سیر کی، وہاں کے پرندوں کا مشاہدہ فرمایا، انار دیکھے جو حجم میں بہت بڑے تھے، پھر ایک درخت ملاحظہ فرمایا جس کا تنا تباڑا تھا کہ تیز پرواز پرندہ اس کے ارد گرد سات سو برس پرواز کرتا رہے تو بھی اُس کا ایک چکر پورا نہ کر سکے۔ جنت کے ہر مکان میں اُس کی شاخیں موجود تھیں، جبرائیل علیہ السلام نے بتایا کہ یہ شجرہ طوبیٰ ہے۔

(تفسیر انوار الخیف فی اسرار المصنف ج ۸ ص ۲۵۹)

شجرہ طوبیٰ

شجرہ طوبیٰ کا ذکر سورۃ رعد کی آیت ۲۹ میں یوں ہے:

الَّذِينَ آمَنُوا وَعَمِلُوا الصَّالِحَاتِ طُوبَىٰ لَهُمْ وَحَسُنَ مَا فِي

(وہ لوگ جو ایمان لائیں اور عمل صالح کریں تو اُن کے لیے طوبیٰ ہے اور اچھا انجام)

طوبیٰ کے متعدد معانی بیان کیے گئے ہیں اور سب کا مال یہ ہے کہ یہ مومنین و صالحین کے لیے جنت کا ایک انعام ہے۔

امام جعفر صادق علیہ السلام نے فرمایا کہ جب دو مومن آپس میں مصافحہ کرتے ہیں تو اُن کے گناہ درخت کے پتوں کی طرح جھڑتے ہیں، جب وہ ایک دوسرے سے جُدا ہوتے ہیں تو فرشتے اُن کو خیر کی دُعا دیتے ہیں اور جب وہ ایک دوسرے سے گلے ملتے ہیں تو اُن کو منادی ندا دیتا ہے کہ تمہارے لیے طوبیٰ ہے اور جب وہ ایک دوسرے سے جُدا ہوتے ہیں تو دو فرشتے اُن کو بشارت

دیتے ہیں کہ اے اللہ کے دوستو! تمہارے لیے جنت ہے۔

بروایت کافی، امام جعفر صادق علیہ السلام سے مروی ہے کہ حضرت امیر المؤمنین علیہ السلام نے فرمایا کہ دین والوں کی کئی علامتیں ہیں جن سے وہ پہچانے جاتے ہیں، اور وہ علامتیں ہیں، سچ بولنا، امانت کا ادا کرنا، عہد کو وفا کرنا، صلہ رحمی کرنا، کمزوروں پر رحم کرنا، عورتوں کی بات کم ماننا، لوگوں سے اچھا برتاؤ کرنا، خوش خلقی سے پیش آنا، حلم و حوصلہ سے کام لینا، علم کی اتباع کرنا اور ہر وہ کام کرنا جو اللہ کے قرب کا باعث ہو پس ان دیندار لوگوں کے لیے طوبی ہوگا۔

طوبی جنت کا ایک درخت ہے اور اس کی اصل (جڑ) نبی کریم صلی اللہ علیہ وسلم کے گھر میں ہے۔ ہر مومن کے گھر میں اس کی شاخ ہے اور مومن جس چیز کی خواہش کرے گا وہ اُس شاخ پر پیدا ہو جائے گی۔ طوبی کا حجم اتنا ہے کہ اگر تیز رفتار سوار اُس کے سائے میں ایک سو سال تک دوڑے تو بھی اُسے پار نہ کر سکے اور اگر کوئی بلند پرواز طائر اُس کے نیچے سے اُوپر کی طرف پرواز کرے تو اُس کی بلندی تک عمر بھر نہ پہنچ سکے۔

امام جعفر صادق علیہ السلام نے فرمایا کہ طوبی اُس شخص کے لیے ہے جس نے ہمارے غائب (امام مہدی علیہ السلام) کے زمانہ میں ہماری ولاء سے تمسک پکڑا اور اُس پر ثابت قدم رہا۔

ایک روایت میں ہے کہ جو شخص تین مومنوں کو کھانا کھلائے گا خداوند کریم اُس کو تین جنتوں سے کھانا کھلائے گا، ایک فردوس سے، دوسرے جنتِ عدن سے اور تیسرے طوبی سے۔

مروی ہے کہ اس درخت کا پھل جہاں سے توڑا جائے گا اُس کی جگہ فوراً دوسرا پھل اُگ آئے گا اور وہ جگہ خالی نہ رہے گی۔

روایاتِ اہلبیت علیہم السلام میں ہے کہ طوبی جنت کا ایک درخت ہے جس کی اصل امیر المؤمنین حضرت علی علیہ السلام کے گھر میں ہے۔

مردی ہے کہ حضور ﷺ سے طوبی کے بارے میں پوچھا گیا تو آپ ﷺ نے فرمایا کہ اس کی اصل میرے گھر میں اور شاخیں جنتیوں کے گھروں میں ہوں گی۔ پھر جب دوبارہ سوال کیا گیا تو فرمایا کہ اس کی اصل علی (علیہ السلام) کے گھر میں اور شاخیں مومنوں کے گھروں میں ہوں گی۔ کسی نے دریافت کیا کہ حضور ﷺ! یہ (تضادِ بیان) کیوں؟ تو آپ ﷺ نے فرمایا کہ تعجب نہ کرو کیونکہ جنت میں میرا اور علی (علیہ السلام) کا گھر ایک ہی جگہ ہوگا۔

رسالت مآب ﷺ نے فرمایا کہ شبِ معراج جب میں جنت میں داخل ہوا تو جبرائیل مجھے طوبی کے پاس لے گیا اور اُس کا پھل کھلایا جو میری پشت میں جوہرِ تخلیق بنا۔ پس زمین پر پہنچ کر میں نے خدیجہ (علیہا السلام) سے ملاقات کی تو وہ جوہر اُن کے بطن میں منتقل ہوا اور فاطمہ (علیہا السلام) کی ولادت ہوئی لہذا جب میں فاطمہ (علیہا السلام) کو پیار کرتا ہوں تو (اُن کے جسمِ اطہر سے) شجرِ طوبی کی خوشبو محسوس کرتا ہوں۔

تفسیر برہان میں بروایت موفق بن احمد بلال، منقول ہے کہ ایک روز حضرت رسالت مآب ﷺ ہمارے پاس تشریف لائے۔ آپ ﷺ کا چہرہ مبارک خوشی سے چودہویں کے چاند کی طرح منور تھا۔ پس عبدالرحمن بن عوف نے اس کا سبب دریافت کیا تو آپ ﷺ نے فرمایا کہ خدا نے مجھے اپنے چچا زاد بھائی علی (علیہ السلام) سے متعلق خوشخبری دی ہے کہ اُس نے علی (علیہ السلام) کی شادی میرے جگر کے ٹکڑے فاطمہ (علیہا السلام) کے ساتھ کر دی ہے اور (اس موقع پر) رضوانِ جنت نے بحکم پروردگار، طوبی کو ہلایا تو اُس پر اتنے رقعے پیدا ہوئے جتنے تا قیامت میری اہلبیت (علیہم السلام) کے چاہنے والے ہوں گے اور خداوندِ کریم نے طوبی کے نیچے نورانی فرشتے پیدا کیے ہیں جن کو ایک ایک رقعہ سپرد کیا۔ جب قیامت کے روز تمام انسان محسور ہوں گے تو وہ فرشتے ہر محبِ اہل بیت (علیہم السلام) کو ایک ایک رقعہ دیں گے جو جہنم سے برأتِ نامہ اور جنت کا پروانہ (ٹکٹ) ہوگا۔ پس

میرے بھائی علی (علیہ السلام) اور میری جگر گوشہ فاطمہ (علیہا السلام) کے طفیل میری اُمت کے بہت سے لوگ جہنم سے نجات پائیں گے۔

رسول اللہ صلی اللہ علیہ وسلم نے فرمایا کہ آسمان ہفتم پر میں نے شجرہ طوبیٰ کو ملاحظہ کیا پھر جبرائیل سے نُور کے سمندروں کی بابت دریافت کیا تو انہوں نے بتایا کہ وہ سرِ اوقاتِ عرش ہیں، اگر درمیان میں یہ حائل نہ ہوتے تو عرش کا نور باقی مخلوق کو ختم کر دیتا۔ پس میں سدرۃُ المنتہیٰ پر پہنچا جس کا ایک ایک پتہ ایک بڑی جماعت کو سایہ دے سکتا تھا۔

(تفسیر انوار الخف فی اسرار المصحف / حجۃ الاسلام علامہ حسین بخش ج ۸ ص ۱۳۳)

سدرۃُ المنتہیٰ

حضرت امام محمد باقر علیہ السلام فرماتے ہیں کہ سدرۃُ المنتہیٰ کی وجہ تسمیہ یہ ہے کہ اہل زمین کے بندوں کے اعمال کو لے کر نگہبان فرشتے مقامِ سدرہ تک پرواز کرتے ہیں (یعنی یہ آخری حد ہے) اور سدرہ کے نیچے کچھ بزرگ اور نگہبان فرشتے ان اعمال کو تحریر کرتے ہیں۔

امام علیہ السلام نے فرمایا کہ جب آنحضرت صلی اللہ علیہ وسلم مقامِ سدرہ تک پہنچے تو جبرائیل علیہ السلام رک گئے اور عرض کیا کہ یا محمد صلی اللہ علیہ وسلم! میری پرواز یہیں تک ہے، میں آگے نہیں جاسکتا، آپ (صلی اللہ علیہ وسلم) کے سامنے سدرہ ہے آپ (صلی اللہ علیہ وسلم) یہاں سے آگے خود تشریف لے جائیے۔ یہ سن کر رسول اللہ صلی اللہ علیہ وسلم آگے تشریف لے گئے اور جبرائیل علیہ السلام کو پیچھے چھوڑ دیا۔

آنحضرت صلی اللہ علیہ وسلم نے دیکھا کہ سدرہ کی شاخیں عرش کے نیچے اطراف میں پھیلی ہوئی ہیں۔ اتنے میں آپ صلی اللہ علیہ وسلم کے لیے نُور نے تجلی کی اور جب وہ نُور آپ صلی اللہ علیہ وسلم پر چھا گیا تو اللہ تعالیٰ نے آپ صلی اللہ علیہ وسلم کے دل کو توانائی بخشی اور نگاہ کو قوت دی تب آپ صلی اللہ علیہ وسلم نے اپنے رب کی نشانیاں دیکھیں، پس سورۃ النجم میں اللہ تعالیٰ کا ارشاد ہے:

وَلَقَدْ رَاءَهُ نُزُلَةً أُخْرَى ۚ عِنْدَ سِدْرَةِ الْمُنْتَهَى ۚ عِنْدَهَا جَنَّةُ الْمَأْوَى ۙ
 إِذْ يَغْشَى السِّدْرَةَ مَا يَغْشَى ۚ مَا زَاغَ الْبَصَرُ وَمَا طَغَى ۚ لَقَدْ رَأَى مِنْ آيَاتِ
 رَبِّهِ الْكُبْرَى ۙ

(اور آپ (ﷺ) نے ایک بار اور بھی۔ اُترتے ہوئے سدرۃ المنتہی کے پاس دیکھا۔ جہاں
 جنت الماویٰ (آرام سے رہنے کا بہشت) ہے۔ جب کہ سدرہ پر چھارہا تھا (وہ نور) جو چھارہا
 تھا۔ نہ آنکھ چندھیائی اور نہ حد سے بڑھی۔ یقیناً آپ (ﷺ) نے اپنے پروردگار کی بڑی بڑی
 نشانیاں دیکھیں۔ (سورۃ انجم آیت ۱۷ تا ۱۳)

حضرت امام محمد باقر علیہ السلام نے فرمایا کہ سدرۃ المنتہی کا پھیلاؤ دُنیا کے سالوں کے اعتبار سے ایک سو
 سال کی مسافت کے برابر ہے اور اس کا ایک پتہ ساری دُنیا کے لوگوں کو ڈھانپ سکتا ہے۔
 (علل الشرائع، شیخ الصدوق/ص ۲۱۱)

شبِ معراجِ نمازوں میں تخفیف کی درخواست

محمد بن عصامؓ نے بیان کیا کہ مجھ سے کہا محمد بن یعقوب نے، اُن کا بیان ہے کہ مجھ سے علی بن محمد
 بن سلیمان نے روایت کرتے ہوئے اسماعیل بن ابراہیم سے، اُنہوں نے جعفر بن محمد تمیمی سے،
 انہوں نے حسین بن علوان سے، اُنہوں نے عمرو بن خالد سے اور اُنہوں نے زید بن علی علیہ السلام
 سے، وہ کہتے ہیں کہ میں نے ایک مرتبہ اپنے پدر بزرگوار سید العابدین علیہ السلام سے عرض کیا، بابا یہ
 بتائیں کہ جب ہمارے جد رسول اللہ ﷺ آسمان کی طرف تشریف لے گئے اور اللہ تعالیٰ نے
 اُنہیں پچاس نمازوں کا حکم دیا تو اُنہوں نے اس میں تخفیف کی درخواست نہیں کی جب تک کہ
 حضرت موسیٰ علیہ السلام نے آپ ﷺ سے یہ نہیں کہا کہ آپ ﷺ کی اُمت پچاس نمازوں کی
 طاقت نہیں رکھتی اس لیے آپ ﷺ ان میں تخفیف کی درخواست کریں۔ آپ نے فرمایا کہ

اے فرزند! رسول اللہ ﷺ کو اللہ تعالیٰ سے جو بھی حکم ملتا آپ ﷺ اُس پر کوئی عذر اور استفسار نہیں فرماتے تھے، مگر جب حضرت موسیٰ علیہ السلام نے آپ ﷺ سے کہا تو اس کا مطلب یہ تھا کہ وہ آپ ﷺ کی اُمت کی شفاعت و سفارش فرما رہے ہیں اور آپ ﷺ نے یہ مناسب نہ سمجھا کہ اپنے برادر موسیٰ علیہ السلام کی شفاعت کو رد کر دیں، اس لیے آپ ﷺ نے اللہ تعالیٰ کی طرف دوبارہ رجوع فرمایا۔ تخفیف کی درخواست کی اور پچاس کے بدلے پانچ نمازیں کرا لیں۔ زید بن علی کہتے ہیں، میں نے عرض کیا کہ بابا! پھر آنحضرت ﷺ نے اللہ تعالیٰ کی طرف رجوع کر کے اپنی اُمت کے لیے پانچ نمازوں میں سے کچھ اور تخفیف کیوں نہ کرائی؟ فرمایا کہ اے فرزند! آنحضرت ﷺ نے چاہا کہ اُمت کے لیے تخفیف کے ساتھ ساتھ پچاس نمازوں کا ثواب بھی حاصل ہو جائے۔ پس اللہ تعالیٰ کا ارشاد ہے کہ جو کوئی خدا کے حضور نیکی لے کر آئے گا اُسے ویسی دس نیکیاں ملیں گی (مَنْ جَاءَ بِالْحَسَنَةِ فَلَهُ عَشْرُ أَمْثَالِهَا سورة انعام آیت نمبر ۱۰) جب آنحضرت ﷺ معراج سے واپس آئے تو جبرائیل امین (علیہ السلام) نازل ہوئے اور کہا، ”یا مُحَمَّدُ ﷺ! آپ (ﷺ) کا رب آپ (ﷺ) کو سلام کہتا ہے اور یہ بھی فرماتا ہے کہ ان پانچ (نمازوں) کو ہم پچاس ہی شمار کریں گے پس ہم نے جو کہہ دیا سو کہہ دیا، ہمارا قول بدلا نہیں کرتا اور ہم اپنے بندوں کے ساتھ ناصافی نہیں کرتے۔

(علل الشرائع، شیخ الصدوق/ص ۱۰۰)

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ
بَعْدَ كُلِّ دَأَاءٍ وَدَوَاءٍ وَبَعْدَ كُلِّ عِلَّةٍ وَشِفَاءٍ ○



مقصدِ معراج

معراج النبی ﷺ کے کئی مقاصد ہو سکتے ہیں کچھ عمومی اور بعض خصوصی لیکن مستند روایات کے تناظر میں پائے جانے والے خصوصی مقاصد ہمارے نقطہ نظر سے مندرجہ ذیل ہو سکتے ہیں:

۱۔ معراج کے بارے میں عام تصویر یہ پایا جاتا ہے کہ اللہ تعالیٰ نے اپنے محبوب ﷺ کو آسمانوں کی سیر کے لیے معراج پر بلایا۔ یہ خیال کچھ نامناسب سا معلوم ہوتا ہے جس کی مثال یہ ہے کہ ہمارا کوئی دوست ہمیں سیر کی دعوت دے اور پھر ہمیں ہمارے ہی علاقے اور گھر میں گھما پھرا کر اور مختلف اشیاء دکھا کر کہے کہ لو سیر ہو گئی تو کیا ہم اسے سیر کہیں گے؟ ظاہر ہے کہ اسے سیر تو نہیں کہا جاسکتا۔ پس متعدد روایات اس پر دلالت کرتی ہیں (جن کا تفصیلی ذکر ابتدائی ابواب میں ہو چکا ہے) کہ ہفت آسمان و سدرۃ المنتہیٰ و طوبیٰ و جنت معلیٰ وغیرہ سب حضور ﷺ کے سامنے بنائے گئے، آپ ﷺ کی خاطر بنائے گئے اور آپ ﷺ کے نور نے انسانی جسم میں ظہور فرما ہونے سے پہلے وہیں قیام فرمایا۔ چنانچہ وہ مقامات آپ ﷺ کے علاقہ اور گھر ہی کی مثل ہیں لہذا آپ ﷺ کو اپنے علاقے اور گھر کی سیر کرانے کا فلسفہ عجیب سا لگتا ہے۔ پس یہ کہا جاسکتا ہے کہ معراج کا شرف کیونکہ کسی اور انسان کو حاصل نہیں ہوا اور نہ ہی ہو سکتا ہے تو اللہ رب العزت نے اپنے محبوب ﷺ کو اُس مقام ارفع پر بلا کر آپ ﷺ کے خاص مقام و مرتبہ کو اپنی مخلوق پر ظاہر فرمایا۔

۲۔ اللہ رب ذوالجلال نے اپنے حبیب ﷺ سے محض ملاقات کرنے کے لیے اُن (ﷺ) کو آسمانوں پر نہیں بلایا کیونکہ وہ خود ہر جگہ موجود ہے حتیٰ کہ رگِ جاں سے بھی قریب تر ہے۔ اس لیے اُسے ملاقات کے لیے اپنے حبیب ﷺ کو افلاک پر بلانے کی ضرورت نہیں ہو سکتی تھی۔ اس کی وجہ یہ رہی ہوگی کہ وہ اپنے مقرب فرشتوں کو اپنا محبوب ﷺ دکھانا چاہتا ہوگا یا اُن سے ملنا چاہتا

ہوگا جیسا کہ حضرت امام موسیٰ کاظم علیہ السلام کی ایک روایت سے ظاہر ہے۔ بروایت ابن بابویہ، حضرت امام موسیٰ کاظم علیہ السلام سے معراج کا مقصد دریافت کیا گیا کہ خدا نے اپنے نبی صلی اللہ علیہ وسلم کو آسمان پر کیوں بلایا؟ پھر وہاں سے سدرۃ المنتہیٰ تک اور وہاں سے حجاب ہائے ثور تک؟ اور وہاں کیا کیا باتیں ہوئیں؟ حالانکہ وہ کسی مکان کا پابند نہیں ہے۔ تو آپ علیہ السلام نے فرمایا کہ واقعی خدا کسی مکان و زماں کا پابند نہیں لیکن اُس نے اپنے فرشتوں کو شرف بخشنے کے لیے اور آسمانی مخلوق کو رسول خدا صلی اللہ علیہ وسلم کے دیدار سے فیضیاب کرنے کے لیے ایسا کیا۔ نیز اپنی عظمت کے عجائبات ظاہر کرنے کے لیے تاکہ زمین پر پہنچ کر آپ صلی اللہ علیہ وسلم لوگوں کو سمجھائیں۔

۳۔ تیسرا مقصد بھی امام موسیٰ کاظم علیہ السلام کی مندرجہ بالا روایت سے ظاہر ہے کہ خالق دو جہاں نے اپنی عظمت کے عجائبات اپنے حبیب صلی اللہ علیہ وسلم کو اس لیے دکھائے کہ آپ صلی اللہ علیہ وسلم زمین پر پہنچ کر لوگوں کو اُن کے بارے میں بتائیں۔

۴۔ معراج کا ایک مقصد حضرت علی علیہ السلام اور خاتونِ جنتِ فاطمہ علیہا السلام کی مناکحت بھی تھا۔ (شجرہ طوبیٰ کے باب میں بیان کیا گیا ہے کہ رسول اللہ صلی اللہ علیہ وسلم کو طوبیٰ کا پھل کھلایا گیا جو سیدۃ النساء حضرت فاطمہ علیہا السلام کی ولادت کا ذریعہ بنا۔ اس شق میں مقصدِ معراجِ خاتونِ جنتِ علیہا السلام کی مناکحت بیان کیا گیا ہے جو بظاہر ایک تضاد معلوم ہوتا ہے۔ واضح رہے کہ معراج ایک بار نہیں متعدد بار ہوا (مدارج النبوة ص ۲۰۹)، اس لئے ہو سکتا ہے کہ مختلف مواقع پر اس کے مقاصد بھی مختلف رہے ہوں۔ مؤلف)۔ احادیثِ مبارکہ اور مختلف فریقینِ اسلام کی روایات میں ہے کہ حضرت علی علیہ السلام اور خاتونِ جنتِ علیہا السلام کی شادی جنت میں قرار پائی۔

شیخ صدوقؒ متعدد اسناد کے حوالے سے روایت کرتے ہیں کہ حضرت علی علیہ السلام نے فرمایا... کہ میں حضور صلی اللہ علیہ وسلم کی خدمت میں حاضر ہوا تو مجھے دیکھتے ہی آپ صلی اللہ علیہ وسلم کا چہرہ مبارک کھل

اُٹھا۔ آپ ﷺ مسکرائے یہاں تک کہ آپ ﷺ کے دندانِ مبارک کی چمک مجھے نظر آئی پھر آپ ﷺ نے فرمایا، ”علی! تمہیں مبارک ہو، تمہاری شادی کے لیے اللہ نے میری کفایت فرمائی۔“ میں نے عرض کیا، ”یا رسول اللہ ﷺ! وہ کیسے؟“ فرمایا، ”میرے پاس جبرائیل (علیہ السلام) آئے تھے، اُن کے پاس جنت کا ایک خوشہ اور لونگ تھا، انہوں نے دونوں چیزیں مجھے دیں، میں نے انہیں لے کر سونگھا اور پوچھا، ”جبرائیل! یہ خوشہ اور لونگ کیسا ہے؟“ انہوں نے کہا، ”اللہ تعالیٰ نے بہشت کے ملائکہ اور ساکنین جنت کو حکم دیا کہ وہ جنت کی نہروں، پھلوں، اشجار اور محلات کو مزین کریں اور ہوا کو حکم دیا کہ وہ عطر و خوشبو کی لپٹیں نثار کرے اور حور العین کو حکم دیا کہ وہ سورۃ ظہ، طس (سورۃ نمل) اور حَمَّاتِق (سورۃ شوری) کی تلاوت کریں۔ پھر اللہ تعالیٰ نے ایک منادی کو حکم دیا جس نے اذنِ خدا سے یہ منادی کی کہ اے میرے ملائکہ اور میری جنت میں رہائش پذیر مخلوق! گواہ رہو کہ میں نے فاطمہ (علیہا السلام) بنتِ محمد (ﷺ) کی تزویج علی بن ابی طالب (علیہ السلام) سے کر دی ہے اور یہ تزویج ان دونوں کی اور میری رضامندی سے ہوئی ہے۔“ بعد ازاں اللہ تعالیٰ نے جنت کے ایک فرشتے کو جس کا نام ”راہیل“ ہے اور جو تمام ملائکہ میں سب سے زیادہ فصیح و بلیغ ہے، خطبہء نکاح پڑھنے کا حکم صادر فرمایا۔ اُس نے حکمِ الہی سے ایسا فصیح و بلیغ خطبہ پڑھا جیسا آج تک زمین و آسمان میں نہیں پڑھا گیا۔ تب منادی نے حق تعالیٰ کی طرف سے ندا دی، ”اے میرے ملائکہ اور میری جنت کے باسیو! تم علی بن ابی طالب (علیہ السلام) اور میرے حبیبِ محمد (ﷺ) اور فاطمہ بنتِ محمد (علیہا السلام) پر برکت بھیجو، اور میں بھی اُن پر برکت بھیجتا ہوں۔“ (عیون اخبار الرضا جلد اول)

صاحبِ کتابِ مجمع النورین، شیخ ابوالحسن نجفی صاحب نے بھی ذکر کیا ہے کہ معراج کا مقصد دو باتیں تھیں، ایک خلافتِ علی (علیہ السلام) اور دوسری علی و بتول (علیہما السلام) کی شادی اور کہا ہے کہ احادیثِ مستفیضہ اس پر دلالت کرتی ہیں۔

۵۔ معراج کا ایک مقصد ولایت علیؑ اور ولایت آئمہ اہلبیتؑ تھا۔ شیخ ابوالحسن نجفی صاحب کی مندرجہ بالا روایت اور متعدد دیگر روایات میں بیان کیا گیا ہے کہ پروردگار عالم نے ایک اہم ترین فریضہ یعنی ولایت علیؑ کے بارے میں آپ صلی اللہ علیہ وسلم کو تلقین فرمائی۔ تفسیر برہان میں بروایت صفار امام جعفر صادقؑ سے مروی ہے کہ حضور صلی اللہ علیہ وسلم کو ایک سو بیس مرتبہ معراج نصیب ہوئی اور ہر دفعہ دوسرے فرائض سے بڑھ کر خدا نے آپ صلی اللہ علیہ وسلم کو ولایت علیؑ اور ولایت آئمہ اہل بیتؑ کی تلقین فرمائی۔ عیاشی سے بھی اسی مضمون کی حدیث مروی ہے اور معراج کے سفر نامے میں ملائکہ کے سوال و جواب میں بھی اس امر کی طرف واضح اشارہ موجود ہے۔

مزید برآں بروایت ابن بابویہ، ابن عباس سے منقول ہے کہ حضور صلی اللہ علیہ وسلم نے فرمایا کہ جب میں ساتویں آسمان پر پہنچا اور پھر وہاں سے سدرۃ المنتہیٰ پر اور وہاں سے حجاب ہائے نور کی طرف بڑھا تو خدا کی جانب سے ندا پہنچی کہ میں تیرا پروردگار ہوں پس میرے لیے خشوع کر، صرف میری عبادت کر، مجھ پر توکل رکھ اور میری ہی ذات پر اعتماد کر۔ میں تیری عبدیت، محبت، رسالت، نبوت اور تیرے بھائی کی خلافت میں راضی ہوں، وہ میرے بندوں پر میری حجت اور میری مخلوق کا امام ہے۔ اسی کے ذریعے سے میرے دوستوں اور دشمنوں کی پہچان ہوگی اور اسی کی بدولت شیطان کے لشکر اور میرے لشکر میں تمیز ہوگی۔ اسی کے ذریعے سے میرا دین قائم، حدیں محفوظ اور احکام جاری ہوں گے۔ تیری اور اُس کی نسل کے آئمہ کی برکت سے میری مخلوق پر میرا رحم و کرم ہوگا، تمہارا ”قائم“ (امام زمانہ حضرت امام مہدیؑ) میری زمین کو میری تسبیح و تہلیل، تقدیس و تحمید اور تکبیر سے آباد کرے گا۔ میں اُس کے ذریعے سے اپنی زمین کو دشمنوں سے پاک کروں گا

اور اپنے دوستوں کو اُس کا وارث بناؤں گا اور اُس کی بدولت کفر کا کلمہ پست اور حق کا کلمہ بلند کروں گا۔ اُس کے وسیلہ سے میں اپنے بندوں اور شہروں کو زندہ کروں گا۔ اُس کے لیے میں زمین کے خزانوں اور ذخیروں کو ظاہر کروں گا اور اُس کو اپنے ارادہ سے خفیہ اسرار کی خبر دوں گا اور اپنے دین کی سر بلندی کے لیے ملائکہ سے اُس کی تائید کروں گا۔ وہ میرا برحق ولی ہے اور سچ مچ میرے بندوں کے لیے میرا مہدی ہے۔

”تفسیر برہان“ میں ”کافی“ سے منقول ہے کہ ابو بصیر سے امام جعفر صادق عَلَیْہِ السَّلَام نے فرمایا کہ معراج کے موقع پر رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے ارشادِ الہی ہوا کہ آپ (صَلَّی اللہُ عَلَیْہِ وَاٰلِہٖ وَسَلَّمَ) کے بعد اُمت کا والی کون ہوگا؟ حضور صَلَّی اللہُ عَلَیْہِ وَاٰلِہٖ وَسَلَّمَ نے عرض کی کہ یا اللہ! تو ہی جانتا ہے۔ ارشادِ ربِّ العزت ہوا کہ (آپ صَلَّی اللہُ عَلَیْہِ وَاٰلِہٖ وَسَلَّمَ کے بعد) علی ابن ابی طالب ہی ہے جو مومنوں کا امیر، مسلمانوں کا سردار اور نورانیوں کا قائد و رہبر ہے۔ پس امام جعفر صادق عَلَیْہِ السَّلَام نے فرمایا کہ اے ابو بصیر! خدا کی قسم علی عَلَیْہِ السَّلَام کی ولایت زمینی نہیں ہے، یہ آسمان سے اُتری ہے۔

”تفسیر صافی“ میں ”کشف الغمہ“ سے مروی ہے کہ حضور صَلَّی اللہُ عَلَیْہِ وَاٰلِہٖ وَسَلَّمَ سے پوچھا گیا کہ خدا نے شب معراج آپ (صَلَّی اللہُ عَلَیْہِ وَاٰلِہٖ وَسَلَّمَ) سے کس لہجہ میں گفتگو فرمائی تھی تو آپ صَلَّی اللہُ عَلَیْہِ وَاٰلِہٖ وَسَلَّمَ نے جواب دیا کہ علی (عَلِیْہِ السَّلَام) کے لہجہ میں۔ اس کی تفصیل یہ ہے کہ معراج پر جب خداوند متعال نے رسول اللہ صَلَّی اللہُ عَلَیْہِ وَاٰلِہٖ وَسَلَّمَ سے گفتگو فرمائی تو آپ صَلَّی اللہُ عَلَیْہِ وَاٰلِہٖ وَسَلَّمَ نے بارگاہِ الہی میں عرض کی کہ اے پروردگار! میرے ساتھ تو ہم کلام ہے یا علی؟ تو ارشاد ہوا کہ اے احمد (صَلَّی اللہُ عَلَیْہِ وَاٰلِہٖ وَسَلَّمَ)! میں وہ ہوں کہ میری مثل کوئی شے نہیں، نہ مجھے کسی پر قیاس کیا جاسکتا ہے اور نہ چیزوں سے میری صفت ہی کی جاسکتی ہے، میں نے تجھے اپنے نُور سے پیدا کیا اور علی کو تیرے نُور سے پیدا کیا، میں تیرے دل کی پوشیدہ باتوں کو جانتا ہوں، مجھے علم ہے کہ تیرے دل میں علی ابن ابی طالب سے زیادہ کسی کی محبت نہیں ہے پس میں نے اُسی لہجہ

میں تجھ سے گفتگو کی ہے تاکہ تیرا دل مطمئن رہے۔

اسی معانی کی حدیث ”ینایع المودّة“ میں بھی منقول ہے۔ تفسیر برہان میں حضرت ابو بربیدہ سے مروی ہے کہ حضرت رسالت مآب ﷺ نے فرمایا کہ اے علی! تجھے خدا نے سات مقامات پر میرے ساتھ حاضر کیا ہے۔

پہلا مقام: شبِ معراج جب میں آسمان پر پہنچا تو جبرائیل نے مجھ سے پوچھا کہ آپ (ﷺ) کا بھائی کہاں ہے؟ میں نے کہا کہ پیچھے چھوڑ آیا ہوں، اُس نے کہا کہ اللہ سے دُعا مانگیں کہ وہ اُس کو یہاں حاضر کر دے۔ چنانچہ میں نے دُعا مانگی پس اچانک تیری مثال میرے ساتھ موجود تھی۔

دوسرا مقام: جب میں دوبارہ معراج پر گیا تو جبرائیل نے پوچھا کہ آپ (ﷺ) کا بھائی کہاں ہے تو میں نے جواب دیا کہ پیچھے چھوڑ کر آیا ہوں۔ اُس نے کہا کہ اللہ سے دُعا مانگیں کہ وہ اُس کو لے آئے چنانچہ میں نے دُعا مانگی تو تیری مثال میرے ہمراہ تھی۔ پس آسمانوں کے پردے اُٹھا دیئے گئے تو میں نے اُس کی ساکن آبادیوں کا اور ہر فرشتہ کی قیام گاہ کا مشاہدہ کیا۔

تیسرا مقام: جب میں جنّات کی قوم کی طرف بھیجا گیا تو جبرائیل نے استفسار کیا کہ آپ کا بھائی کہاں ہے؟ میں نے کہا کہ پیچھے چھوڑ آیا ہوں۔ پس جبرائیل کے کہنے پر میں نے دُعا کی پھر دیکھا تو میرے ہمراہ اُوٹھا، پھر اُن کے ساتھ جس قدر گفتگو ہوتی رہی اُس قدر رہا۔

چوتھا مقام: شبِ قدر میں تو میرا شریک ہے اور کوئی نہیں۔

پانچواں مقام: نبیّت کے علاوہ ہر بات میں تو میرا شریک ہے۔

چھٹا مقام: جب میں نے آسمانوں پر نبیوں کو نماز پڑھائی تو تیری مثال میرے پیچھے موجود تھی۔

ساتواں مقام: احزاب کی ہلاکت ہمارے ہاتھوں ہوئی۔

حضرت علیؑ سے روایت ہے کہ حضرت رسالت مآب ﷺ نے مجھ سے فرمایا، شبِ معراج

ہر آسمان پر فرشتے مجھے مبارکباد دیتے رہے اور جبرائیل نے ملائکہ کے ایک جم غفیر کے ہمراہ یہ کہا کہ اگر آپ (ﷺ) کی اُمت علی کی محبت پر جمع ہو جاتی تو خدا دوزخ کو پیدا ہی نہ کرتا۔ اے علی! خدا نے سات مقامات پر تجھے میرے ساتھ حاضر کیا چنانچہ میں مانوس ہو گیا۔ پس حدیث سابق کی طرح مقامات گنوائے، جن میں پانچویں مقام پر یہ بیان فرمایا کہ جب میں اللہ سے مناجات کر رہا تھا تو اُس وقت بھی تیری مثال میرے ساتھ تھی اور میں نے تیرے لیے کچھ چیزیں پروردگار سے طلب کیں اور سوائے نبوت کے اُس نے سب قبول کیں اور فرمایا کہ نبوت تیرا ہی خاصہ ہے اور تو اس کا خاتم ہے اور چھٹا مقام یہ ہے کہ جب میں نے بیٹھ المعور کا طواف کیا تو تیری مثال میرے ساتھ تھی۔ ساتواں مقام حسب سابق بیان کیا اور اُس کے بعد ارشاد فرمایا کہ خدا نے دُنیا کی طرف نظر کی تو مجھے عالمین کے مردوں پر منتخب فرمایا پھر تجھے چُنا پھر فاطمہ (علیہا السلام) کو تمام عالمین کی عورتوں سے برگزیدہ کیا پھر حسن و حسین (علیہم السلام) کو تمام جہانوں پر برگزیدہ کیا۔ اے علی! میں نے دیکھا ہے کہ چار مقامات پر تیرا نام میرے نام کے ساتھ مسطور و مذکور ہے اور میں اُسے پڑھ کر مانوس ہوا ہوں۔ اور وہ مقامات یہ ہیں:

اول: شبِ معراج جب میں بیٹھ المقدس میں پہنچا تو پتھر پر لکھا ہوا دیکھا:

”لَا إِلَهَ إِلَّا اللَّهُ مُحَمَّدٌ رَّسُولُ اللَّهِ أَيْدِيَهُ يَوْمَ زَيْرٍ وَوَصَّيْرُهُ بِهِ“

(اللہ کے سوا کوئی معبود نہیں محمدؐ (صلی اللہ علیہ وسلم) اللہ کے رسول ہیں)

جن کی تائید ان کے وزیر کے ساتھ کی اور اُس (وزیر) کو ان کا مددگار بنایا ہے)

میں نے پوچھا کہ اے جبرائیل میرا وزیر کون ہوگا تو وہ کہنے لگا کہ علی ابن ابی طالب (علیہ السلام)۔

دوم: سدرۃ المنتہیٰ پر یہی کلمات تحریر ہیں۔ (بحوالہ مجمع النورین مصنفہ شیخ ابوالحسن نجفی)۔

سوم: جب سدرۃ المنتہیٰ سے چل کر عرش کے قریب پہنچا تو ساقی عرش پر لکھا ہوا پایا:

”لَا إِلَهَ إِلَّا أَنَا اللَّهُ وَحْدِي مُحَمَّدٌ حَبِيبِي وَصَفْوَتِي مَنْ خَلَقَنِي آيَّدْتُهُ
بِوَزِيرِي وَأَخِيهِ وَنَصَرْتُهُ بِهِ“

(میرے سوا کوئی معبود نہیں میں اللہ احد ہوں محمد (صلی اللہ علیہ وسلم) میرا حبیب اور تمام مخلوق سے برگزیدہ ہے میں نے اس کی تائید اس کے وزیر اور بھائی کے ساتھ کی اور میں نے اُس کو اس کا مددگار بنایا) چہارم: میں نے جنت میں شجرہ طوبیٰ کو دیکھا جس کی اصل علی کے گھر میں ہے اور جنت کے محل میں اُس کی شاخیں ہیں اور اُس کی اصل سے پانی، دودھ، شراب اور شہد کی چار نہریں جاری ہیں۔ بروایت مجالس شیخ حضور صلی اللہ علیہ وسلم نے فرمایا کہ اے علی! تیرے لیے مجھے سات چیزیں عطا ہوئیں:

(۱) میں پہلا شخص ہوں جو لحد سے باہر آؤں گا اور تُو میرے ہمراہ ہوگا۔

(۲) تُو پہلا شخص ہے جسے میرے ساتھ (جنت کا) لباس پہنایا جائے گا اور جو میرے ساتھ زندہ ہوگا۔

(۳) تُو پہلا شخص ہے جو عرش کے دائیں جانب میرے ساتھ کھڑا ہوگا۔

(۴) تُو پہلا شخص ہے جو پُل صراط پر میرے ہمراہ کھڑا ہوگا اور دوزخ سے کہے گا کہ اُس کو لے لے

کہ وہ تیرا ہے اور اس کو چھوڑ دے کہ یہ تیرا نہیں ہے۔ (یعنی دوزخیوں اور جنتیوں کا انتخاب علی علیہ السلام کے حکم سے ہوگا)۔

(۵) تُو پہلا شخص ہے جو جنت کا دروازہ کھٹکھٹائے گا۔

(۶) تُو پہلا شخص ہے جو جنت میں جا کر علی بن ابی طالب (جنت کے گھر) میں میرے ساتھ سکونت پذیر ہوگا۔

(۷) اور تُو پہلا شخص ہے جو حقیق ممنوم سے پیے گا جس پر کستوری کی مہر ہوگی۔

امالی شیخ سے مروی ہے کہ حضور صلی اللہ علیہ وسلم نے فرمایا کہ جب میں مقامِ قابِ قوسین پر پہنچا تو ارشادِ الہی

ہوا کہ تُو سب سے زیادہ دوست کس کو رکھتا ہے؟ میں نے جواب دیا کہ علی (علیہ السلام) کو تو ارشاد ہوا

کہ مڑ کر دیکھو۔ چنانچہ میں نے مڑ کر دیکھا تو میرے بائیں جانب علی (علیہ السلام) موجود تھے۔

کیا حضرت علیؑ شریکِ معراج تھے؟

اس کا مختصر اور آسان فہم جواب ہے کہ نہیں۔ معراج پر جانا حضرت رسالت مآب ﷺ کا خاصہ ہے، اُن کے مختصات میں سے ہے اور یہ شرف سوائے آپ ﷺ کے اور کسی کو حاصل نہیں۔ بلاشبہ اللہ عزوجل نے جو کلام کیا وہ علیؑ ہی کے لہجے میں تھا جیسا کہ کتب میں مسطور ہے البتہ مقامِ اشتباہ وہ احادیث ہیں جن میں حضرت علیؑ کا وہاں موجود ہونا حضرت رسالت مآب ﷺ نے خود بیان فرمایا ہے۔ چنانچہ اس کا حل یہ ہے کہ اکثر روایات میں ”مثال“ کا لفظ موجود ہے، جیسا کہ گذشتہ صفحات پر بیان کی گئی روایات میں بارہ آئمہ طاہرینؑ کے مثالی اجسام کا عرش پر موجود ہونا بیان کیا گیا ہے کہ وہ فضائے نُور میں مشغول عبادت پروردگار تھے، پس حضرت علیؑ بنفسِ نفسِ وہاں موجود نہیں تھے بلکہ آپ کی مثال موجود تھی۔

تفسیر برہان میں مروی ہے کہ رسول اللہ ﷺ نے فرمایا کہ شبِ معراج جب مجھ سے خطاب پروردگار ہوا، ”أَمِنَ الرَّسُولُ بِمَا أُنزِلَ إِلَيْهِ مِنْ رَبِّهِ“ (رسول اُن تمام باتوں پر ایمان رکھتا ہے جو اُس کے پروردگار کی طرف سے اُس پر اتاری گئی ہیں۔ سورۃ البقرہ آیت ۲۸۵) تو میں نے جواب میں کہا، ”وَالْمُؤْمِنُونَ كُلٌّ آمَنَ بِاللَّهِ وَمَلَأَتْ كُتُبُهُ وَرُسُلُهُ لَا نُفَرِّقُ بَيْنَ أَحَدٍ مِنْ رُسُلِهِ وَقَالُوا سَمِعْنَا وَأَطَعْنَا غُفْرَانَكَ رَبَّنَا وَإِلَيْكَ الْمَصِيرُ“ (اور مومنین بھی خدا پر، اُس کے ملائکہ پر، اُس کی کتابوں پر اور اُس کے رسولوں پر ایمان رکھتے ہیں۔ (وہ کہتے ہیں کہ) ہم خدا کے رسولوں میں تفریق نہیں کرتے اور کہتے ہیں کہ ہم نے فرمانِ الٰہی سنا اور اُس کی اطاعت کی! پروردگار ہمیں تیری مغفرت درکار ہے اور تیری ہی طرف پلٹ کر آنا ہے۔ سورۃ البقرہ آیت ۲۸۵) پھر ارشاد ہوا، ”اے محمدؐ (ﷺ)! میں نے زمین پر نگاہِ قدرت کی اور

تھے چُن لیا اور تیرا نام اپنے نام سے مشتق کیا، جہاں میرا ذکر ہوگا وہاں تیرا ذکر بھی (ساتھ ساتھ) ہوگا پس میں محمود ہوں اور تُو مُحَمَّدٌ ہے، پھر میں نے دوبارہ زمین پر نظرِ انتخاب کی تو علی (علیہ السلام) کو چُننا اور اُس کا نام بھی اپنے نام سے مشتق کیا، میں اعلیٰ ہوں اور وہ علی ہے۔ اے مُحَمَّدٌ (صلی اللہ علیہ وسلم)! میں نے تم کو اور علی، فاطمہ، حسن، حسین اور باقی آئمہ (علیہم السلام) جو حسین (علیہ السلام) کی نسل سے ہونے والے ہیں، ان سب کو اپنے نُور سے خلق کیا اور تمہاری ولایت کو میں نے تمام اہلِ ارض و سما پر پیش کیا۔ جس نے اِس کو قبول کیا وہ میرے نزدیک مومن ہے اور جس نے اِس کا انکار کیا وہ میرے نزدیک کافر ہے۔ اے مُحَمَّدٌ (صلی اللہ علیہ وسلم)! اگر میرے بندوں میں سے کوئی میری عبادت کرتے کرتے نڈھال اور بوسیدہ ہو جائے لیکن وہ تمہاری ولایت کا اقرار نہ کرے تو میں اُس کو نہیں بخشوں گا جب تک کہ وہ تمہاری ولایت کا اقرار نہ کرے گا۔ اے مُحَمَّدٌ (صلی اللہ علیہ وسلم)! کیا تو اُن کو دیکھنا چاہتا ہے؟“ میں نے عرض کیا، ”ہاں پروردگار!“ پس خطاب ہوا، ”عرش کی دائیں جانب نگاہ کرو۔“ میں نے دائیں طرف دیکھا تو علی، فاطمہ، حسن، حسین، علی بن حسین، محمد باقر بن علی، جعفر صادق بن محمد باقر، موسیٰ کاظم بن جعفر صادق، علی رضا بن موسیٰ کاظم، محمد تقی بن علی رضا، علی نقی بن محمد تقی، حسن عسکری بن علی نقی، اور مہدی بن حسن عسکری (علیہم السلام) کو ایک فضائے نُور میں مصروفِ عبادت پایا اور حضرت مہدی (علیہ السلام) ایک درختاں ستارے کی طرح اُن سب کے وسط میں جلوہ افروز تھے۔ پس ارشادِ باری ہوا، ”اے مُحَمَّدٌ (صلی اللہ علیہ وسلم)! یہ سب میری طرف سے حجت ہوں گے اور وہ“ (حضرت امام مہدی آخر الزمان علیہ السلام) تیری (مظلوم) عترت کا بدلہ لینے والا ہوگا۔ مجھے اپنی عزت و جلال کی قسم کہ وہ میرے دوستوں کے لیے حجتِ واجبہ اور میرے دشمنوں سے انتقام لینے والا ہوگا۔“ تفسیرِ مذکور میں ہے کہ اس روایت کو بعض مخالفین نے بھی نقل کیا ہے۔ اسی تفسیر میں مروی ہے کہ ایک یہودی نے امیر المومنین حضرت علی (علیہ السلام) سے دریافت کیا، ”شب

معراج آپ کے نبی (ﷺ) سے پہلا کلام کون سا ہوا تھا؟ آپ نے فرمایا، ”آیت: آمَنَ الرَّسُولُ بِمَا أُنزِلَ إِلَيْهِ مِنْ رَبِّهِ... الخ“ (رسول اُن تمام باتوں پر ایمان رکھتا ہے جو اُس کے پروردگار کی طرف سے اُس پر اتاری گئی ہیں) (سورۃ البقرہ آیت ۲۸۵) یہودی نے کہا، ”میرا مطلب یہ نہیں تھا“۔ آپ نے فرمایا، ”اس کے بعد یہ جو کہ قول رسول اللہ ﷺ بھی ہے:

”وَالْمُؤْمِنُونَ كُلٌّ آمَنَ بِاللّٰهِ وَمَلٰئِكَتِهِ وَرُسُلِهِ لَا نُفَرِّقُ بَيْنَ اَحَدٍ مِّنْ رُّسُلِهِ وَقَالُوا سَمِعْنَا وَاَطَعْنَا غُفْرَانَكَ رَبَّنَا وَاِلَيْكَ الْمَصِيْرُ“ (اور مؤمنین بھی خدا پر، اُس کے ملائکہ پر، اُس کی کتابوں پر اور اُس کے رسولوں پر ایمان رکھتے ہیں۔) (وہ کہتے ہیں کہ) ہم خدا کے رسولوں میں تفریق نہیں کرتے اور کہتے ہیں کہ ہم نے فرمانِ الہی سنا اور اُس کی اطاعت کی! پروردگار ہمیں تیری مغفرت درکار ہے۔ اور تیری ہی طرف پلٹ کر آنا ہے۔ سورۃ البقرہ آیت ۲۸۵) یہودی کہنے لگا، ”میری مراد اس سے بھی نہیں۔“ آپ نے فرمایا، ”پوشیدہ باتوں کو رہنے ہی دو۔“ یہودی بولا، ”اگر آپ نہیں بتا سکتے تو (اس کا مطلب ہے کہ) آپ ”وہ“ نہیں ہیں۔“ آپ نے فرمایا، ”اگر تجھے بہر صورت پوچھنا ہی ہے تو سن! جب جناب رسول اللہ ﷺ معراج سے واپس تشریف لارہے تھے اور ابھی حجابوں کی منازل میں تھے اور مقامِ جبرائیل تک نہیں پہنچے تھے کہ پیچھے سے ایک فرشتہ نے صدا دی، ”یا احمد (ﷺ)!“ آپ (ﷺ) نے کہا، ”بلیک“ فرشتہ نے عرض کی، ”اللہ (آپ ﷺ) کو سلام کہتا ہے اور فرماتا ہے کہ سید ولی کو (میرا) سلام کیسے گا۔“ آپ (ﷺ) نے (اتمامِ حجت کے لیے) پوچھا، ”سید ولی کون ہے؟“ اُس نے کہا، ”وہ علی ابن ابی طالب ہیں۔“

یہ سن کر یہودی بولا، ”بے شک! خدا کی قسم! میں نے اپنے والد کی کتاب میں ایسا ہی پڑھا ہے۔“ وہ یہودی حضرت داؤد علیہ السلام کی اولاد میں سے تھا۔ (تفسیر انوار الحنفی فی اسرار الصحف ج ۸ ص ۲۶۸)

امکانِ معراج

علامہ حسین بخش صاحب تفسیر انوار النجف فی اسرار المصحف میں بیان فرماتے ہیں کہ ایک وقت تھا جب علمائے ہیئت نے خرق والتیام (پھاڑنا اور جوڑنا، یعنی معجزہ) کے مسئلہ کو آسمان پر چڑھایا ہوا تھا۔ خدا معلوم یہ مسئلہ کب سے چلا اور اس کی ضرورت کیوں پیش آئی؟ کس نے اس مفروضہ کو گھڑا اور کیوں گھڑا؟ بہر کیف بڑے زور و شور سے اس مسئلہ نے کتبِ علمِ ہیئت میں اپنا مقام پیدا کیا اور علم و حکمت اور فلکیات کی اجاث میں یہ مسئلہ اتنا سنگین ہو گیا کہ متاخرین آنکھیں بند کر کے متقدمین کے اس مفروضہ کو اصولِ مسلمہ کی طرح مانتے چلے آئے۔ کسی نے اس دعویٰ کے خلاف احتجاج کیا نہ کسی کو اس کی مروّجہ ادلہ میں قدغن کی جرأت ہوئی، پس حضرت رسالت مآب صلی اللہ علیہ وسلم کے امکانِ معراج کے راستہ میں یہ مسئلہ کوہِ گراں بن کر ہر دور کے علماء اسلام کے افکار و انظار کو چیلنج کرتا رہا، چنانچہ بہت سوں کے ہاتھ سے دامنِ حق چھوٹ گیا اور وہ معراج کا انکار کر بیٹھے اور جو اقرار پر ڈٹے رہے وہ معراجِ روحانی کی حد سے آگے نہ بڑھ سکے، البتہ اللہ کے کچھ بندے ایسے بھی تھے جنہوں نے باطل کی غوغا آرائیوں پر کان دھرے بغیر آوازِ قدرت پر لبیک کہا اور ہر قسم کی مویشگافیوں سے بے نیاز ہو کر صدائے وحدت کو من و عن تسلیم کرتے ہوئے عرفان و ایقان کی منازل کی طرف آگے بڑھے، کیونکہ جب اللہ ہر شے پر قادر ہے تو وہ جب چاہے، جس طرح چاہے، جہاں جہاں چاہے اپنے بندے کو سیر کرا سکتا ہے۔ مخلوق و مصنوع کا کوئی فرد کسی وقت اُس کی قدرت و مشیت کے آگے حائل نہیں ہو سکتا اور قرآن مجید میں ”أَمْ سِرِّي بَعْبُدَا“ (سورۃ اسری آیت 1) کا فقرہ ظاہر کرتا ہے کہ آپ صلی اللہ علیہ وسلم از خود نہیں گئے بلکہ اللہ آپ صلی اللہ علیہ وسلم کو لے گیا۔ پس جب وہ لے گیا تو اُس کے لیے سب کچھ ممکن ہے۔

سائنس کے اس دور میں جو علمِ ہیئت کے سابقہ مفروضے کے جھوٹ کی قلعی کھلی تو آسمانوں میں خرق و التیام کو محال جاننے والوں کی آنکھیں کھلی کی کھلی رہ گئیں۔ ایسا تب ہوا جب انہوں نے دیکھا کہ ترقی یافتہ ممالک نے سائنسی آلات کے ذریعے ارضی مواد سے طاقت حاصل کر کے آسمانوں کی بلندیوں کو سر کرنے کا پروگرام مرتب کر لیا ہے اور آئے دن چاند اور دیگر سیارات پر ڈیرہ ڈالنے اور قبضہ جمانے کی خاطر راکٹوں کا بے پناہ سلسلہ قائم ہونے کی خبریں شائع ہونے لگی ہیں جن کو کوئی ذی ہوش ٹھکرانے کی جرأت نہیں کر سکتا، حتیٰ کہ چاند کی سطح کی تصویریں اتاری جا رہی ہیں، اُس پر آبادی کے امکانات پر رائے زنی ہو رہی ہے، طاقتور حکومتیں اُس پر اپنا پرچم لہرانے کے لیے بے تاب ہیں اور وہاں تک پہنچنے کے لیے خلائی اڈوں کی تجاویز بھی زیرِ غور ہیں۔ (یہ حوالہ پرانی کتاب سے ہے، اب تو انسان نہ صرف چاند کو تسخیر کر چکا ہے بلکہ مریخ پر بھی کمند ڈال چکا ہے۔ مؤلف) ان پیش آمدہ حالات کے تحت جب کہ مسئلہ خرق و التیام ایک فرسودہ خیال سے زیادہ وقعت نہیں رکھتا اور مادی قوتوں سے استفادہ کرنے والوں نے جب آسمان کی تسخیر کو حرفِ ممکن ہی نہیں بلکہ قریب الوقوع قرار دیا ہے، تو وہ ذات جو مقصود کائنات ہو، جس نے زمین پر بیٹھے ہوئے چاند سے اپنی نبیوت کی گواہی طلب کر لی ہو اور اُس نے دو ٹوکے ہو کر اپنے مسخر ہونے پر مہر تصدیق ثبت کی ہو اور وہ ذات جو قوتِ روحانیہ میں تمام روحانیوں سے اشرف و اعلیٰ حیثیت کی حامل ہو، حتیٰ کہ سید الملائکہ حضرت جبرائیل علیہ السلام جس کے ادنیٰ غلام ہوں، اُس کے لیے آسمانی بلندیوں کو سر کرنا کیسے مشکل ہو سکتا ہے؟ اور پھر جب بلانے والا اور لے جانے والا اللہ ہو تو کس کی مجال ہے کہ اس کو ناممکن کہہ سکے؟ (تفسیر انوار انجف فی اسرار المصحف ج ۸ ص ۲۵۵)

اللَّهُمَّ صَلِّ وَسَلِّمْ عَلَى سَيِّدِنَا مُحَمَّدٍ وَآلِ مُحَمَّدٍ



قرآن کی گواہی

غیر مسلم اگر امکانِ معراج پر یقین نہیں رکھتے تو نہ سہی، اس سے کوئی فرق نہیں پڑتا لیکن لمحہ فکرمیہ ان لوگوں کا انکار ہے جو خود کو مسلمان کہتے ہیں کیونکہ یہ انکار انہیں بھی اُمتِ مسلمہ سے خارج کر کے غیر مسلموں کی صف میں کھڑا کر دیتا ہے۔ اہل اسلام کے مختلف مسالک میں فروعی مسائل میں تو اختلاف کی گنجائش ہو سکتی ہے لیکن بنیادی مسائل میں قطعی نہیں، مثلاً تمام احادیث پر ایمان لانے میں اختلاف ہو سکتا ہے کیونکہ یہ ہم تک مختلف راویوں، وسیلوں اور واسطوں سے پہنچی ہیں لیکن قرآن پر اختلاف کی کوئی گنجائش نہیں، یہ فرمانِ الہی ہے اور اس پر ایمان واجب ہے۔ معراج کے متعلق قرآن کریم میں واضح فرمودات موجود ہیں جن کی روشنی میں کسی قسم کا انکار ممکن ہی نہیں۔

جیسا کہ سورۃ بنی اسرائیل میں فرمانِ الہی ہوتا ہے:

”سُبْحَانَ الَّذِي أَسْرَى بِعَبْدِهِ لَيْلًا مِنَ الْمَسْجِدِ الْحَرَامِ إِلَى الْمَسْجِدِ الْأَقْصَى
الَّذِي بَارَكْنَا حَوْلَهُ لِنُرِيَهُ مِنْ آيَاتِنَا إِنَّهُ هُوَ السَّمِيعُ الْبَصِيرُ“ (سورۃ بنی اسرائیل)

(پاک ہے وہ جو اپنے بندہ خاص کو رات کے تھوڑے عرصے میں مسجد حرام سے مسجد اقصیٰ تک لے گیا وہ جس کے گرد اگر وہم نے برکتیں رکھیں تاکہ دکھائیں ہم انہیں اپنی نشانیاں بیشک وہ مستند دیکھتا ہے)

اور سورۃ النجم میں ارشادِ باری تعالیٰ ہوتا ہے:

وَالنَّجْمِ إِذَا هَوَىٰ ۝ مَا ضَلَّ صَاحِبُكُمْ وَمَا غَوَىٰ ۝ وَمَا يَنْطِقُ عَنِ الْهَوَىٰ ۝
إِنْ هُوَ إِلَّا وَحْيٌ يُوحَىٰ ۝ عَلَّمَهُ شَدِيدُ الْقُوَىٰ ۝ ذُو مِرَّةٍ فَاسْتَوَىٰ ۝ وَهُوَ بِالْأُفُقِ
الْأَعْلَىٰ ۝ ثُمَّ دَنَا فَتَدَلَّىٰ ۝ فَكَانَ قَابَ قَوْسَيْنِ أَوْ أَدْنَىٰ ۝ فَأَوْحَىٰ إِلَىٰ عَبْدِهِ مَا أَوْحَىٰ ۝
مَا كَذَبَ الْفُؤَادُ مَا رَأَىٰ ۝ أَفَتُمَبَّرُونَ عَلَىٰ مَا يَرَىٰ ۝ وَلَقَدْ رَءَاكَ نَزْلَةً

أُخْرَى ○ عِنْدَ سِدْرَةِ الْمُنْتَهَى ○ عِنْدَهَا جَنَّةُ الْمَأْوَى ○ إِذْ يَعْشَى السِّدْرَةَ مَا
يَعْشَى ○ مَا زَاغَ الْبَصَرُ وَمَا طَعَى ○ لَقَدْ رَأَى مِنْ آيَاتِ رَبِّهِ الْكُبْرَى ○

قسم ہے ستارے کی جبکہ وہ ڈوبنے لگے۔ کہ تمہارے یہ ساتھی (پختمبر اسلام ﷺ) نہ گمراہ ہوئے ہیں اور نہ بہکے ہیں۔ اور وہ (اپنی) خواہشِ نفس سے بات نہیں کرتے۔ وہ تو بس وحی ہے جو اُن کی طرف کی جاتی ہے۔ اُن کو ایک زبردست قوت والے نے تعلیم دی ہے۔ جو بڑا صاحبِ قدرت (یا بڑا دانا و حکیم) ہے پھر (وہ اپنی اصلی شکل میں) کھڑا ہوا۔ جبکہ وہ آسمان کے بلند ترین کنارہ پر تھا۔ پھر وہ قریب ہو اور زیادہ قریب ہوا۔ یہاں تک دو کمان کے برابر یا اس سے بھی کم فاصلہ رہ گیا۔ پس اُس (اللہ) نے اپنے (خاص) بندے (رسول اکرم ﷺ) کی طرف وحی کی جو وحی چاہی۔ (رسول اللہ ﷺ) کے دل نے جھوٹ نہیں کہا جو کچھ (آپ ﷺ) کی آنکھ نے دیکھا۔ کیا تم لوگ اُن سے اس بات پر جھگڑتے ہو جو کچھ انہوں نے دیکھا؟ اور آپ (ﷺ) نے ایک بار اور بھی اُترتے ہوئے سدرۃ المنتہی کے پاس دیکھا۔ جہاں جنت الماویٰ (آرام سے رہنے کا بہشت) ہے۔ جب کہ سدرہ پر چھا رہا تھا (وہ نور) جو چھا رہا تھا۔ نہ آنکھ چندھیائی اور نہ حد سے بڑھی۔ یقیناً آپ (ﷺ) نے اپنے پروردگار کی بڑی بڑی نشانیاں دیکھیں۔ (سورۃ النجم آیت ۱۸ تا ۱۹)

اس سورۃ مبارکہ میں بڑے واضح الفاظ میں بیان فرمایا گیا ہے کہ معراج کوئی خواب و خیال پر مشتمل قصہ نہیں ہے بلکہ رسول اللہ ﷺ نے جو کچھ بنفسِ نفیس دیکھا وہی بیان فرمایا اور رسول اللہ ﷺ (معاذ اللہ) کوئی جھوٹ نہیں کہتے، ہاں! تم ہی خواہ مخواہ اس بات پر جھگڑتے ہو۔

اللَّهُمَّ صَلِّ عَلَى مُحَمَّدٍ وَآلِ مُحَمَّدٍ ○



واقعہء معراج پر چند اور دلائل

تفسیر انوار العجف فی اسرار المصحف میں بیان کیا گیا ہے کہ لوگوں نے واقعہء معراج کو اپنی اپنی ذہنی استعداد کے معیار پر پرکھنے کی کوشش کی اور جب ذہنِ نارسانے اسے ظاہری طور ناممکن قرار دیا تو اس کا انکار کر بیٹھے اور دائرہ اسلام سے ہی خارج ہو گئے۔ ہمیں ایسا لگتا ہے کہ یہ لوگ بھی اُنہی میں سے ہوں گے جن کے دلوں، سماعتوں اور بصارتوں پر اللہ نے مہر لگا رکھی ہے جو انہیں وہ عام سی نشانیاں بھی نظر نہیں آسکیں جن کی روشنی میں واقعہء معراج کوئی ایسا واقعہ نہیں جو اللہ کے لیے اور اُس کے رسول معظم ﷺ کے لیے (معاذ اللہ) ناممکن ہو۔ اُن عام سی نشانیوں میں سے چند ایک کا ذکر ہم یہاں کرتے ہیں، مثلاً:

(۱) سورج و چاند کا طلوع ہونا اور اُن کی روشنی کا فوراً زمین پر پہنچ جانا:

ہر آنکھ مشاہدہ کرتی ہے کہ سورج اور چاند روزانہ طلوع ہوتے ہیں اور زمین سے کروڑوں میل دور ہونے کے باوجود طلوع ہوتے ہی اُن کی روشنی زمین پر پہنچ جاتی ہے۔ مائکروسافٹ انکارٹا انسائیکلو پیڈیا کے مطابق سورج کا زمین سے اوسط فاصلہ ایک سو پچاس ملین کلومیٹر یعنی پندرہ کروڑ کلومیٹر ہے اور اُس کی روشنی صرف آٹھ منٹ میں زمین پر پہنچتی ہے۔ روشنی کا یہ تیز رفتار سفر جو یقیناً خالقِ کائنات کے حکم سے ہوتا ہے اگر ممکن ہے تو پھر وجہ تخلیقِ کائنات یعنی رسول اللہ ﷺ کا سفر معراج کیونکر ناممکن ہے؟

(۲) دُنیا بھر میں بے شمار اموات کا ہونا، حضرت عزرائیل علیہ السلام کا فوراً ہر جگہ پہنچ جانا اور مرنے والوں کی ارواح کا عالم برزخ میں چلے جانا:

دُنیا بھر میں روزانہ اُن گنت افراد لقمہء اجل بنتے ہیں۔ تقریباً تمام مذاہب خصوصاً اہل کتاب کا

ایمان ہے کہ حضرت عزرائیل علیہ السلام، اللہ کے حکم سے یہ فرض انجام دیتے ہیں جس کی خاطر وہ آسمانوں سے زمین پر تشریف لاتے ہیں، بیک وقت دنیا کے مختلف گوشوں میں پہنچتے ہیں اور بے شمار نفوس کی جان قبض کر کے واپس آسمانوں پر چلے جاتے ہیں۔ مزید براں مرنے والوں کی رُو حیں بھی اس جہان سے اگلے جہان یعنی عالم برزخ میں منتقل ہو جاتی ہیں۔ مرنے والے انسانوں کی ارواح اور اللہ کے ایک فرشتے کے لیے اس جہان سے اُس جہان تک کا یہ سفر اتنی سرعت کے ساتھ اگر ممکن ہے تو محکمِ ربّی اُس کے نبی صلی اللہ علیہ وسلم کے لیے شب بھر میں زمین سے آسمان تک کا سفر کیسے ممکن نہیں؟

۳) حضرت جبرائیل علیہ السلام کا وحی لے کر آسمانوں سے زمین پر پہنچنا اور واپس جانا اور دیگر ملائکہ کا روضہ رسول صلی اللہ علیہ وسلم پر حاضری دینے کے لیے آسمانوں سے زمین پر پہنچنا اور واپس جانا: تمام اہل کتاب اس پر متفق ہیں کہ جبرائیل علیہ السلام اللہ کا پیغام لے کر تو اتر کے ساتھ انبیاء علیہم السلام کے پاس زمین پر آتے رہے۔ اور تمام اہل اسلام کا عقیدہ ہے کہ فرشتوں کی ایک جماعت روزانہ روضہ رسول صلی اللہ علیہ وسلم پر حاضری دینے کے لیے آسمانوں سے زمین پر اترتی ہے اور پھر عصر کے بعد واپس پلٹ جاتی ہے (جذب القلوب)۔ پس آسمانوں سے زمین تک کا سفر ملائکہ کا معمول ہے تو پھر اللہ کے رسول صلی اللہ علیہ وسلم جو ملائکہ سے بھی عظیم تر ہیں، کے سفر معراج پر اظہارِ تعجب کرنا بذاتِ خود باعثِ تعجب ہے۔

۴) حضرت عیسیٰ علیہ السلام اور حضرت امام مہدی آخر الزمان علیہ السلام کا ظہور: اہل اسلام کے تمام مکاتبِ فکر کا ایمان ہے کہ حضرت عیسیٰ علیہ السلام اور حضرت امام مہدی آخر الزمان علیہ السلام وہ ہستیاں ہیں جن میں سے ایک کو اللہ تعالیٰ نے زندہ آسمانوں پر اُٹھالیا اور دوسری کو پردہ غائب میں

منتقل کر دیا اور قیامت سے پہلے ان کا دوبارہ ظہور ہوگا۔ سوال یہ ہے کہ ان میں سے ایک ہستی آسمان پر دوسری پردہ غائب میں کیسے چلی گئی؟ وہ اس وقت کہاں یا کس حال میں ہیں اور واپس کس طرح آئیں گی؟ سیدھا سادھا جواب تو یہی ہے کہ غائب بھی اللہ نے کیا، ہیں بھی اُسی کی مہمان اور انہیں واپس بھی اللہ تعالیٰ ہی بھیجے گا، جس طرح وہ چاہے، کیونکہ وہ قادرِ مطلق ہے اور جو چاہے کر سکتا ہے۔ پس اگر وہ اپنے ایک نبی اور ایک امام کے لیے ایسا کر سکتا ہے تو وہ جو سرورِ انبیاء (صلی اللہ علیہ وسلم) ہیں اور جب امامِ آخر الزمان (علیہ السلام) ہیں، اُن کے لیے اگر اُس نے آسمانوں کی سیر کا اہتمام فرمایا تو اس میں پریشانی کیوں ہے؟

۵) بذریعہ سیٹلائٹ، ٹیلی فون اور ٹیلی ویژن کی نشریات اور انٹرنیٹ وغیرہ: انسان کے بنائے ہوئے سیٹلائٹ سسٹم (جدید خلائی مواصلاتی نظام) کے ذریعے ہم روزانہ اپنے فون پر گفتگو کرتے ہیں اور دُنیا کے کسی دور دراز گوشے میں ہونے والی کاروائی کو اپنے کمرہ خواب میں بذریعہ ٹیلی ویژن یا انٹرنیٹ براہِ راست دیکھتے ہیں۔ سات سمندر پار کسی اسٹیڈیم میں کھیل ہو رہا ہوتا ہے اور ہم اپنے ٹی وی پر براہِ راست اُس سے محظوظ ہو رہے ہوتے ہیں۔ ایک ملک میں فوجی کاروائی ہو رہی ہوتی ہے اور اس کا براہِ راست نظارہ کاروائی کرنے والوں کے حکمران اپنے دفاتر میں بیٹھے کر رہے ہوتے ہیں۔ حد تو یہ ہے کہ مرتخ پر ناسا کی خلائی گاڑی اُتر رہی ہوتی ہے اور پوری دُنیا میں لوگ اپنے اپنے ٹی وی پر اُس گاڑی کو مرتخ پر اُترتا ہوا براہِ راست دیکھ رہے ہوتے ہیں۔ مرتخ پر اُترنے والی خلائی گاڑی کا ”منظر“ کیا کوئی وجود نہیں رکھتا؟ جی ہاں ”منظر“ وجود رکھتا ہے تو نظر آتا ہے، وہ وجود بھلے کسی بھی شکل میں ہو یا کسی بھی مادے سے بنا ہو۔ پس وہ منظر مرتخ سے زمین تک کا کروڑوں میل کا سفر سیکنڈوں میں طے کر کے زمین پر بسنے والے اربوں لوگوں میں سے ہر ایک کے گھر میں پہنچتا ہے۔ اب ”منظر“ کے اس سفر کی کاروائی کو ذرا دوسرے زاویے

سے دیکھیں تو یوں ہے کہ کروڑوں میل سفر طے کر کے مرتبہ پر پہنچنے والی خلائی گاڑی مرتبہ پر پہنچ کر مرتبہ کا بھی جائزہ لے رہی ہے اور وہاں سے زمین پر موجود ہر گھر میں بھی جھانک رہی ہے۔ پس اگر بنی نوع انسان کی بنائی ہوئی ایک مشین کے لیے یہ سب ممکن ہے تو بنی نوع انسان کے رسول معظم (صلی اللہ علیہ وسلم) کے لیے ایسے کسی امکان پر کوئی تردد نہیں ہونا چاہیے کہ جنہیں خالق مطلق نے خود اپنا مہمان بنانے کے لیے سب انتظام کیا ہو۔

معراج اور صلوات النبی صلی اللہ علیہ وسلم

☆ روایت ہے کہ شبِ معراج نبی آخر الزمان صلی اللہ علیہ وسلم کی چوتھے آسمان پر ایک فرشتے سے ملاقات ہوئی۔ فرشتہ نے عرض کیا، ”یا رسول اللہ صلی اللہ علیہ وسلم! میں نے دو رکعت نماز ادا کی ہے جس میں بیس ہزار سال کا عرصہ لگا ہے۔ خدا کے حکم سے پانچ ہزار سال قیام، پانچ ہزار سال رکوع، پانچ ہزار سال تشهد اور پانچ ہزار سال سجد کی حالت میں رہا ہوں۔ میں اس نماز کا ثواب آپ صلی اللہ علیہ وسلم کو ہدیہ کرتا ہوں“۔ آپ صلی اللہ علیہ وسلم نے فرمایا، ”میں تیری اطاعت اور نماز کا محتاج نہیں ہوں“۔ فرشتے نے کہا، ”پھر میں اسے آپ صلی اللہ علیہ وسلم کی اُمت کو ہدیہ کرتا ہوں“۔ آپ صلی اللہ علیہ وسلم نے فرمایا، ”میری اُمت کو بھی تیری نماز کی ضرورت نہیں ہے۔ خدا کی قسم! میری اُمت کا کوئی گنہگار بھی ایک مرتبہ درود بھیجے گا اُس کا ثواب تیری بیس ہزار سالہ عبادت سے بڑھ کر ہے“۔ (عدۃ الداعی ص ۱۲۰)

☆ رسول اکرم صلی اللہ علیہ وسلم نے فرمایا کہ میں نے پانچویں آسمان پر سنہری بالوں والا ایک فرشتہ دیکھا جو تہلیل و تقدیس (لا الہ الا اللہ اور سبحان اللہ کہنا) میں مصروف تھا، میں نے سلام کیا تو اُس نے جواب دیا اوکھا کہ میں اُن خوش بخت فرشتوں میں سے ہوں جو ہمیشہ آپ صلی اللہ علیہ وسلم پر صلوات بھیجتے

رہتے ہیں۔ (درود و سلام کی برکتیں، عرچۃ الاحمدیہ ص ۱۲۳)

☆ نبی کریم ﷺ نے شبِ معراجِ آسمان پر ایک فرشتے کو دیکھا جس کے ہزار ہاتھ تھے اور ہر ہاتھ کی ہزار انگلیاں تھیں جن سے وہ بارش کے قطرات کا حساب کرتا تھا۔ وہ فرشتہ روزِ ازل سے برسنے والے بارش کے تمام قطرات کا وقت اور مقامِ نزول کے ساتھ مکمل حساب رکھتا تھا۔ آنحضرت ﷺ نے اُس فرشتے سے فرمایا، ”وہ ذاتِ کفنیِ علیم وخبیر ہوگی جس نے تم جیسے فرشتے کو خلق کیا ہے جو قطراتِ باران کو وقت کے ساتھ شمار کرتا ہے“۔ فرشتے نے جواب دیا، ”یا رسول اللہ ﷺ! حساب کتاب کے لیے ایسے ہاتھوں اور انگلیوں کے باوجود میں ابھی تک ایک چیز کا حساب کرنے سے قاصر ہوں“۔ آپ ﷺ نے دریافت فرمایا، ”کس چیز کا؟“ فرشتے نے عرض کیا، ”جب آپ ﷺ کی اُمت کا ایک گروہ آپ ﷺ کا اسمِ مبارک سُن کر آپ ﷺ پر دُرود بھیجتا ہے تو میں اُس دُرود کے ثواب کا حساب نہیں کر سکتا“۔ (مسندِ رک الوسائل، منازل الآخرة ص ۷۴)

☆ روایت ہے کہ جب نبی اکرم ﷺ آسمانوں کی سیر کر رہے تھے تو آپ ﷺ نے غسل کا ارادہ فرمایا۔ جبرائیل علیہ السلام کو ارشادِ الہی ہوا کہ جنت میں جاؤ اور پیغمبرِ اکرم (ﷺ) کے لیے حوضِ کوثر سے پانی لے آؤ۔ رضوانِ جنت دو ایسے برتنوں میں آبِ کوثر لے کر حاضر ہوئے جو یا قوت سے بنے ہوئے تھے اور جنہیں زمرہ کے ایسے طشت میں رکھا گیا تھا جس کے چار گوشے تھے اور ہر گوشہ ایک ایک گوہر سے مزین تھا۔ آپ ﷺ نے غسل فرمایا، نُور کا بناؤ الباس زیب تن کیا اور نُور کا وہ عمامہ سر پر رکھا جسے آدم علیہ السلام کی تخلیق سے سات ہزار سال پہلے بنایا گیا تھا۔ چالیس ہزار فرشتے اُس عمامہ کے ارد گرد تعظیماً کھڑے ہوتے اور تسبیح و تہلیل میں مصروف رہتے تھے۔ وہ ہر تسبیح کے بعد مُحَمَّدٌ وَآلِ مُحَمَّدٍ ﷺ پر دُرود بھیجتے تھے۔ جب جبرائیل علیہ السلام وہ عمامہ لے کر آئے تو وہ چالیس ہزار فرشتے بھی اُن کے ہمراہ آگئے اور آنحضرت ﷺ کی زیارت سے شرفیاب ہوئے، اُس عمامہ پر چالیس ہزار نقش و نگار تھے اور ہر نقش پر یہ چار کلمات لکھے ہوئے تھے، ”مُحَمَّدٌ رُسُولُ اللَّهِ، مُحَمَّدٌ نَبِيُّ اللَّهِ، مُحَمَّدٌ خَلِيلُ اللَّهِ، مُحَمَّدٌ حَبِيبُ اللَّهِ“ (عریۃ الاحمدیہ ص ۹۲)

☆ نبی اکرم ﷺ جب معراج پر تشریف لے گئے تو جنت میں چند فرشتوں کو فارغ بیٹھے ہوئے دیکھا۔ آپ ﷺ نے اُن سے فراغت کا سبب دریافت فرمایا تو اُنہوں نے جواب دیا کہ یا رسول اللہ ﷺ! ہم منتظر ہیں کہ آپ ﷺ کا کوئی امتی آپ ﷺ پر صلوات بھیجے تو ہم اُس کے لیے محل تعمیر کریں۔ (دُرود و سلام کی برکتیں ص ۵۲)

☆ حضور ﷺ نے فرمایا: ”شب معراج اللہ تعالیٰ نے جبرائیل (علیہ السلام) کو میرے سامنے جنت کے محل پیش کرنے کا حکم دیا۔ پھر میں نے ایسے محل دیکھے جو سونے چاندی اور مُشک و عنبر سے بنے ہوئے تھے۔ اُن میں سے کچھ تو بڑے عالیشان تھے جبکہ کچھ ایسے نہ تھے۔ میں نے جبرائیل (علیہ السلام) سے پوچھا کہ یہ محل عالیشان کیوں نہیں؟ اُنہوں نے جواب دیا یہ محل اُن نمازیوں کے ہیں جو نماز کے بعد آپ ﷺ اور آپ ﷺ کی آل علیہم السلام پر دُرود نہیں بھیجتے۔ پس اگر وہ دُرود بھیجیں تو اُن کے لیے عالیشان محل تعمیر کیے جاتے ہیں اور اگر وہ دُرود نہ بھیجیں تو اُن کے قصر بغیر شان و شوکت کے اسی شکل میں ہوتے ہیں تاکہ معلوم ہو سکے کہ ان محلات والوں نے آپ ﷺ پر صلوات نہ بھیجی تھی“۔ (تفسیر امام حسن عسکری علیہ السلام ص ۳۶۵، مستدرک الوسائل ج ۵ ص ۱۹)

☆ روایت ہے کہ ایک دن حبیبِ خدا ﷺ کی خدمتِ اقدس میں جبرائیل علیہ السلام حاضر ہوئے اور عرض کی کہ میں آسمان سے زمین پر آ رہا تھا کہ جلے ہوئے پروں والے ایک فرشتے کو زمین پر آہ وزاری کرتے دیکھا۔ اس سے قبل اُس فرشتے کو آسمان پر ایسا مقام حاصل تھا کہ وہ نُور کے ایک تخت پر بیٹھتا تھا اور ستر ہزار فرشتے اُس کی خدمت میں صف بستہ کھڑے رہتے تھے۔ میں نے اُس کی اس حالت کا سبب دریافت کیا تو کہنے لگا کہ شب معراج جب پیغمبر اکرم ﷺ تشریف لائے تو میں اپنے تخت پر بیٹھا ہوا تھا اور آپ ﷺ کی تعظیم و تکریم اُس طرح نہ کر سکا جیسا کہ کرنے کا حق تھا۔ لہذا میں اس سزا کا مستوجب ٹھہرا اور عرش سے فرش پر آ رہا۔ پھر مجھ سے کہنے لگا کہ اے جبرائیل! تو پروردگار کے حضور میری شفاعت کرتا کہ مجھے معافی مل سکے۔ میں نے

بارگاہِ ربِّ العزت میں فریاد کی تو ارشاد ہوا کہ اسے کہہ دو کہ اگر بخشش چاہتے ہو تو میرے حبیب (صلی اللہ علیہ وسلم) پر درود بھیجو، چنانچہ جب اُس نے درود بھیجا تو اپنی پہلی حالت پر لوٹا دیا گیا۔
(انوار المواہب ص ۳۰، معارج النبوۃ ص ۳۱۷، آب کوثر ص ۱۸۱)

☆ ایک روایت کے مطابق شبِ معراج حضرت ابراہیم علیہ السلام نے حضور صلی اللہ علیہ وسلم سے کہا تھا کہ اپنی اُمت کو میرا سلام کہہ دیجیے گا۔ اس سلام کے جواب میں حضور صلی اللہ علیہ وسلم نے درودِ ابراہیمی کی صورت میں اُن پر سلام بھیجا۔ (کتاب: صلوا علیہ والہ ص ۱۶۱)

دُرُودِ اِبْرَاهِیْمِی

اَللّٰهُمَّ صَلِّ عَلٰی مُحَمَّدٍ وَعَلٰی اٰلِ مُحَمَّدٍ

كَمَا صَلَّيْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ اِنَّكَ حَمِيْدٌ حَمِيْدٌ

اَللّٰهُمَّ بَارِكْ عَلٰى مُحَمَّدٍ وَعَلٰى اٰلِ مُحَمَّدٍ

كَمَا بَارَكْتَ عَلٰى اِبْرٰهِيْمَ وَعَلٰى اٰلِ اِبْرٰهِيْمَ اِنَّكَ حَمِيْدٌ حَمِيْدٌ

ترجمہ: اے اللہ درود بھیج محمد (صلی اللہ علیہ وسلم) اور محمد (صلی اللہ علیہ وسلم) کی آل (علیہم السلام) پر

جس طرح تُو نے درود بھیجا ابراہیم (علیہ السلام) پر اور ابراہیم (علیہ السلام) کی آل (علیہم السلام) پر

بے شک تو تعریف کیا گیا بزرگی والا ہے۔

اے اللہ برکت دے محمد (صلی اللہ علیہ وسلم) اور محمد (صلی اللہ علیہ وسلم) کی آل (علیہم السلام) کو

جس طرح تُو نے برکت دی ابراہیم (علیہ السلام) اور ابراہیم (علیہ السلام) کی آل (علیہم السلام) کو

بے شک تو تعریف کیا گیا بزرگی والا ہے۔

ولادتِ حضرت سیدۃ النساءِ فاطمۃ الزہراء علیہا السلام

مصومہ، مظلومہ، طیبہ، طاہرہ، صدیقہ، أمّ الآئمہ، سیدۃ النساءِ حضرت فاطمۃ الزہراء علیہا السلام کی ولادت باسعادت، معراجِ رسولِ صلی اللہ علیہ وسلم کے بعد سنہ ۵ بعثت میں، بتاریخ ۲۰ جمادی الثانی، بروز جمعہ، مکہ معظمہ میں ہوئی۔ آپ علیہا السلام کا سالِ ولادت عامُ الفیل کے حساب سے سنہ ۴۶ اور عیسوی سال کے حساب سے سنہ ۶۱۴ء تا ۶۱۵ء تھا۔ آپ علیہا السلام کی ولادت کے وقت جنت سے حضرت آسیہ بنت مزاحم، حضرت مریم بنت عمران، حضرت صفورا بنت شعیب، حضرت کلثوم ہمشیرہ موسیٰ علیہ السلام اور حوروں کا آنا کتابوں سے ثابت ہے۔ جناب خدیجہ کبریٰ علیہا السلام کا بیان ہے کہ میں نے اپنے قبیلہ کی مرضی کے خلاف سرورِ کائنات صلی اللہ علیہ وسلم سے شادی کی تھی اس لیے میری قوم نے مجھ سے مقاطعہ کر رکھا تھا۔ میں نے ولادت کے وقت حسبِ دستور انہیں اطلاع دی، اُن میں سے کوئی نہ آیا مگر اللہ کی رحمت شامل حال ہوئی، حوروں اور پاک بیبیوں نے قابلہ اور دایہ کا کام انجام دیا، بچی پیدا ہوئی اور جناب رحمۃ اللعالمین صلی اللہ علیہ وسلم کا گھر بقعہ نُور بن گیا۔ (چودہ ستارے، تاریخِ نجس)

حضرت ابن عباسؓ سے روایت ہے کہ جب سیدۃ النساءِ العالمین حضرت فاطمہ زہراء علیہا السلام دُنیا میں تشریف لائیں تو اُن کے نُور سے بیابانوں، صحراؤں، پہاڑوں اور زمینوں کی ہر شے روشن ہو گئی۔ فرشتے زمین پر نازل ہوئے، اُنہوں نے مشرق سے مغرب تک اپنے پر پھیلا دیئے، خیمے اور قیمتی پردے لگا دیئے اور آسمانی سائبانوں سے اُن پر سایہ کر دیا جبکہ اہل مکہ کو اُن کے نُور نے مدہوش کر دیا۔ اُس دن رسولِ خدا صلی اللہ علیہ وسلم حضرت خدیجہ علیہا السلام کے کمرے میں داخل ہوئے اور فرمایا کہ اے خدیجہ! اس بات کا بالکل غم نہ کرو کہ اہل مکہ کی عورتوں نے آپ سے قطع تعلق کر لیا اور اس مشکل وقت میں آپ کی مدد کے لیے نہیں آئیں کیونکہ آج خوبصورت بہشتی عورتیں آپ کے پاس آئیں گی، اُن کی آنکھیں بلوریں ہوں گی، چہرے شاد ہوں گے، اُنہوں نے دل نشیں عطر لگایا ہوگا، اُن کے آگے آگے ایسا نُور چمکے گا اور ایسی معطر نسیم چلے گی جو تمام اہل مکہ کو اپنی پلیٹ میں لے لے گی۔

پس اسی دوران وہ خواتین نازل ہوئیں اور انہوں نے حضرت خدیجہ (ؓ) پر درود و سلام بھیجا اور ولادت کے وقت ان کی بہترین طریقے سے مدد کی۔ انہوں نے مولود کو اُس طشت میں غسل دیا جو وہ بہشت سے اپنے ہمراہ لائی تھیں، بہشتی تولیے سے خشک کیا اور خوشبو سے معطر کیا، پھر کپڑے میں لپیٹ کر ان کی مہربان ماں کی گود میں دے دیا۔

ایک اور روایت میں مذکور ہے کہ انہوں نے آبِ کوثر سے مولود کو غسل دیا، پھر دوسفید کپڑے نکالے جو دودھ سے زیادہ سفید اور مشک و عنبر سے زیادہ معطر تھے۔ ایک کپڑے میں سیدہ فاطمہ (ؓ) کو لپیٹا اور دوسرے کو آپ کے سر پر اسکاف کی طرح باندھا، پھر آپ (ؓ) سے گفتگو کرنے کی خواہش کی، آپ (ؓ) نے اپنے ہونٹوں کو جنبش دی اور فرمایا: ”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ ابْنِي مُحَمَّدًا رَسُولَ اللَّهِ وَأَنَّ بَعْلِي سَيِّدُ الْأَوْصِيَاءِ وَوَلَدَتِي سَادَةُ الْأَنْبِيَاءِ“، یعنی میں گواہی دیتی ہوں کہ اللہ کے علاوہ کوئی معبود نہیں ہے اور میرے پدر بزرگوار محمد (صلی اللہ علیہ وسلم) اللہ کے رسول ہیں اور میرے شوہر نامدار علی (علیہ السلام) اوصیاء کے سردار اور میرے دونوں بیٹے پیغمبر (صلی اللہ علیہ وسلم) کے نواسے ہیں۔ پھر اپنا رخ انور ان خواتین کی طرف کیا، ان پر سلام بھیجا اور ہر ایک کو اُس کے نام سے بلایا۔ ان بہشتی خواتین نے مسکراتے ہوئے آپ (ؓ) کی طرف دیکھا اور آپ (ؓ) کو اٹھا کر حضرت خدیجہ (ؓ) کی طرف متوجہ ہوئیں اور کہا، ”اے خدیجہ (ؓ)! اس مولود کو لیجیے کہ یہ پاک و پاکیزہ اور مبارک ہے اور اس کی نسل آپ کے لیے مبارک اور بابرکت ہے“۔ حضرت خدیجہ (ؓ) نے آپ کو گود میں لیا اور شیرِ مطہر سے سیراب کیا۔

سیدہ دو عالم (ؓ) کی ولادت باسعادت کے وقت حورِ العین اور اہل آسمان نے ایک دوسرے کو خوشخبری سنائی اور مبارک باد دی، آسمان میں ایسا نور چمکا کہ فرشتوں نے اس سے پہلے نہ دیکھا تھا۔

بیعتِ عقبہ اولیٰ سنہ ۱۲ بعثت

بیعتِ عقبہ اولیٰ سے ایک سال پہلے یعنی سنہ ۱۱ بعثت میں قبیلہ خزرج کے چھ آدمی، نبی پاک ﷺ کی خدمت میں حاضر ہوئے تھے اور مشرف بہ اسلام ہو کر کے واپس مدینہ طیبہ چلے گئے تھے۔ اُن میں سے پانچ آدمی دوبارہ رسول اللہ ﷺ کی خدمتِ اقدس میں حاضر ہوئے۔ اُن کے ہمراہ مدینہ طیبہ کے سات اور لوگ بھی تھے جنہوں نے اسلام قبول کیا اور حضور ﷺ کی حمایت کا عہد کیا۔ اس عہد کو بیعتِ عقبہ اولیٰ کہا جاتا ہے۔ یہ بیعت مکانِ عقبہ میں ہوئی جو مکہ سے تھوڑے فاصلہ پر شمال کی جانب واقع ہے۔

بیعتِ عقبہ اولیٰ میں شامل بارہ افراد کے نام:

ابو امامہ، عوف بن حارث، رافع بن مالک، قطبہ بن عامر، عقبہ بن عامر، معاذ بن حارث، ذکوان بن عبد قیس، خالد، عباد بن صامت، عباس بن عبادہ، ابو الہیثم اور عویم بن ساعدہ۔

بیعتِ عقبہ اولیٰ کے نکات:

حضور ﷺ نے مندرجہ ذیل سات نکات پر بیعت لی۔

(۱) خدا کا کوئی شریک نہ بناؤ۔

(۲) نبی ﷺ کی اطاعت کرو۔

(۳) اپنی اولاد کو قتل نہ کرو۔

(۴) زنا نہ کرو۔

(۵) کسی پر جھوٹی تہمت نہ لگاؤ۔

(۶) غیبت اور چغلی نہ کرو۔

(۷) چوری نہ کرو۔

جب لوگ بیعت کر کے جانے لگے تو حضور ﷺ نے حضرت مصعب بن عمیر بن ہاشم بن عبد مناف کو ان کے ساتھ بھیجا اور قرآن کی تعلیم دینے اور اسلام کے اطوار سکھانے پر مامور فرمایا۔ حضرت مصعب بن عمیر ایک امیر گھرانے کے لاڈلے بیٹے تھے، جب گھوڑے پر سوار ہو کر نکلتے تو آگے پیچھے غلام ہوا کرتے اور بدن پر قیمتی پوشاک ہوتی تھی مگر اسلام قبول کرنے کے بعد یہ عالم تھا کہ جب آپ مدینہ میں دین حق کی منادی کرتے تو کاندھے پر کیکر کے کانٹوں سے اٹکایا ہوا کمبل کا ایک ٹکڑا ہوتا۔ (چودہ ستارے/ نجم الحسن کراروی، تاریخ ابوالغداء، کتاب: رحمۃ للعالمین/ ﷺ قاضی محمد سلیمان)

اس بیعت کے نکات توجہ طلب ہیں۔ دین اسلام اُس وقت ابتدائی دور سے گزر رہا تھا اور رسول معظم ﷺ نے دور جاہلیت کے اندھیروں میں لپٹی ہوئی ایک گمراہ قوم کی اصلاح کر کے اُسے ایمان کے راستوں پر گامزن کرنا تھا۔ ایسے میں آپ ﷺ کا سات نکاتی ایجنڈا اپنی جگہ ایک مکمل آئین اور ضابطہء حیات تھا۔ شرک و بت پرستی کرنے والی قوم کو آپ ﷺ نے ادراک تو حید دیا اور اپنی اطاعت کا پابند کر کے دین مبین کے مضبوط قلعے میں محفوظ کر لیا۔ اُس دور میں نو مولود بیٹیوں کا قتل، بدکاری، تہمت زنی، غیبت اور چوری جیسے گناہ عام تھے اور یہ ایسے گناہ تھے جن کے بطن سے دیگر تمام برائیاں جنم لیتی تھیں۔ آپ ﷺ نے ہجر گناہ کی ان جڑوں کو کاٹنے کا حکم دے کر ذلت و گمراہی کے تمام راستے بند کر دیے۔

اللَّهُمَّ صَلِّ وَسَلِّمْ وَبَارِكْ عَلَى حَبِيبِكَ الْمُصْطَفَى وَعَلَى آلِهِ وَسَلِّمْ ○



بیعتِ عقبہ ثانیہ سنہ ۱۳ ہجرت

اس بیعت کو بیعتِ عقبہ ثانیہ اس لئے کہا جاتا ہے کہ یہ بیعتِ عقبہ اولیٰ کے بعد ہونے والی دوسری بیعت تھی۔ اس کو بیعتِ عقبہ کبریٰ بھی کہتے ہیں کیونکہ اس میں بیعت کرنے والوں کی ایک بڑی تعداد شامل تھی اور یہ بیعت بھی چونکہ مکانِ عقبہ پر ہوئی اس لیے اس کو بیعتِ عقبہ کہا جاتا ہے۔ بعض مؤرخین نے اس کو بیعتِ عقبہ ثالثہ بھی لکھا ہے۔ اس حساب سے ہم بیعتِ عقبہ اولیٰ کو جو سنہ ۱۲ ہجرت میں ہوئی، بیعتِ عقبہ ثانیہ کہیں گے اور قبیلہ بنو خزرج کے چھ افراد کے سنہ ۱۱ ہجرت میں نبی اکرم ﷺ کی دعوت پر منیٰ میں عقبہ کے قریب قبولِ اسلام کو بیعتِ عقبہ اولیٰ کہیں گے۔

حضرت مصعب بن عمیر کا قیام مدینہ منورہ میں اسعد بن زرارہ کے گھر تھا۔ مصعب وہاں ”المقری“ یعنی ”پڑھانے والا“ کے نام سے مشہور ہو گئے۔ مصعب اور اسعد کی کوششوں سے مدینہ کے دو قبائل، بنی عبدالاشہل اور بنی ظفر کے سردار سعد بن معاذ اور اسید بن حنفیہ مسلمان ہو گئے۔ کہا جاتا ہے کہ جس روز اسید ایمان لائے اُن کی دعوت پر اُن کے قبیلہ بنی عبدالاشہل کے تمام مرد و غروب آفتاب تک مسلمان ہو گئے۔ مصعب کی تعلیم کے نتیجے میں اگلے سال یعنی ۱۳ ہجرت کو ۷۳ مرد اور ۲ عورتیں یشرب کے قافلے میں شامل ہو کر مکہ آئے۔ اُن کو یشرب کے مسلمانوں نے اس لیے بھیجا تھا کہ رسول اللہ ﷺ کو اپنے ہاں آنے کی دعوت دیں۔ طبری میں ہے کہ یہ لوگ رات کے وقت پہنچے اور رسول اللہ ﷺ بھی اپنے چچا حضرت عباسؓ کے ساتھ تشریف لے آئے۔ حضرت عباسؓ نے اُن لوگوں سے کہا کہ تمہیں معلوم ہے کہ قریشِ مکہ محمدؐ کے جانی دشمن ہیں اس لیے تم ان سے کوئی عہد و قرار کرنے سے پہلے خوب سوچ بچار کر لو۔ یہ ایک نازک اور مشکل کام ہے اور

محمد ﷺ سے عہد و پیمان کرنا سرخ و سیاہ لڑائیوں کو دعوت دینا ہے لہذا جو کچھ کہہ کر سوچ سمجھ کر کرو ورنہ بہتر ہے کہ کچھ نہ کرو۔ اُن لوگوں نے حضرت عباسؓ کو کوئی جواب دینے کی بجائے رسول اللہ صلی اللہ علیہ وسلم کی خدمت میں عرض کیا کہ حضور صلی اللہ علیہ وسلم! آپ کچھ ارشاد فرمائیں۔ آنحضرت صلی اللہ علیہ وسلم نے اُن کو اللہ کا پیغام سنایا جسے سُن کر اُن کے دل منور ہو گئے اور وہ کہنے لگے کہ اے اللہ کے نبی صلی اللہ علیہ وسلم! آپ (صلی اللہ علیہ وسلم) ہمارے شہر میں تشریف لائیں اور وہیں رہیں تاکہ ہم زیادہ سے زیادہ فیضیاب ہو سکیں۔ نبی کریم صلی اللہ علیہ وسلم نے فرمایا کہ کیا تم دینِ حق کی اشاعت میں میرا ساتھ دو گے؟ اور جب میں تمہارے شہر جا کر رہوں تو کیا تم میری اور میرے ساتھیوں کی حمایت اپنے اہل و عیال کی طرح کرو گے؟ اُنہوں نے پوچھا کہ ہمیں اس کا صلہ کیا ملے گا؟ آپ صلی اللہ علیہ وسلم نے فرمایا، ’جنت‘۔ اُنہوں نے عرض کیا کہ حضور (صلی اللہ علیہ وسلم)! ہماری تسلی کے لیے فرما دیجیے کہ آپ (صلی اللہ علیہ وسلم) ہمیں چھوڑ تو نہ دیں گے؟ آنحضرت صلی اللہ علیہ وسلم نے فرمایا کہ میرا جینا مرنا تمہارے ساتھ ہوگا۔ آپ صلی اللہ علیہ وسلم کی زبانِ اطہر سے اس جملے کا ادا ہونا تھا کہ عاشقانِ صداقت عجب سُرو رو نشاط کے عالم میں بیعت کرنے لگے۔ اُن میں براء بن معرور نے اُس شب سب سے پہلے بیعت کی تھی۔ ایک شیطان نے پہاڑ کی چوٹی سے یہ منظر دیکھا تو چیخ کر اہل مکہ کو کہنے لگا، ’لوگو! آؤ۔ دیکھو کہ محمد (صلی اللہ علیہ وسلم) اور اُن کے ساتھی تم سے لڑنے کا منصوبہ بنا رہے ہیں۔ رسول اللہ صلی اللہ علیہ وسلم نے اپنے ساتھیوں سے فرمایا کہ تم اس آواز کی پرواہ نہ کرو۔ حضرت عباس بن عباد نے عرض کیا کہ حضور (صلی اللہ علیہ وسلم)! اگر آپ صلی اللہ علیہ وسلم اجازت دیں تو ہم کل ہی مکہ والوں کو اپنی تلوار کے جوہر دکھادیں۔ آنحضرت صلی اللہ علیہ وسلم نے فرمایا کہ نہیں۔

ہجرتِ مدینہ

حضرت علیؑ بسترِ رسول صلی اللہ علیہ وسلم پر

قریش کی سازشیں اور ظلم و ستم ناقابل برداشت ہونے لگا تو سنہ ۱۲ بعثت بمطابق ۶۲۲ عیسوی میں رسول اللہ صلی اللہ علیہ وسلم کے حکم پر مسلمان خفیہ طور پر مدینہ طیبہ چلے گئے۔

”جمع الفضائل“ میں ہے کہ سب مسلمان ہجرت کر گئے یہاں تک کہ حضرت علیؑ اور حضرت ابو بکر کے سوا کوئی باقی نہ رہا۔ مدینہ طیبہ میں اسلام زور پکڑ رہا تھا، قریش کو خبر ہوئی تو وہ ایک کاری ضرب لگانے کی منصوبہ بندی کرنے کے لیے قصی بن کلاب کے گھر ”دار الندوہ“ میں جمع ہوئے۔ ایک کافر بولا کہ محمدؐ کو قید کر دیں، دوسرے نے کہا کہ یہیں قتل کر دیا جائے تاکہ اُن کے ساتھ اُن کا دین بھی ختم ہو جائے۔ کسی نے رائے دی کہ جلاوطن کر دیا جائے۔

پس سورۃ انفعال میں ارشادِ الہی ہوتا ہے:

”وَإِذْ يَمْكُرُ بِكَ الَّذِينَ كَفَرُوا لِيُبْنِتُوكَ أَوْ يَقْتُلُوكَ أَوْ يُخْرِجُوكَ وَيَمْكُرُونَ
وَيَمْكُرُ اللَّهُ وَاللَّهُ خَيْرُ الْمَاكِرِينَ“

یعنی اے محبوب (صلی اللہ علیہ وسلم)! اُس وقت کو یاد کیجیے جب کفار آپ (صلی اللہ علیہ وسلم) کے بارے میں خفیہ طور پر منصوبہ بنا رہے تھے کہ یا تو آپ (صلی اللہ علیہ وسلم) کو قید کر دیں یا آپ (صلی اللہ علیہ وسلم) کو قتل کر دیں یا آپ (صلی اللہ علیہ وسلم) کو نکال دیں۔ وہ بھی خفیہ باتیں کر رہے تھے اور اللہ تعالیٰ بھی اُن کے مکر کا بدلہ دینے میں تدبیر فرما رہا تھا اور اللہ تعالیٰ مکاروں کو بہترین سزا دینے والا ہے۔ (آیت نمبر ۳۰ سورۃ انفعال) ابو جہل نے مشورہ دیا کہ پانچوں قبیلوں کے لوگ مل کر بیک وقت قاتلانہ حملہ کریں تاکہ کسی ایک

پر قتل کا الزام نہ آئے اور بنی ہاشم ان متفرق قبیلوں سے قصاص و بدلہ لینے میں عاجز رہ جائیں شیخ نجدی نے تمام آراء کو کمزور قرار دیا اور ابو جہل کے مشورے کو پسند کیا۔ باقی لوگ بھی اُس بد بخت کی رائے پر متفق ہو گئے چنانچہ سب نے مل کر آنحضرت صلی اللہ علیہ وسلم کے گھر کا محاصرہ کر لیا۔ وہ یکم ربیع الاول سنہ ۴ بعثت اور جمعرات کا دن تھا۔ پس رسول اکرم صلی اللہ علیہ وسلم کو بارگاہِ الہی سے مکہ چھوڑ کر مدینہ طیبہ کی طرف ہجرت کرنے کا حکم ہوا۔ حضرت ابن عباس سے مروی ہے کہ وہ حکم اس

آیت کریمہ میں ہے: وَقُلْ رَبِّ اَدْخِلْنِيْ مُدْخَلَ صِدْقٍ وَّاَخْرِجْنِيْ

مُخْرَجٍ صِدْقٍ وَاَجْعَلْ لِّيْ مِنْ لَّدُنْكَ سُلْطٰنًا نَّصِيْرًا ○

(اور یوں کہیے: پروردگار! تو مجھے (ہر مرحلہ میں) سچائی کے ساتھ داخل فرما اور سچائی کے ساتھ نکال

اور اپنے ہاں سے مجھے ایک قوت عطا فرما جو مددگار ثابت ہو۔ آیت نمبر ۸۰ سورۃ الاسراء)

ایک روایت کے مطابق جبرائیل علیہ السلام نے حاضر ہو کر حکمِ الہی سنایا،

“اِنَّ اللّٰهَ يٰۤاْمُرُكَ بِالْهَجْرَةِ”

(اللہ تعالیٰ آپ ﷺ کو ہجرت کا حکم فرماتا ہے)

”مجمع الفصائل“ میں ہے کہ جبرائیل امین نازل ہوئے اور کہا کہ آج رات آپ (صلی اللہ علیہ وسلم) وہاں نہ سوئیں جہاں سویا کرتے ہیں پس آنحضرت صلی اللہ علیہ وسلم نے حضرت علی علیہ السلام سے فرمایا، ”خدا نے وحی کی ہے کہ میں رات کو ہجرت کر کے غار ثور کی طرف جاؤں اور آپ کو اپنی جگہ پر سلا جاؤں تاکہ دشمنوں کو آپ پر میرا گمان ہو“۔ حضرت علی علیہ السلام نے پوچھا، ”حضور! کیا میرے سونے سے آپ صلی اللہ علیہ وسلم کی جان بچ جائے گی؟“، آنحضرت صلی اللہ علیہ وسلم نے فرمایا، ”ہاں“۔

یہ سن کر حضرت علی علیہ السلام مسکرائے اور سجدہ شکر ادا کیا۔ (بروایت اسلام میں سب سے پہلا سجدہ شکر یہی تھا جو حضرت علی علیہ السلام نے ادا کیا) سجدہ سے سر اٹھا کر عرض کیا، ”یا رسول اللہ صلی اللہ علیہ وسلم!

میری آنکھیں، میرے کان اور میرا دل آپ ﷺ پر فدا ہوں، آپ ﷺ اطمینان سے تشریف لے جائیے۔ آنحضرت ﷺ نے فرمایا، ”اے علی! تم میری چادر اوڑھ کر میرے بستر پر سوجاؤ اور آگاہ رہنا کہ اللہ تعالیٰ اپنے اولیاء کا امتحان دین میں اُن کے ایمان و منازل کی مناسبت سے لیتا ہے۔ خدا نے تیرا اور میرا امتحان اس طرح لیا ہے جس طرح ابراہیم اور اسمعیل (علیہ السلام) کا لیا تھا، پس صبر کرو، صبر سے خدا کی رحمت احسان کرنے والوں سے قریب ہوتی ہے۔“ پھر آنحضرت ﷺ نے علی علیہ السلام کو اپنے سینے سے لگایا اور روانہ ہو گئے۔ حضرت ابو بکر آپ ﷺ کے پیچھے چل دیے۔ مروی ہے کہ اُس وقت قریش کے لوگ آپ ﷺ کے رحمت کدے کا محاصرہ کیے ہوئے تھے اور کاروائی کے لیے رات گہری ہونے کے انتظار میں تھے۔ آنحضرت ﷺ گھر سے نکلتے ہوئے اس آیت مبارکہ کی تلاوت فرما رہے تھے:

وَجَعَلْنَا مِنْ بَيْنِ أَيْدِيهِمْ سَدًّا وَمِنْ خَلْفِهِمْ سَدًّا فَأَغْشَيْنَاهُمْ فَهُمْ لَا يُبْصِرُونَ ○

(اور ہم نے ایک دیوار اُن کے آگے کھڑی کر دی ہے اور ایک دیوار اُن کے پیچھے کھڑی کر دی ہے (اس طرح) ہم نے اُنہیں ڈھانپ دیا ہے پس وہ کچھ دیکھ نہیں سکتے۔ سورۃ بئین آیت ۹)

آپ ﷺ نے ایک مُشرّتِ خاک کفار کے سروں پر پھینکی اور گذرتے چلے گئے۔ قدرت نے اُس خاک کے ذریعے کافروں کی آنکھوں پر پردے ڈال دیے، پس آپ ﷺ اُن کے سامنے سے گذرے لیکن وہ آپ ﷺ کو دیکھ نہ سکے۔

مؤرخین نے لکھا ہے کہ حضور ﷺ کا علی علیہ السلام کو پیچھے چھوڑ کر جانے کا ایک مقصد یہ بھی تھا کہ کفار قریش کی کچھ امانتیں آپ ﷺ کے پاس رکھی ہوئی تھیں جنہیں لوٹانا تھا۔ واضح ہو کہ باوجود تمام ترکیب و عداوت کے، بنو قریش آنحضرت ﷺ کو ”صادق“ اور ”امین“، یعنی سچا اور امانتدار کہا

کرتے تھے اور اپنی امانتیں آپ ﷺ کے پاس رکھا کرتے تھے۔

”مدارج النبوت“ میں ہے کہ حضرت علی مرتضیٰ کرم اللہ وجہہ وہ پہلے شخص ہیں جنہوں نے رسول اللہ ﷺ کے عشق و محبت میں اپنی جان کو فدا کیا اور حضور ﷺ پر قربان ہونے کے لیے اپنے آپ کو پیش کیا۔

اہل سیر فرماتے ہیں کہ قرآن پاک کی آیت مبارکہ، ”وَمِنَ النَّاسِ مَن يَشْتَرِي نَفْسَهُ ابْتِغَاءَ مَرْضَاتِ اللَّهِ وَاللَّهُ رَءُوفٌ بِالْعِبَادِ“ (اور انسانوں میں سے کچھ ایسے بھی ہیں جو خدا کی خوشنودی حاصل کرنے کے لیے اپنی جان خطرے میں ڈال دیتے ہیں اور اللہ (ایسے جان نثار) بندوں پر بہت شفیق و مہربان ہے۔ آیت نمبر ۲۰۷ سورۃ البقرہ) اسی ضمن میں نازل ہوئی ہے۔

مولانا شبلی نعمانی صاحب لکھتے ہیں، ”یہ سخت خطرے کا موقع تھا، جناب علی علیہ السلام کو معلوم ہو چکا تھا کہ قریش حضور ﷺ کے قتل کا ارادہ کر چکے ہیں اور آج رسول اللہ ﷺ کا بستر خواب، قتل گاہ کی زمین ہے لیکن فاتح خیبر کے لیے قتل گاہ، فرش گل تھا“۔ (سیرۃ النبی و محسن اعظم ﷺ)

پس دشمن خانہ رسول اللہ ﷺ کا دروازہ توڑ کر گھر میں داخل ہوئے تو بستر رسول ﷺ پر علی علیہ السلام کو سوتا ہوا پایا۔ پوچھا کہ محمد (صلی اللہ علیہ وسلم) کہاں ہیں؟ علی علیہ السلام نے جواب دیا کہ جہاں ہیں خدا کی امان میں ہیں۔

”طبری“ میں ہے کہ علی علیہ السلام تلوار سونت کر کھڑے ہو گئے اور سب بھاگ گئے۔

”احیاء العلوم غزالی“ کے مطابق علی علیہ السلام کی حفاظت کے لیے خدا نے جبرائیل اور میکائیل (علیہم السلام) کو بھیج دیا تھا اور یہ دونوں مقرب فرشتے ساری رات علی علیہ السلام کی خواب گاہ کا پہرہ دیتے رہے تھے۔ حضرت علی علیہ السلام کا فرمانا ہے کہ شب ہجرت مجھے جیسی نیند آئی، ایسی ساری عمر نہ آئی۔

رسول اللہ صلی اللہ علیہ وسلم غارِ ثور میں

آنحضرت صلی اللہ علیہ وسلم اپنے گھر سے نکلے اور حضرت ابو بکر کے ساتھ سب سے پہلے اُن کے گھر پہنچے۔ آپ صلی اللہ علیہ وسلم کو سفر کے لیے سواری درکار تھی، صحیح بخاری میں ہے کہ رسول اللہ صلی اللہ علیہ وسلم نے حضرت ابو بکر ابن ابی قحافہ سے قیمتاً ایک اُونٹ خریدا۔ ”مدارج النبوت“ میں ہے کہ حضرت ابو بکر کے پاس دو اُونٹ تھے جو انہوں نے چار سو درہم میں خریدے تھے، اُن میں سے ایک حضور صلی اللہ علیہ وسلم نے خریدا جس کی قیمت نو سو درہم طے پائی۔ اُس اُونٹ کا نام ”قصوی“ تھا۔

رسول اللہ صلی اللہ علیہ وسلم حضرت ابو بکر کو ساتھ لے کر صبح سے کچھ دیر پہلے بتاریخ ۲ ربیع الاول بروز جمعہ غارِ ثور میں پہنچے۔ یہ غار مکہ سے مدینہ کی طرف اڑھائی تین میل جنوب میں واقع ہے۔ جبلِ ثور کی چوٹی تقریباً ایک میل بلند ہے۔ رسول اللہ صلی اللہ علیہ وسلم اور حضرت ابو بکر غار میں داخل ہوئے تو اللہ کے حکم سے اُس کے دہانے پر مکڑی نے جالا بنایا، کبوتر نے انڈا دیا، بول کا ایک درخت اُگ آیا اور غار میں داخلے کے نشان ناپید ہو گئے۔

دشمن جب آپ صلی اللہ علیہ وسلم کے تعاقب میں وہاں پہنچے تو متذبذب ہو گئے۔ دماغ کہتا کہ وہ یہیں غار کے اندر موجود ہیں لیکن آثار ایسے نظر نہیں آتے تھے۔ وہ ایک دوسرے سے کہنے لگے کہ اگر محمدؐ اس غار میں داخل ہوتے تو کبوتر کا انڈا اٹوٹ جاتا، مکڑی کا جالا بھی درہم برہم ہو جاتا اور یہ درخت تو اس جگہ مدت سے اُگا ہوا ہے، بھلا کوئی کیسے اندر جاسکتا ہے؟

”عجائب القصص“ اور ”مواہب الادینہ“ میں ہے کہ حضور صلی اللہ علیہ وسلم نے انڈہ دینے والے کبوتر کے اُس جوڑے کو خانہ کعبہ پر آکر بسنے کی اجازت مرحمت فرمائی۔ حرمِ مکہ کے کبوتر اُسی جوڑے کی نسل سے ہیں اور یہ حضور صلی اللہ علیہ وسلم کی دعا و برکت سے قیامت تک شکار اور ہلاک ہونے سے محفوظ

رہیں گے۔ واضح رہے کہ حرم مکہ میں شکار کرنا شرعاً بھی ممنوع ہے۔

آنحضرت ﷺ بروز اتوار، ۴ ربیع الاول تک غارِ ثور میں رہے۔ اس دوران حضرت علیؓ اور اشیاءِ خورد و نوش پہنچاتے رہے۔ چوتھے روز یعنی ۵ ربیع الاول بروز سوموار عبداللہ ابن اریقظ اور عامر بن نفیرہ بھی آپہنچے۔ کفار نے آنحضرت ﷺ کی گرفتاری یا قتل پر سو ۱۰۰ اونٹوں کا انعام مقرر کر رکھا تھا۔ چنانچہ سراقہ ابن مالک انعام کے لالچ میں آپ ﷺ کو تلاش کرتا ہوا غار تک جا پہنچا۔ آپ ﷺ اُس وقت روانگی کے لیے غار سے باہر تشریف لاکچکے تھے۔ سراقہ قریب پہنچا تو اُس کا گھوڑا زانوؤں تک زمین میں دھنس گیا۔ وہ سخت گھبرایا اور آپ ﷺ سے معافی کا خواستگار ہوا۔ آپ ﷺ نے اُسے معاف فرما دیا۔ پس زمین نے اُس کے گھوڑے کو آزاد کر دیا اور وہ جان بچا کر بھاگ گیا، واپس پہنچا تو کافروں سے کہا کہ میں نے بہت تلاش کیا مگر محمدؐ (صلی اللہ علیہ وسلم) کا سراغ نہیں ملا۔

اُسی روز یعنی ۵ ربیع الاول بروز سوموار کو آنحضرت ﷺ اپنے تینوں ساتھیوں کے ہمراہ معمول کا راستہ چھوڑ کر بحیرہ قلمزم کے ساتھ ساتھ مدینہ کی طرف روانہ ہوئے۔

(چودہ ستارے، نجم الحسن کراروی، مدارج النبوت)

اللَّهُمَّ صَلِّ عَلَى سَيِّدِنَا مُحَمَّدٍ وَعَلَى آلِ سَيِّدِنَا مُحَمَّدٍ
عَبْدِكَ وَرَسُولِكَ النَّبِيِّ الْأُمِّيِّ بَعْدَ أَنْفَاسِ الْخَلَائِقِ
صَلْوَةً ذَاتِ أَمَمَةٍ بَدَا وَامْرٍ خَلَقِ اللَّهُ ○



خیمہ امّ معبد عاتکہ میں روشنی

غارِ ثور سے مدینہ منورہ جاتے ہوئے، راستے میں حضور ﷺ نے ایک بوڑھی عورت امّ معبد عاتکہ بنت خالد خزاعی کے خیمہ کو رونق بخشی۔ وہ خاتون وہاں سے گزرنے والے مسافروں کی تو اضع کیا کرتی تھی۔ حضور ﷺ نے اُس سے کھجوریں، دُودھ اور گوشت طلب فرمایا۔ اُس نے کہا کہ فقط سالی اور تنگدستی کی وجہ سے میرے پاس کچھ بھی نہیں اور اگر کچھ ہوتا تو ضرور حاضر کرتی۔ اُس وقت اُس کے خیمے میں ایک نہایت نحیف و ناتواں بکری موجود تھی جو کمزوری و ناتوانی کے سبب ریوڑ کے ساتھ چراگاہ جانے سے رہ گئی ہے۔ آنحضرت ﷺ نے دریافت فرمایا کہ کیا یہ دودھ دیتی ہے؟ وہ کہنے لگی کہ یہ اتنی لاغر ہے کہ اس میں دُودھ کا تصور بھی نہیں کیا جاسکتا۔ آپ ﷺ نے فرمایا کہ اگر تم اجازت دو تو میں اس کا دُودھ دوھ لوں؟ امّ معبد نے کہا کہ میرے ماں باپ آپ (ﷺ) پر قربان ہوں اگر آپ (ﷺ) کو اس میں دُودھ نظر آتا ہے تو ضرور دوھ لیں۔ پس رسول اللہ ﷺ نے بکری کے ایک پاؤں کو دوسرے سے ملایا، اپنے دست مبارک کو اُس کے تھنوں پر پھیرا اور بِسْمِ اللّٰهِ کہہ کر فرمایا، ”اللّٰهُمَّ بَارِكْ لَهَا فِي شَاشِئِهَا“ یعنی اے اللہ اس بکری میں برکت دے، تو اُس کے تھن دُودھ سے اتنے بھر گئے کہ اُس کے دونوں پاؤں ایک دوسرے سے جُدا ہو گئے۔ آپ ﷺ نے امّ معبد سے دُودھ کے لیے برتن طلب فرمایا اور دودھ دوہنا شروع کیا۔ برتن دودھ سے بھر گیا۔ آپ ﷺ نے تمام خیمہ والوں کو وہ دُودھ پلایا اور اُن کے خوب سیر ہو جانے کے بعد اپنے ساتھیوں کو پلایا اور آخر میں خود نوش فرمایا۔ اس کے بعد دوبارہ دُودھ دوہنا شروع کیا تو خیمہ میں موجود تمام برتن بھر گئے۔ پھر آپ ﷺ نے بکری کو چھوڑ دیا۔ ارباب سیر کہتے ہیں کہ وہ بکری اٹھارہ سال تک زندہ رہی اور صبح و شام اسی طرح دُودھ دیتی رہی۔ امّ معبد کا شوہر جس کا نام اکتم بن حوان تھا، چراگاہ سے لوٹا

تو دودھ سے بھرے ہوئے برتن دیکھ کر حیران رہ گیا۔ بیوی سے پوچھا کہ اتنا دودھ کہاں سے آیا؟ اُمّ معبد نے کہا کہ ہمارے پاس ایک نہایت خوش اخلاق و خوش روادار برکت والا شخص آیا تھا جس کی وجہ سے یہ دودھ آیا، اُس نے رسول اللہ ﷺ کا حلیہ مبارک بیان کرتے ہوئے کہا:

”پاکیزہ رُو، کشادہ چہرہ، پسندیدہ خُو۔ نہ تو نڈنگلی ہوئی نہ سر کے بال جھڑے ہوئے، صاحبِ جمال، آنکھیں سیاہ و فرارخ، بال سیاہ، لمبے، گھنے اور گھنگریالے، آواز میں بھاری پن، بلند گردن، روشن مُردک (آنکھ کی پتلی)، سرگیں چشم، باریک و پیوستہ اُبرو، خاموش اور باوقار گویا دل بستگی لیے ہوئے، دُور سے دیکھنے میں دیدہ زیب و دل فریب، قریب سے نہایت شیریں و کمال حسین، شیریں کلام، کلام کی بیشی سے معرّٰ، واضح الفاظ، تمام گفتگو موتیوں کی لڑی جیسی پر وئی ہوئی، میانہ قدم کہ کوتاہی سے چھوٹے نظر نہیں آتے، نہ طویل کہ آنکھ کو بُرا لگے یعنی دیدہ زیب پودے کی تروتازہ شاخ کی طرح خوبصورت نظر آنے والا قد، ساتھی اور رفیق ایسے کہ ہر وقت اُس کے حضور پیش رہتے ہیں، جب وہ کچھ کہتے ہیں تو چُپ چاپ سنتے ہیں، جب حکم دیتے ہیں تو تعمیل کے لیے جھپٹتے ہیں۔ ایسا مخدوم جس کی اطاعت کی جائے، نہ کم سخن نہ فضول گو۔“

رسول گرامی ﷺ کا حلیہ مبارک بیان کرنے کے بعد اُس نے تمام واقعہ اپنے شوہر کے گوش گزار کیا۔ وہ عورتِ عاقلہ، فصیح و بلیغ زبان و بیان رکھتی تھی اُس کے کلام نے شوہر کو متاثر کیا اور وہ کہنے لگا کہ خدا کی قسم! یہ وہی ہیں جن کی تلاش میں قریش سرگرداں ہیں اور جن کا شہرہ سارے جہان میں پھیلا ہوا ہے۔ کاش میں اُس وقت موجود ہوتا جب وہ یہاں تشریف لائے تھے تو اُن کی خدمت کی سعادت حاصل کرتا۔ میں تمنا کرتا ہوں کہ اُن کے ساتھ مل جاؤں اور اُن کی جماعت میں شامل ہو جاؤں اور ہمیشہ اُن کی خدمت کرتا رہوں۔

منقول ہے کہ اس کے بعد دونوں میاں بیوی نے ہجرت کی اور مشرف بہ اسلام ہوئے۔

(مدارج النبوت، کتاب: حرمة للعالمین/ ﷺ قاضی محمد سلیمان، چودہ ستارے، حیات القلوب ج ۲)

رسول اللہ صلی اللہ علیہ وسلم کا خلیہ مبارک

اُمّ معبد عاتکہ بنت خالد خزاعی ایک ضعیف لیکن عاقلہ اور فصیح و بلیغ زبان و بیباں رکھنے والی خاتون تھیں۔ ایک مختصر ملاقات میں انہوں نے رسول اللہ صلی اللہ علیہ وسلم کے خلیہ مبارک اور شخصیت کو ملاحظہ کر کے جو تفصیل اپنے شوہر سے بیان کی وہ تقریباً وہی ہے جو اہل بیت اطہار علیہم السلام اور صحابہ کرام رضوان اللہ کی مختلف روایات میں ملتی ہے۔ ہم یہاں پر چند روایات پیش کر رہے ہیں۔ واضح رہے کہ ان روایات میں استعمال کی گئی تشبیہات راویان نے محض سمجھانے کے لیے بیان کی ہیں ورنہ رسول اللہ صلی اللہ علیہ وسلم کی ذات مبارکہ نہ کسی کی مثل ہے اور نہ ہی کوئی چیز آپ صلی اللہ علیہ وسلم کی مثل۔

حضرت علی علیہ السلام فرماتے ہیں کہ نبی اکرم صلی اللہ علیہ وسلم طویل قامت تھے نہ پستہ قد، بلکہ متوسط قامت تھے (واضح رہے کہ عہد نبوی صلی اللہ علیہ وسلم میں عربوں کا اوسط قد بھی ایک قد اور پاکستانی کے قد کے برابر تھا)۔ آپ صلی اللہ علیہ وسلم فرہ تھے نہ دُبلے پتلے۔ بال گھونگر یا لے تھے نہ بالکل سیدھے بلکہ قدرے بل کھائے ہوئے تھے۔ چہرہ مبارک گول سا اور رنگ سرخی مائل سفید تھا۔ آنکھیں سیاہ اور پلکیں لمبی تھیں۔ جوڑ مضبوط تھے۔ بدن پر بال نہیں تھے، صرف بالوں کی ایک لکیر تھی جو سینے سے ناف تک چلی گئی تھی۔ ہاتھ اور پاؤں پر گوشت تھے۔ جب چلنے کے لیے قدم اٹھاتے تو یوں لگتا جیسے بلندی سے نیچے اتر رہے ہوں۔ کسی کی طرف دیکھتے تو پورے جسم کے ساتھ متوجہ ہوتے (صرف نگاہ اٹھا کر دیکھنے یا گردن گھما کر دیکھنے میں عموماً غرور کا عنصر پایا جاتا ہے جب کہ پورے جسم کے ساتھ متوجہ ہونے کا مطلب ہے کہ دیکھنے والا پوری طرح متوجہ ہے)۔ آپ صلی اللہ علیہ وسلم کے دونوں شانوں کے درمیان مہر نمونہ تھی۔ (کتاب پیغمبر اعظم و آخر صلی اللہ علیہ وسلم، ترمذی، مشکوٰۃ، باب اسماء النبی وصفاتہ)

امیر المومنین حضرت علی علیہ السلام سے ہی روایت ہے کہ آپ صلی اللہ علیہ وسلم کے چہرہ انور میں (چودھویں

کے چاند کی طرح) تدویر (گولائی) تھی۔ جلدِ اقدس اور بشرۃ مبارکہ انتہائی ملائم اور رقیق و نفیس تھا۔ رنگ سفید تھا جس پر سرخی جھلمکتی تھی جیسے چاندی پر سونے کا پانی چڑھا ہو یعنی بظاہر سرخی مائل تھا مگر بغور دیکھنے سے جسم پُر نور سے انوار پھوٹتے ہوئے محسوس ہوتے تھے۔ ریش مبارک عظیم اور مقدار میں بڑی معلوم ہوتی تھی۔ گردن صفائی اور سفیدی کے لحاظ سے چاندی کے کوزہ کی مانند تھی۔ کاندھوں اور گردن کی درمیانی جگہ یعنی شانے فرہ تھے۔ باکرامت انگلیاں ہتھیلیوں کی جانب سے موٹی اور طویل تھیں۔ مقدس ہتھیلیاں پُر گوشت تھیں۔ کفِ دست اور پاؤں ضخیم تھے۔ اعضاء مبارکہ اور ہڈیوں کے منہا ضخیم و عظیم تھے (جو کہ خداداد قوت و طاقت کے مظہر تھے)۔ آپ ﷺ نہ انتہائی بلند قامت تھے اور نہ کوتاہ قد بلکہ درمیانہ قدر عطا تھا یعنی موزوں قامتِ زیبا۔ بدن مبارک بالوں سے خالی تھا، صرف سینۃ اقدس اور ناف کے درمیان بال تھے۔ پسینہ کے قطرات چمک دمک میں موتیوں کی مانند تھے اور خوشبو و مہک کے لحاظ سے کستوری کی طرح۔

(ترمذی، ترجمہ: الوفا بحوالہ المصطفیٰ ﷺ / عبدالرحمن ابن جوزی ص ۲۶۶)

حضرت امام حسن علیہ السلام سے روایت ہے کہ رسول اللہ ﷺ کا سر اقدس عظیم تھا۔ گیسو درمیانے گھنگریا لے تھے، کنگھی کرنے سے الگ الگ اور سیدھے ہو جاتے ورنہ اکٹھے ہو جاتے مگر کانوں سے نیچے نہیں آتے تھے۔ بالوں کی مقدار نہایت مناسب تھی یعنی کم نہ زیادہ۔ چہرہ مبارک چودھویں کے چاند کی مانند چمکتا تھا۔ جبین اقدس کشادہ تھی۔ ابرو طویل اور باریک بالوں والے تھے، باہم ملے ہوئے نہ تھے مگر دُور سے دیکھیں تو لگتا تھا کہ ملے ہوئے ہیں، دونوں کے درمیان میں ایک رگ مبارک تھی۔ چشمِ مطہر کی پتلیاں بہت سیاہ اور پلکیں دراز تھیں۔ مقدس رخسار پچکے ہوئے نہ تھے بلکہ پُر گوشت تھے اور چہرہ انور کو چودھویں کے چاند کی مانند گول ظاہر کرتے تھے۔ ناک بلند اور درمیان سے ذرا خمیدہ معلوم ہوتی تھی جس کی بلندی درحقیقت نہ تھی بلکہ کمال درجہ کی

موزونیت تھی جو محض جلوہ نُور کی وجہ سے بادی النظر میں بلندی کا تاثر پیدا کرتی تھی۔ گردن مبارک دراز معلوم ہوتی اور اس میں چاندی کی مانند صفائی اور سفیدی تھی۔ ریشِ مطہر گھنی تھی۔ سینہ اقدس چوڑا تھا نیز سینہ اور شکم مبارک متوازی تھے۔ جسدِ رحمت چمکدار اور شفاف اور بالوں سے خالی تھا البتہ سینہء انور کے اوپر والے حصّہ، کلائیوں اور کانڈھوں پر بال تھے، سینہء اطہر سے ناف تک بالوں کا ایک باریک سا خط تھا۔ مقدس ہتھیلیاں کشادہ اور فراخ تھیں۔ پاؤں مبارک کے چمکی جانب ذرا سا خم تھا، زیادہ پر گوشت بھی نہ تھے، تروتازہ ایسے کہ معلوم ہوتا بھی ان سے پانی بہہ کر الگ ہوا ہے۔ جسدِ مطہر میں کمال اعتدال تھا یعنی بالکل دبلا پتلا تھا اور نہ بہت بھاری۔ عمر مبارک کے آخری حصّہ میں بھی بدن اقدس میں ڈھیلا پن اور استرخاء (گوشت کا ڈھیلا ہو کر لٹک جانا) پیدا نہیں ہوا تھا۔ آپ عام درمیانہ قد والے لوگوں سے دراز قامت اور لمبے لوگوں کی نسبت درمیانہ قامت تھے۔

ایک اور حدیث معتبر میں جناب امام حسن اور امام حسین علیہ السلام سے منقول ہے کہ آنحضرت صلی اللہ علیہ وسلم کا سر مبارک بڑا تھا۔ سر کے بال نہ بہت گھنگریالے تھے نہ بالکل سیدھے۔ اکثر اوقات کان کی لو سے آگے نہیں بڑھتے تھے۔ جب کبھی زیادہ لمبے ہو جاتے تو بیچ میں سے مانگ نکال لیا کرتے تھے۔ چشم اقدس سے عظمت اور سینہء اطہر سے ہیبت نمایاں تھی۔ چودھویں رات کے چاند کی طرح چہرہ مبارک سے نُور درخشاں تھا۔ ابرو باریک کمان کی طرح کھنچے ہوئے تھے اور باہم ملے ہوئے نہ تھے۔ بعض روایات میں ہے کہ ملے ہوئے تھے۔ ایک رگ پیشانی کے درمیان تھی جو غصہ کے وقت پھول جاتی اور اُبھر آتی تھی۔ آپ صلی اللہ علیہ وسلم کی ناک منور، کشیدہ، باریک اور درمیان سے اُٹھی ہوئی تھی۔ دہن اقدس بالکل چھوٹا نہ تھا۔ دانت سفید براق، نازک اور کشادہ تھے۔ ریش مبارک گھنی تھی جس کے بال برابر تھے، ادھر ادھر نکلے ہوئے نہ تھے۔ گردن صفائی،

درخشندگی اور استقامت میں صیقل کی ہوئی چاندی کی طرح لگتی تھی۔ نہایت نرم بال سینہ سے ناف تک اُگے ہوئے تھے جیسے بالوں کا ایک بار یک سیاہ چمکدار خط۔ ایک روایت کے مطابق سینہ اور شکم بالوں سے خالی تھے مگر ہاتھوں اور شانوں پر بال تھے۔ کمر سے اوپر کچھ بلندی تھی جس سے بلند معلوم ہوتے تھے۔ آپ ﷺ کے جسم اطہر کے تمام اعضاء نہایت مناسب اور قوی تھے اور سینہ اور پیٹ ایک دوسرے کے برابر تھے۔ دونوں شانوں کے درمیان کشادگی تھی۔ تمام جوڑوں کے سرے مضبوط اور ٹھوس تھے جو شجاعت و قوت کی علامت ہوتے ہیں اور عرب میں قابلِ تعریف سمجھے جاتے ہیں۔ بدن مبارک سفید نورانی تھا، مثل چاندی کے جس پر صیقل کیا ہوا ہو۔ کلائیوں چوڑی اور ہتھیلیاں کشادہ تھیں۔ ہاتھ پاؤں مضبوط تھے۔ یہ صفات مردوں کے لیے پسندیدہ اور طاقت و شجاعت کی علامتیں سمجھی جاتی ہیں۔ اُنگلیاں لمبی، بازو اور پنڈلیاں صاف و کشیدہ تھیں۔ پیروں کے تلوے برابر نہ تھے بلکہ درمیان سے خالی تھے۔ (یعنی تلوے کچھ حد تک محرابی تھے)۔ (حیات القلوب ص ۲۰۶ ج ۲)

بروایتے ہند بن ابی ہالہ، رسول خدا ﷺ کا حلیہ مبارک بیان کیا کرتے تھے۔ حضرت امام حسن علیہ السلام نے اُن سے آنحضرت ﷺ کا حلیہ مبارک دریافت فرمایا تو انہوں نے کہا کہ حضور ﷺ میانہ قد تھے لیکن دُور سے چھوٹے نظر نہیں آتے تھے اور نہ اتنے طویل قامت تھے کہ آنکھ کو بُرا لگے۔ چہرہ پاکیزہ اور کشادہ تھا جس پر چاند کی سی چمک تھی۔ رنگت سفید اور چمکدار۔ آپ ﷺ کا سر بڑا مگر اعتدال و مناسبت کے ساتھ تھا۔ مانگ درمیان سے نکلی ہوئی۔ پیشانی کشادہ۔ ابرو خمیدہ، باریک اور گنجان اور دونوں کے درمیان میں ایک رگ کا اُبھار جو غصہ آنے پر نمایاں ہو جاتی تھی۔ پتلیاں سیاہ۔ دیکھنے کا انداز حیا دارانہ اور نظریں نیچی تھیں۔ ناک بلندی مائل، اس پر نورانی چمک جس کی وجہ سے ابتدائی نظر میں بڑی معلوم ہوتی تھی۔ رخسار ہموار اور ہلکے، نیچے

کو ذرا سا گوشت ڈھلا کا ہوا تھا۔ دہن بہ اعتدال فراخ۔ ریش مبارک بھر پورا درگنجان بال۔ گردن پتلی، لمبی جیسے نہایت خوبصورتی سے تراشی گئی ہو۔ گردن کی رنگت چاندی جیسی اجلی اور خوشنما۔ بدن پر بال زیادہ نہ تھے، سینہ سے ناف تک بالوں کی باریک لکیر تھی۔ سینہ چوڑا۔ سینہ اور پیٹ ہموار۔ کندھوں، بازوؤں اور سینے کے بالائی حصے پر تھوڑے سے بال تھے۔ اعضا کے جوڑوں کی ہڈیاں بڑی اور مضبوط۔ کلائیاں دراز۔ ہتھیلیاں فراخ۔ انگلیاں ایک حد تک لمبی۔ ہتھیلیاں اور پاؤں پر گوشت۔ تلوے قدرے گہرے۔ پاؤں ایسے چکنے کہ اُن پر پانی نہ ٹھہرے۔ رفتار باوقار۔ چلتے تو یوں محسوس ہوتا کہ بلندی سے اتر رہے ہیں۔ جب کسی کی طرف توجہ کرتے تو پورے جسم کے ساتھ اُس کی طرف متوجہ ہوتے۔ آسمان کی بجائے زمین پر زیادہ نگاہ رکھا کرتے تھے اور ہر ملنے والے پر سلام میں پہل کرتے۔“ (عیون اخبار الرضا علیہ السلام ج ۱ شیخ الصدوق)

حضرت امام جعفر الصادق علیہ السلام اپنے والد ماجد سے روایت فرماتے ہیں کہ رسول اللہ صلی اللہ علیہ وسلم جب آئینہ دیکھتے تو فرماتے کہ حمد و ثنا صرف اللہ تعالیٰ ہی کے لیے ہے جس نے میرے خَلق یعنی ہیئت و صورت اور قد و قامت کو اور میرے خَلق یعنی سرشت اور عادات و خصائل کو حسین بنایا ہے۔“ (کتاب: پیغمبر اعظم و آخر صلوات اللہ علیہ۔ المصنف: شعب الایمان، در مشکوٰۃ، باب الرفق والیاء و حسن الخلق)

حضرت قتادہ سے مروی ہے کہ رسول اللہ صلی اللہ علیہ وسلم نے فرمایا کہ اللہ تعالیٰ نے جو نبی بھی مبعوث کیا وہ خوبصورت اور اُس کی آواز حسین تھی یہاں تک کہ تمہارے نبی کو بھی حسین صورت اور حسین آواز دے کر مبعوث فرمایا۔ (پیغمبر اعظم و آخر، ابن سعد)

حضرت ابو عبیدہ بن محمد بن عمار بن یاسر کہتے ہیں کہ میں نے ربیع بنت مسعود بن عرفا سے کہا کہ رسول اللہ صلی اللہ علیہ وسلم کی صفت کریں۔ انہوں نے کہا، ”بیٹا! اگر تو آپ صلی اللہ علیہ وسلم کو دیکھتا تو تجھے یوں لگتا جیسے آفتاب نکلا ہوا ہو۔“ (کتاب: پیغمبر اعظم و آخر صلوات اللہ علیہ، داری در مشکوٰۃ)

حضرت جابر بن سمرہ سے مروی ہے کہ حضور ﷺ کی آنکھیں سرخی مائل سفید تھیں یعنی سفیدی میں باریک سرخ دھاریاں تھیں۔ جب میں اُن کی طرف دیکھتا تو سوچتا کہ آپ ﷺ نے سُرْمہ لگا رکھا ہے حالانکہ وہ قدرتی دھاریاں تھیں نہ کہ سُرْمہ کی۔ آپ ﷺ کی مبارک پنڈلیاں قدموں کی طرف سے انتہائی موزوں انداز میں پتلی تھیں اور زیادہ موٹی نہ تھیں۔

”مسلم“ میں جابر بن سمرہ سے روایت ہے کہ رسول اکرم ﷺ کی مبارک ایڑیاں زیادہ بھاری اور پُر گوشت نہیں تھیں بلکہ خفیف اللحم اور ذرا پتلی تھیں۔ (مسلم)

حضرت جابر بن سمرہ یہ بھی روایت کرتے ہیں کہ میں نے نبی اکرم ﷺ کو چاندنی رات میں دیکھا، میں کبھی آپ ﷺ کی طرف دیکھتا کبھی چاند کی طرف۔ آپ ﷺ اُس وقت سرخ لباس پہنے ہوئے تھے۔ میرے نزدیک آپ ﷺ چاند سے زیادہ حسین لگ رہے تھے۔

(پیغمبر اعظم و آخر ﷺ، ترمذی، داری، درمشکوٰۃ)

کعب بن مالک سے روایت ہے کہ رسول اللہ ﷺ جب خوش ہوتے تو آپ ﷺ کا رخ انور کھل اُٹھتا اور یوں لگتا جیسے چاند کا ٹکڑا ہو۔ (پیغمبر اعظم و آخر ﷺ، بخاری، مسلم، مشکوٰۃ)

ورقہ بن نوفل سے جو اُم المؤمنین حضرت خدیجۃ الکبریٰ علیہا السلام کے چچا زاد بھائی تھے، روایت ہے کہ حضور ﷺ کا چہرہ چاند سا، پیشانی روشن اور آنکھیں سیاہ تھیں۔ آپ ﷺ کی باتیں شہد و شکر سے زیادہ شیریں تھیں۔ جب چلتے تو یوں لگتا جیسے چودھویں کا چاند متحرک ہو اور ابر رحمت برس رہا ہو۔ آپ ﷺ مجسم حُسن اور عالی نسب تھے۔ آپ ﷺ حُسن سیرت میں دُنیا بھر میں بہترین اور اخلاقِ حسنہ کا بیکر تھے۔ جب چلتے تو آپ ﷺ کے لٹکے ہوئے بالوں سے سیاہی ٹپکتی، آپ ﷺ کے رخسار گلاب کی کلی سے زیادہ شاداب اور آپ ﷺ کی خوشبو خالص مُشک سے زیادہ

معطر تھی۔ (پیغمبر اعظم و آخر ﷺ، خطبات نبوی ﷺ، دائرۃ المعارف، لاہور/مولوی محمد عبداللہ)

روایت ہے کہ آنحضرت ﷺ تقریباً ۲۴ برس کی عمر میں کاروان تجارت کے ساتھ شام جا رہے تھے۔ اہل مکہ قافلے کو الوداع کہنے کے لیے جمع تھے۔ آپ ﷺ کو دیکھ کر آپ ﷺ کے چچا حضرت عباسؓ نے فی البدیہہ اشعار کہے جن کا مطلب کچھ یوں ہے:

اے آفتاب اور بدر منیر کو اپنے جمال سے شرمندہ کرنے والے!

تو جب مسکراتا ہے تو برق سی لہرا جاتی ہے

ہم نے تجھ سے بہت سے معجزات دیکھے ہیں

اے سردار! تیرا ذکر بیماروں کو شفا دیتا ہے

(پیغمبر اعظم و آخر ﷺ، خطبات نبوی ﷺ / مولوی محمد عبداللہ)

حضرت انس سے روایت ہے کہ حبیبِ خدا ﷺ سب لوگوں سے زیادہ حسین، جاذبِ نظر اور دلکش تھے۔ آپ ﷺ کی رنگت نہ بالکل گندم گون تھی اور نہ بالکل سفید ہی، اس میں بہت آب و تاب اور چمک و دمک تھی۔ بال درمیانے گھنگریا لے تھے، نہ بالکل سیدھے اور نہ ہی انتہائی سخت۔ دستِ مبارک سب لوگوں سے زیادہ ملائم تھے۔ میں نے ہر قسم کے ریشم دیکھے بھالے ہیں مگر جو لطافت و نفاست اور نرمی و ملائمت حبیبِ پاک ﷺ کی ہتھیلی میں تھی وہ کہیں نظر نہیں آئی۔ میں نے حضور ﷺ کی خدمت میں دس سال گزارے، میں نے کئی طرح کے عطر سو گھے اور ان کی خوشبوؤں کو محسوس کیا ہے مگر نبی اکرم ﷺ کے جسمِ اطہر سے پھوٹنے والی خوشبو اور مہک ان تمام سے بڑھ کر تھی گویا کہ دُنیا کے مُشک و عنبر کو اس کے ساتھ کوئی نسبت ہی نہیں دی جاسکتی۔ آپ ﷺ میانہ قامت تھے یعنی نہ انتہائی طویل اور نہ پست قامت ہی۔

حضرت انس ہی سے یوں بھی روایت ہے کہ رسول اللہ ﷺ کے رنگ میں لطافت و چمک تھی۔ آپ ﷺ کے پینے کے قطرے موتیوں کی طرح تھے۔ جب آپ ﷺ چلتے تو آگے کی طرف

جھکے ہوئے سے لگتے۔ میں نے دیباوریشم کو بھی آپ ﷺ کی ہتھیلیوں سے زیادہ نرم نہیں پایا، اور کوئی مُشک و عنبر ایسا نہیں سونگھا جس کی خوشبو نبی کریم ﷺ کی خوشبو سے بہتر ہو۔

(بخاری، مسلم، درمشکوٰۃ)

حضرت عائشہ سے روایت ہے کہ سرورِ عالم ﷺ کی قامتِ زیبا کا اعجاز تھا کہ آپ اگر کسی طویل آدمی کے ساتھ مل کر چلتے تو اُس سے بلند نظر آتے اور بسا اوقات دو بلند قامت آدمیوں کے درمیان چلتے تو آپ اُن دونوں سے دراز قامت معلوم ہوتے۔ جب آپ اُن سے الگ ہوتے تو میانہ قامت دکھائی دیتے۔ پسینہ مبارک چہرہ انور پر یوں معلوم ہوتا جیسے لؤلؤ آبدار ہو اور خوشبو کے لحاظ سے وہ خالص کستوری سے زیادہ پاکیزہ اور مہک والا ہوتا۔ گیسو مبارک کانوں اور کندھوں کے درمیان آتے تھے۔

براء بن عازب سے روایت ہے کہ میں نے آنحضرت ﷺ سے زیادہ حسین کسی کو نہیں دیکھا۔ سب سے زیادہ حسین و جمیل صرف آپ ﷺ کو ہی کو پایا۔ (بخاری و مسلم)

ابو اسحاق سے مروی ہے کہ حضرت براء سے پوچھا گیا کہ کیا رسول اکرم ﷺ کا چہرہ مبارک (چمک دمک کی نسبت سے) تلوار کی مانند تھا؟ تو انہوں نے کہا نہیں بلکہ وہ چودھویں کے چاند کی طرح تھا۔ یعنی تلوار کی چمک سیاہی مائل ہوتی ہے جبکہ سرورِ کائنات ﷺ کے چہرہ اقدس کی چمک میں سیاہی کا میلان ذرا سا بھی نہیں تھا۔ نیز تلوار کی تشبیہ میں چہرہ انور کی طولانی کا گمان پیدا ہوتا ہے جبکہ وہ چودھویں کے چاند کی طرح گول تھا۔ (بخاری)

حضرت عبداللہ ابن عباس سے مروی ہے کہ آنحضرت ﷺ کا سایہ نہیں تھا۔ جب آپ ﷺ چراغ کے ساتھ کھڑے ہوتے تو آپ ﷺ کا نور چراغ کی روشنی پر غالب آجاتا اور جب آپ ﷺ سورج کے سامنے کھڑے ہوتے تو آپ ﷺ کے چہرہ انور کی چمک دمک

اور نورانیت سورج کی ضیا پر غالب آجاتی۔ آپ ﷺ اپنے بال مبارک کبھی بغیر مانگ نکالے پیچھے ہٹا دیتے اور کبھی مانگ نکال لیتے۔ (ترجمہ: الوفا باحوال المصطفیٰ ﷺ / عبدالرحمن ابن جوزی)

عبدالرحمن بن مالک بن حشم نے اپنے باپ سے روایت کیا ہے کہ اُنہیں اُن کے بھائی سراقہ نے بتایا کہ میں نے حبیبِ خدا ﷺ کو قریب سے دیکھا جب آپ ﷺ ہجرت فرما کر مدینہ منورہ کی طرف جا رہے تھے۔ آپ ﷺ اونٹنی پر سوار تھے اور پاؤں مبارک رکاب میں تھے۔ آپ ﷺ کی پنڈلیاں (سفیدی اور چمک دمک کی وجہ سے) یوں معلوم ہو رہی تھیں جیسے کھجور کا خوشہ اپنے پردہ سے ابھی باہر نکلا ہو۔ (ترجمہ: الوفا باحوال المصطفیٰ ﷺ / عبدالرحمن ابن جوزی ص ۴۶۶)

روایات میں ہے کہ آپ ﷺ کا دہن مبارک قدرے چوڑا مگر انتہائی مناسب تھا، دانت مبارک بالکل ملے ہوئے نہ تھے بلکہ اُن کے درمیان میں معمولی سا فاصلہ تھا۔ بوقتِ تبسم ہونٹ مبارک دانتوں سے جدا ہوتے تو دندانِ مبارک کی صفائی، سفیدی اور چمک اولوں کی طرح معلوم ہوتی۔ آپ ﷺ کے دندانِ مقدسہ کا مسوڑھوں اور جبروں کے اندر جڑاؤ انتہائی حسین انداز میں تھا اور ترتیب میں کمالِ حُسن محسوس ہوتا تھا گویا کہ صدف میں چھپے آبدار موتی۔

(ترجمہ: الوفا باحوال المصطفیٰ ﷺ / عبدالرحمن ابن جوزی ص ۴۶۶)

حضرت انس بن مالک سے روایت ہے کہ وصال کے وقت آپ ﷺ کے سر اور داڑھی مبارک میں بیس بال بھی سفید نہ تھے۔ (جامع ترمذی ج ۲ حدیث نمبر ۳۳۹۹)

اللَّهُمَّ صَلِّ عَلَىٰ مُحَمَّدٍ وَآلِ مُحَمَّدٍ

(حصہ اول تمام شد)



